

(پاکستان رائٹرز گلڈ ہوا نعام یافتہ کتاب)

# سکریٹ میگزین

از: "مجنون" بلوچ

# مسکین جهان خان کوسو (تبصرن سمیت)

تصنیف

محمد بخش بلوچ "مجلون"

ایل ایل، بی.

جمیل پبلیکیشنس  
میرپور خاص



دفعو پهريون      سال ۱۹۶۷ع      ڪاپيون هڪ هزار  
دفعو ٻيو      سال ۱۹۶۹ع      ڪاپيون پنج هزار

مصنف جا سڀ حق ۽ واسطا قائم

[تبصرو: صفحو ۱ کان ۸/۸۶ تائين۔ اصل ڪتاب: صفحو ۸۷ کان ۱۶۲ تائين۔  
ڪل صفحا: ۱۷۴۔ فوٽو بلاڪ: ۱۰]

ملڻ جو هنڌ: ”انبيات“: تلڪ چاڙهي حيدرآباد  
”عجائب اسٽورس“: فريئر روڊ سکر

۽  
سند جا ٻيا مشهور ڪتب فروش۔

---

حيدري پورتنگ پريس لڇپت روڊ حيدرآباد ۾ ڇپيو ۽  
محمد بخش بلوچ جميل پبليڪيشنس پاران ”قصر بلوچ“ سيٽلائيٽ  
ٿائون ميرپورخاص مان ان کي شايع ڪيو۔

## پيش لفظ

هي ننڍڙو ڪتاب محض ”مسڪين“ جهڙي بزرگ هستيءَ کي گمنامي جي گوشتي مان ڪڍي، عوام سان آشنا ڪرڻ جي هڪ ننڍڙي ڪوشش آهي ۽ بس. مسڪين خود مڃيندو ته مون سندس سوانح حيات لکڻ ۾ نه ته ڪا ڪنجوسائي ڪئي آهي ۽ نه مبالغو ڪان ڪم ورتو آهي. مسڪين جيڪي ڪجهه آهي، برو يا ڀلو، عوام اڳيان اصلي روپ ۾ آڻي بيهاريو اٿم. اڳتي فيصلو عوام تي آهي ته هو مسڪين کي روبرو ڏسي وائسي جيڪا وڻي سا راءِ قائم ڪن.

منهنجي خيال مطابق سوانح حيات لکجي ته زنده انسان جي لکجي، جنهن کي ڪتاب جي روشني ۾ ”ايڪسري“ ڪري ان جون ڪميون پيشيون بخوبي ڏسي سگهجن. باقي مثل ماڻهو لاءِ ته اخلاقاً هرڪو چڱو چوندو، ڇاڪاڻ جو مٿو ويچارو ڪڪ به نه سهي.

پڇاڙيءَ ۾ آءٌ سڀني تبصري نگارن — صحافين، ايڊيٽرن، عالمن، اديبن ۽ شاعرن جو شڪريو بجا آڻيان ٿو، جن منهنجي ڪتاب تي فراخدليءَ سان تبصرا لکيا ۽ پنهنجي موقر اخبارن ۽ رسالن ۾ وقت به وقت شائع ڪيا ۽ پڻ پاڪستان رائٽرز گلد جو ٿورائتو آهيان، جنهن منهنجي ڪتاب جي قدرشناسي ڪري، پنج سؤ روپين جي گرانقدر انعام سان نوازيو.

آءٌ محترم غلام علي الانا صاحب جو به شڪريو ادا ڪريان ٿو، جنهن صاحب مون کي انسٽيٽيوٽ آف سنڌالاجيءَ جي ڪتابن مان استفادي ڪرڻ جي اجازت ڏني.

مجلدون بلوچ

ٹیلیفون نمبر: ۶۶۲۴۴

تار کا پتہ: پاک گلد (Pakguild)

مغربی پاکستان (ریجن) لاہور  
پرنسز ہوٹل، منٹگمری روڈ



پاکستان رائٹرز گلد  
(ادارہ مصنفین پاکستان)

تاریخ ۱۵-۲-۶۹

حوالہ نمبر ۲۸۷۴


مکرمہ: اسلام آباد

پاکستان رائٹرز گلد کے دو مافی دفتر لاہور  
میں طرے سے آپ کی سہولت کے "سکین جپان" کو "۶۷-۶۸"  
کا گلد اصنام طرے پر مہارک باد قبول فرما رہے۔

مخلص  
مکرمہ شدی

بخدمت جناب مکرمہ بلو ۶۲





مسکین جهان خان کوسو

## انتساب

هي ڪتاب وڏي حب ۽  
سرڪ سان مسڪين ۽ سندن  
مسڪين ترين ڏانهن منسوب  
ڪريائتو.

مجلدون ٻوڇ

# فہرست

صفحہ

نمبر

اصل کتاب

۸۷ کان ۱۶۱ تائین

مسکین جهان خان کوسو

+++

تعارف

- |   |      |      |    |                         |
|---|------|------|----|-------------------------|
| ۱ | ...  | .... | ۰۱ | ڈاکٹر نبی بخش خان بلوچ  |
| ۳ | .... | .... | ۰۲ | محمد مرید جوئیچو "مرید" |

تبصرا

- |    |      |      |     |                               |
|----|------|------|-----|-------------------------------|
| ۷  | .... | .... | ۰۱  | شیخ عبدالخلیم "جوش"           |
| ۱۵ | .... | .... | ۰۲  | علی احمد بروہی                |
| ۱۹ | .... | .... | ۰۳  | ڈاکٹر شیخ محمد ابراہیم "خلیل" |
| ۲۱ | .... | .... | ۰۴  | عبدالشکور منشی                |
| ۲۴ | ...  | .... | ۰۵  | روزنامہ "مہراں" حیدرآباد      |
| ۲۶ | ...  | .... | ۰۶  | لطف اللہ بدوی (مرحوم)         |
| ۲۹ | .... | .... | ۰۷  | مولانا غلام مصطفیٰ قاسمی      |
| ۳۲ | ...  | .... | ۰۸  | ہفت روزہ "ذوالفقار" گھوٹکی    |
| ۳۵ | .... | .... | ۰۹  | قاضی عبدالمجید "عابد"         |
| ۳۷ | .... | .... | ۰۱۰ | "محسن" ککڑائی                 |
| ۳۹ | .... | ...  | ۰۱۱ | "نیاز" ہمایونی                |
| ۴۲ | .... | .... | ۰۱۲ | محمد بخش "جوہر"               |
| ۴۴ | .... | .... | ۰۱۳ | ہفت روزہ "آزاد" کراچی         |
| ۴۶ | .... | .... | ۰۱۴ | احمد خان "آصف" مصرائی         |
| ۴۸ | .... | .... | ۰۱۵ | "محمود" یوسفائی               |



صفحہ	نمبر
۵۱	۱۶ کریم بخش "خالد"
۵۳	۱۷ "نجم" عباسی
۵۵	۱۸ الہ بیچایو "ملاح" (ڈاکا)
۵۷	۱۹ "فیض" بخشاپوری (مساوات)
۵۹	۲۰ پروفیسر عبدالمجید سنڈی
۶۱	۲۱ "حمید" سنڈی
۶۳	۲۲ نظام الدین کوسو
۶۵	۲۳ اجمل بیگ. ق. مرزا "آجمل"
۶۸	شام مسکین (تعارفی تقریرون)

## تعارف

( ۱ )

باسمہ تعاليٰ

هيءَ ڪنهن سردار جي سوانح حيات ڪانهي: مسڪين  
جهان خان کوسي جي سرگذشت آهي. پر جنهن ان کي  
پڙهيو تنهن کي ”مسڪين جهان خان کوسي“ ڪٿان ٿو وسري!  
بيشڪ وري وري ياد ايندو. ۽ جي ڪنهن سائينءَ جي سنواري  
کي اها ياد سنڌائي ته ”مسڪين“ سان ملڻ ۾ دير ڪانهي.  
رڳو هن ڪتابي جي مصنف ميان محمد بخش کي هڪل هڻي.  
هو صاحب پاڻ کوسي بلوچ، ۽ مسڪين جهان خان جو پاڙيسري  
ڀاءُ آهي. مختيارڪارن جي برادري ۾ پڻ نالو داخل اٿس، ۽  
هلندي پڇندي وارو آهي. مسڪين کي ملائڻ ۾ دير ٿي ڪانه  
ڪندو. هڪ پيري بنده کيس اهڙي گذارش ڪئي ته دير ٿي ڪانه  
ٿي. ڏينهن ٻه گذريا ته ميان محمد بخش تهڪ ڏيندو ٿلندو اچي  
پهتو ۽ ساڻس گڏ مسڪين جهان خان کوسي به پنهنجي دستوري  
هڙ پٺاڪ سوڌو هڪيو تڪيو حاضر!

ٿوري، پر واه جا رهاڻ ٿي. اهڙو ئي مسڪين جهڙو. هن  
ڪتاب ۾ خاڪ مٽي جي مٺ، پر قابل عزت ۽ احترام. ”مٽيءَ  
جي مان“ واري حقيقت ڀٽائي صاحب گهڻو اڳتي بيان ڪري  
چڏي، پر ”آءُ“ ۽ ”مان“ جي ڪوڏين کي ڪٿان ٿي سمجهه

تعارف

۾ اچي! ”مسڪين“ وٽ ”آءُ“ ۽ ”مان“ آهي ئي ڪانه. هو ”مسڪين“ آهي، خادم آهي. وٽس عمل آهي، خدمت آهي، نياز آهي، نئڙت آهي. ڏسڻ ۾ ماڻهن جهڙو ماڻهو آهي: جي چڱن کي سڱ هجن ها ته سندس نهرا نظر اچن ها. پر اسان جي ڪوتاهه ٻي جي ڪهڙي ڳالهه! جي اهل نظر هجن ته جيڪر خريڪارن کي اهل ڪار نه سمجهون.

هن ڪتابڙي جو لکندڙ ميان محمد بخش، ٻاڻ کي ”مجنون“ سڏائي ٿو، پر خرد کان خالي ناهي. سندس اکين ۾ ديد ۽ دل ۾ درد آهي. اسان وٽ ڪيئي ”مسڪين“ ۽ ”جهان جا خان“ موجود آهن، پر کين ڪير ٿو سڃاڻي ۽ ڪير ٿو پڇي! ميان محمد بخش ته وڻندڙ مختيارڪار — ۽ مختيارڪارن آڏو چور بجهن ۽ چٽن. جن کي چور منهن ٻون سي چورن کي ئي سڃاڻن. ”مورن“ تي ”مختيارڪارن“ جي نظر پوي، سو هڪ معجزو آهي. پر ميان محمد بخش، اهو معجزو ڪري ڏيکاريو. مور کي سڃاڻائين ۽ هنجم کي هنئين لائين. نه صرف سندس حسن انتخاب لاءِ کيس جس، پر سندس حسن بيان لاءِ کيس آفرين. فن سوانح نگاريءَ ۾ سندس هي ننڍڙو ڪتابڙو وڏو يادگار رهندو.

خادم العلم  
نبي بخش

{ سنڌ يونيورسٽي  
۴- جون ۱۹۶۷ع }



موقر هفت روزه "آزاد" ڪراچي

(۲۶- فيبروري ۱۹۶۸ع)

## تعارف

(۲)

(ڪتاب شايع ٿيڻ بعد)

## "ادو منهنجو!"

هر هڪ انسان جو انداز پنهنجو پنهنجو ٿئي ٿو. اٿڻ ويهڻ پنهنجو، ڳالهائڻ ٻولھائڻ پنهنجو، لهجو جدا، الفاظ جدا، بهرڪيف هر هڪ انسان پنهنجي مٿي هڪ منفرد شخصيت جو مالڪ ٿئي ٿو. اهڙيءَ طرح جيڪڏهن ائين چئجي ته هر هڪ انسان وٽ ڪو لفظ، ڪو جملو يا ڪو محاورو، "تڪيه ڪلام" طور ڳنڍيل ٻڌل آهي، ته به ڳالهه سؤ پئسا سڄي پيهندي.

منهنجو ڪيترن اهڙن انسانن سان واسطو رهيو آهي، مگر انهن سڀني ۾ هڪ شخصيت اهڙي به آهي جيڪا نه رڳو مون لاءِ، پر اڄڪلهه ته ڪشمور کان ڪيئي بندر تائين هر پڙهيل ڳڙهيل شخص لاءِ قابلِ صدا احترام آهي. سال ۱۹۶۷ع جي مشهور ترين ڪتاب "جهان خان ڪوسه" جي مصنف محترم محمد بخش "مجنون" بلوچ کي ڪير نٿو سڃاڻي؟ قدرت جا رنگ به خوب نيالا آهن! اهو ماڻهو جيڪو اڄ کان هڪ سال اڳ هڪ مختيارڪار جي حيثيت سان هڪ مخصوص حلقه

(۳)

تعارف

سان متعارف هو، اڄ اهو سنڌ جي نون لکندڙن ۾ ميدان ماري، وڃي پهرين صف ۾ بيٺو آهي. ايتري ڀرپور ڪاميابي ۽ ايتري شهرت، شايد ئي ڪنهن ٻئي سنڌي ليکڪ کي ايترو جلد نصيب ٿي هجي. ڳالهه شروع ڪئي هئي سين ”تڪيه ڪلام“ تان. سو ”مجنون بلوچ“ جو ”تڪيه ڪلام“ آهي ”ادو منهن جو!“ محفلن جو مور مجنون بلوچ، پنهنجي دوستن خواه ٻين سان ملڻ وقت، جيڪو پهريون استقباليه جملو چونڊو آهي، اهو آهي ”ادو منهنجو.“

پهرين نظر ۾ اهو به جملو لفظ کڻي ڪيترو به خشڪ غير مانوس ۽ اوڀرو لڳندو هجي، مگر ان ۾ جيڪو خلوص ۽ پنهنجائپ سمائيل آهي ان کان ڪوبه سمجهدار انسان انڪار ڪري نٿو سگهي. رسمي ۽ غير مخلص الفاظ مسٽر، سائين، حضور، سرڪار، رئيس، ۽ ڀوتار، توهان ۽ اسان کي، خاڪو رب کان وٺي هڪ ڪرسي نشين تائين ڳلي ڳلي، ڪوچي ڪوچي ۾ ملي ويندا. مگر ٻاجه ڀريا به ٻول جن ۾ فقط پنهنجائپ ٿئي ٿي ملڻ محال آهن. ”مجنون“ بلوچ اسان جي ضلعي دادو ڊويزن ۾ ٽن مکيه تعلقن ميهڙ، دادو، خيرپور ناٿن شاه ۾ مختيارڪار ٿي رهيو آهي. تعلقه خيرپور ناٿن شاه ۾ کيس تمام ويجهو ٿي ڏنم. انتهائي مخلص، ملڻ سار، نهايت ئي ڪلاڻو ماڻهو ڏنم. سندس ڪچهري شام جو ڇهين بجي کان ٻارهين بجي تائين روزانو ٿئي ۽ ڪڏهن به ڪچهريءَ مان ڪڪ ٿي پاڻ نه اٿي. مگر ڪچهريءَ وارا معافي وٺي اٿن. سڀ اٿن پوءِ ”ادو منهنجو“ پاڻ اٿي. ٽمهي تعلقن تي سياست جو اثر ۽ مکيه ڪردار ادا ڪرڻ وارا، مگر سياست جي لاهن چاڙهن ۽ خفن کان بلڪل بي نياز هر هڪ سان هڪ جهڙو سلوڪ رکڻ وارو، راڳ رنگ جي محفل هجي يا علم ادب جي، ”مجنون بلوچ“ ”ادو منهنجو“ سڀني کان سرس ڏسڻ ۾ ايندو، يارن جو

تعارف

( ۴ )

يار ته آهي ٿي؛ پر مون کيس پنهنجي دوست نما دشمن سان به خير خواهي ڪندي ڏٺو. سندس تصنيف جو ڪهڙو ذڪر ڪجي؟ بخدا مون سندس تصنيف لاءِ هوڏن ۾، سڻيما ۾، گاڏي ۾، لاريءَ ۾، پليٽ فارم تي، اسڪولن ۽ ڪاليجن ۾، اخبارن ۽ رسالن ۾ پڌرو ۽ پڙهيو؛ ملڪ جا مشهور معروف اديب ۽ دانشور سندس تصنيف لاءِ زباني خواهه تحريري صورت ۾ داد ڏئي چڪا آهن.

مولانا گرامي، ڊاڪٽر خليل، محمد ابراهيم جويو، ڊاڪٽر بلوچ، قاضي عابد، محمد بخش جوهر، محسن ڪڪڙائي، شمشير الحيدري، حميد سندي، مريد جوڻيجو، رشيد ڀٽي، نياز همايوني، احمد خان آصف، علي نواز وفائي، عبدالعليم جوش، علي احمد بروهي، رسول بخش پليجو، محمد عثمان ڏيپلائي، مرزا اجمل بيگ، غلام رباني، افضل نصريوري، حيدر بخش جتوئي ۽ نه معلوم ٻيا ڪيترائي صاحب آهن جن ”مجنون بلوچ“ اڌو منهنجو، جي تصنيف کي ساراهيو آهي. سنڌي زبان جي سڀني اخبارن ۽ رسالن ۾ اهي تبصرا ايندا رهيا آهن ۽ اڃا به ٽين ٻيا. مان انهن اهل علم دوستن کان پڇان ٿو ته آهي ٻيو اهڙو ڪو سنڌي زبان جو ڪتاب، جنهن کي هر طبقي ايترو ساراهيو هجي؟ ”ادي منهنجي“ جو ڪتاب ننڍڙو آهي، مگر ٻولي، انداز بيان ۽ مواد جي لحاظ کان هيءُ ڪتاب پنهنجو نذير نٿو رکي. اهڙي بي نذير ۽ لاجواب چيز لکڻ تي ”مجنون“ صاحب کي جيتريون به مبارڪون ڏجن، اهي ٿوريون آهن. مصنف جي ذهن جي وڏائي انهيءَ مان ظاهر آهي، جو هڪ مسڪين ۽ روايتي لفظن ۾ ”اڇوت“ انسان جي سيرت ۽ ڪردار تي هڪ مستقل ڪتاب لکي ورتو اٿس. هونءَ به سنڌي زبان ۾، سوانحجي ادب تي هن کان مستقل تصنيف، خير ڪا ڏسڻ ۾ ايندي. اسان جا اديب ۽ ليکڪ هميشه مٿن جي يادگيري گهڻي ڪندا آهن؛



انهيءَ لحاظ سان به ”ادو منهنجو“ جو هيءُ ڪارنامو تحسين  
جي لائق آهي. منهنجي دعا آهي ته ”مجنون“ خوش و خورم  
هجي ۽ لکندو رهي، ڪندو رهي. ادي منهنجي جو تصنيف  
ڪيل ڪتاب ”مسڪين جهان خان کوسو“ سڀني ٻوڪ اسٽالن  
تان ملي سگهندو. دعا آهي ته ”مجنون“ بلوچ خطري حياتي  
ماڻي ۽ اسان کي انهيءَ خلوص سان ”ادو منهنجو“ سان ڪينڪار  
ڪندو ۽ پاڪر پائيندو رهي. آمين!

شيخ عبدالحميد "جوش"  
(نئين زندگي، نومبر ۱۹۶۷ع)

## تبصرو

(۱)

### مسكين جهان خان کوسو

— سخت سياري جي آڏيءَ رات، جڏهن ٿڌ جي لهر کان تخيل جو جسم به ٽڙڪڻ لڳي ٿو، ڪو مزدور گهران ٻاهر نڪري ٿو ۽ ٽڪڙيون ٽڪڙيون وڪون ڪڍندو، پاڙي جي ڪنهن ڊاڪٽر جو در وڃي ڪڙڪائي ٿو. ”ڊاڪٽر صاحب! خدا جي نالي، منهنجي پٽ کي هلي ڏسو. سندس حالت نازڪ آهي. اوهين کيس موت جي منهن مان به بچائي سگهو ٿا. اوهان جي هٿ ۾ شفا آهي.“ ڊاڪٽر صاحب پهرين ته نابري واري، پر پوءِ گهڻي آزيءَ نيزاريءَ تي هلڻ لاءِ تيار ٿيو. وري ڪجهه سوچي، في اڳواٽ گهرڻ لڳو. ”ڊاڪٽر صاحب، اوهين هينئر هلو، هڪ معصوم ٻار جي زندگيءَ خاطر. مان سڀاڻي شام تائين اوهان جي پائي پائي چڪائيندس.“ ڊاڪٽر، جو مٺيءَ ننڊ مان اٿي آيو هو، سو منيون پيڙي، اکيون ڦوٽاڙي، چپ پڪوڙي مزدور کي ڌڪو ڏيئي، در بند ڪري، وڃي گرم بستري تي آرامي ٿيو. ٻئي پاسي، هو مجبور انسان، انتهائي مايوسيءَ جي عالم ۾ سڌڪا پريندو، گهر موٽي آيو. سچ اڀرڻ کان اڳ، سندس چند جهڙو پٽ، هميشه لاءِ ڪانئس وڃڻي ويو!

(۷)

تبصرو

— هڪ هوشيار پر غريب چوڪر کي گهريل اسڪولي يونيفارم ۽ درسي ڪتابن نه هئڻ ڪري، سندس استاد کيس اسڪول مان ڪڍي ٿو ڇڏي. هو روئندو پيءُ وٽ اچي ٿو، جو اڳي ئي، ڊگهيءَ بيماري سبب، پاڻيءَ پاڻيءَ ڪاڻ محتاج آهي. ٻئي ڏينهن، ساڳيو ذهن چوڪر، شهر جي ڪنهن شاهراه تي پنندو نظر اچي ٿو!

— ڪپڙي جو واپاري، اڳهه چوٽ چاڙهي، انگ ڍڪڻ وارن جي ڪل لاهي ٿو. دوا فروش، بيمارن جي مجبورين جو فائدو وٺي، ڪانئن گهريل دوائن جي ٿيڻي چوڻي قيمت گهري ٿو. سماجي ڪارڪن، نلھن وعدن ۽ ڪوڙن آسرن تي، عوام کي پنيلائڻ جي ڪوشش ڪري ٿو.

آخر ائين ڇو ٿو ٿئي؟ ان لاءِ، ته ڪنهن کي به ڪنهن سان همدردي نه آهي. ڪوبه ماڻهو ٻئي جي ڏک کي پنهنجو ڏک نٿو سمجهي. انساني همدرديءَ جو جذبو، خود غرضيءَ جو شڪار ٿي ويو آهي. خدا، جن کي پنهنجن غريب ڀائرن جي سار لهڻ جي سگهه ڏني آهي، سي پنهنجن گهرن ۾ ته سدائين ڏياري ڪرڻ گهرن ٿا، پر اونداهه ۾ رهندڙ پاڙيسريءَ کي فقط هڪ رات لاءِ به ڏيئو ڏيڻ پسند نٿا ڪن.

نيپولين سان هڪ ڀيري سندس ساٿين، ڪنهن ماڻهوءَ جي خود غرضيءَ جي شڪايت ڪئي. تنهن تي هن پڇيو ته ”ڇا، اوهان کي ڪو اهڙو هنڌ به سجهي، جتي، مطلبي ماڻهو نه لپندا هجن؟“ مشهور نقاد سينٽ بيو، جو ان وقت موجود هو، اُمالڪ ورائيو: ”هاڻو! تنهنجيءَ درٻار ۽ لالچي اميرن جي رنگين محفلن کان پري، فنڪارن جي هڪ ننڍڙي بستي آهي، جتي هر هنڌ خلاص، ۽ هر طرف سچائيءَ جي سونھن نظر اچي ٿي. وٽن نڪي آهي سون ۽ چاندي، نڪي آهن هيرا ۽ موتي، پر انساني همدرديءَ جو اڻڪٽ خزانو ضرور آهي.“

تبصرو

( ۸ )

اڄ جيڪڏهن نپولين زنده هجي ها ۽ منهنجي موجودگيءَ  
 ۾ ساڳيو سوال پڇي ها ته جيڪر، سينٽ بيو کان اڳ، مان  
 کيس محمد بخش بلوچ ”مجنون“ جو لکيل ڪتاب ”مسڪين  
 جهان خان کوسو“ ڏيندي ٻڌايان ها ته سنڌ جي وارياسي تعلقي  
 ننگر پارڪر ۾، رڃ ۽ سڃ جي باوجود، هڪ اهڙو مفلس پر  
 مخلص شخص به آهي، جنهن جي دل ۾ نيڪيءَ ۽ انساني  
 همدرديءَ پنهنجو گهر اڏيو آهي؛ جنهن جون اکيون ڌڙيل  
 عوام جي ڏکڻ ڏاکڻن تي لڙڪ وهائين ٿيون، پر ظالمن تي  
 ياهه جا آلا وسائين ٿيون؛ جنهن جو ڏهڪائيندڙ آواز، ظالمن جو  
 هانوَ ڌاري ٿو، پر مظلومن جي حقن جي حفاظت ڪري ٿو؛  
 جنهن جو قلم، هڪ بهادر سپاهيءَ جي تيز تلوار وانگر، انسانيت  
 جي دشمن جا سر قلم ڪري ٿو، ۽ جنهن پنهنجي زندگيءَ جا  
 هڪ ٻه سال نه، پر سموري زندگي مسڪينن ۽ محتاجن جي  
 خدمت لاءِ بنا ڪنهن اجوري جي، وقف ڪري ڇڏي آهي. هو  
 نه ذات پات جي پڇا ڪري ٿو، ۽ نه دين ڌرم کي پنهنجي  
 راهه جي رڪاوٽ سمجهي ٿو، ۽ نه وري هو پنهنجيءَ دل جي  
 ٻنيءَ ۾ طمع جا سلا آپرڻ ڏئي ٿو. هو سڀني مسڪينن  
 جي اهڃڻ دور ڪرڻ لاءِ، وس آهر واکا ڪري ٿو ۽ پاڻ  
 پتوڙي ٿو.

سوانح نگاريءَ جو فن ڏکيو سمجهيو وڃي ٿو، جنهن  
 لاءِ فقط ڄم ۽ موت جون تاريخون ۽ زندگيءَ جو سلسلي وار  
 احوال ڪافي نه آهي. ڪنهن ڪردار جي اهر واقعن ۽ مکيه  
 تجربن جي چونڊ، ۽ لازمي پس منظر جي روشنيءَ ۾ ان وقت  
 جي سماجي حالتن جو جائزو، دلڪش ۽ پر خلوص انداز بيان،  
 اهڙيون خصوصيتون آهن، جي پڙهندڙن جي نظر ۾ ڪنهن شخصيت  
 کي مجموعي طور آپارڻ لاءِ ضروري آهن. جيڪڏهن هرواقي  
 جي تذڪري کان پوءِ، پڙهندڙن جي دل ۾ ان شخص لاءِ



عزت ۽ محبت جا جذبا اڳي کان به اڳرا ٿين، ته پوءِ سمجھڻ گهرجي ته ڪردارنگار جي ڪوشش ڪامياب آهي. ڪنهن به سوانح نگار لاءِ، ڪنهن جڳ- مشهور شخص تي لکڻ سولو، پر هڪ گمنام يا گهٽ ڄاتل شخص کي روشناس ڪرائڻ ٽڪر ٽاڪڻ جي برابر آهي.

ڪتاب هٿ ۾ کڻڻ سان پهريون تاثر اهو ٿو ٿئي ته مصنف ڪنهن سردار يا زردار کي نه، پر هڪ مسڪين ٿريءَ کي پنهنجي ڪتاب جو موضوع بڻايو آهي. ٿري به اهڙو، جنهن جو تعارف ڪرائيندي، مصنف، ڪتاب جي منڍ ۾ سندس تصوير هن ريت چٽي آهي: ”ڪرڙوڍي، قد درميانو، جسم جو جانئو، موڪري منهن تي سفيد سهڻي ڇاپونڻي سونهاري، اڇي جهڙي ٻوه: مٿو اڪثر اگهاڙو، ڪڏهن ڪڏهن سياري ۾ ملن واري برقي ٽائيپ ٽوپي، يا اونهاري ۾ ڪجيءَ واري مولانا پاشاني ٽوپي: مٿس جا ڪپڙا، سي به ميل ۾ ڪڇ، هڪ دفعو پائڻ کان پوءِ سڄ ڪٽي يا بچ ڪٽي — پائيهي ڳري سڙي پنهنجي جان ڇڏائين ته واه، نه ته پيو ٿيو خير: ساڄي ڪلهي تي پٺارڪ ڪتابن ۽ اخبارن جي، ڪاٻيءَ ڪڇ ۾ به ٽي سير اخبارن جو پلندو، ۽ ان سان گڏ ’ٻاوري جو گيڏيو‘، هٿ ۾ مس-ڪپڙي: ڪڙيون ڀڄي سپاڻا ٿيل سايڀرن سان ڪرت-ڪرت ڪندو، مٿيءَ جي آڻمئي ڪهه اڏائيندو، ٿرين جا ولرن جا ولر پويان لايو، ڪنهن آفيس ڏانهن واکيندو ڪو ماڻهو ويندو ڏسو، ته پڪ سمجهو ته اهو مسڪين جهان خان کوسو!“

”مسڪين“ جو هيءُ مختصر تعارف نهايت جامع آهي، جنهن جو صحيح اندازو ڪتاب پڙهڻ کان پوءِ ئي لڳائي سگهجي ٿو. ”مسڪين“ ڇڻ ته لفظن مان جهاتيون پائيندو نظر اچي ٿو. مصنف، ڪمال فنڪاريءَ سان، زبان ۽ بيان جو لطف پيدا ڪندي، ”مسڪين“ جي چرندڙ پرندڙ تصوير پيش ڪئي آهي،

تبصرو

(۱۰)

جنهن ۾، سندس شڪل شباہت ۽ رھڻي ڪھڻي ۽ سان گڏ، سندس اصولن ڏانھن بہ واضح اشارو ڪيو آھي. اڳتي هلي، ”مسڪين“ جي شخصيت بابت مصنف ٻڌائي ٿو: ”مسڪين نہ رڳو ھڪ درويش-صورت ۽ درويش-سيرت بزرگ آھي، مگر ھڪ بلند اخلاق ۽ ندر بلوچ پڻ آھي.“ سچ پچ تہ ظاھري ڏيک ویک ۽ شان شوڪت انسان جي سچي ۽ دائمي عظمت جا ماڻ ۽ ماڻا ٿي ٿٽا سگھن زندگيءَ جي مستقل قدرن جو احساس، ۽ ان احساس جو، صبر آزما حالتن جي باوجود، پر خلوص ۽ مجاہدانہ عملي اظھار ”مسڪين“ جي زندگي آھي.

ڪتاب جي شروعاتي صفحن ۾ ”مسڪين“ جي ڳوٺ، سامي ويريءَ جو احوال ڏنل آھي، جتي ماڻھن جا بہ ڏنڌا مشھور آھن. مصنف جي لفظن ۾، ”اھي ٻئي ڏنڌا آھن مڙساڻا: ھڪ پوليس جي نوڪري، ۽ ٻي چوري.“ ان کان پوءِ، پوليس کاتي جي ”پينشنري“ پرين مڙسن جو چيلھم کي سندرو ٻڌي، وڏيون ڏانگھون ھٿن ۾ کڻي، سامي ويريءَ ۽ ٻئي ست راڄي مان، قافلي جي صورت ۾ ڪٽڪ ٺاھي، ھر مھيني ننگريارڪر ڏانھن نڪرڻ، ۽ رستي تي ’ڪارڪي جي رڻ‘ واري اٿانگھي پنڌ پچائڻ لاءِ، پنھنجي نوڪريءَ جي ايامڪاريءَ وارا ڪارناما ھڪٻئي کي ڏاڍي فخر سان ٻڌائڻ جو دلچسپ احوال آھي. اھو ٽڪرو، طنز ۽ مزاح جو شاھڪار آھي، ۽ اسان جي ادب ۾ قيمتي اضافو.

اڳتي هلي، مصنف ٻروچن جي عادتن ۽ خاص طور کوسن جي بهادريءَ جو ذڪر ڪيو آھي. ان سلسلي ۾، ڪئپٽن اسٽئبلي نپيئر، ٿرپارڪر جي پھرين ماجسٽريٽ، جي مشھور ڪتاب **Memoirs on the Thur and Parkar** مان لاڳاپو رکندڙ حوالا، ترجمي سان ڏنا ويا آھن. انھن مفيد حوالن مان

نه فقط سنڌ جي تاريخ جي لڪل حصن تي روشني پوي ٿي،  
 ۽ ڪوسي قبيلي جون خصوصيتون معلوم ٿين ٿيون، بلڪ مصنف،  
 ”مسڪين“ جي سوانح حيات پيش ڪرڻ کان اڳ، اهڙي فضا  
 قائم ڪرڻ ۾ به ڪامياب نظر اچي ٿو، جنهن ۾ ”مسڪين“  
 جي شخصيت، تاريخي واقعن ۽ خانداني بهادريءَ جي داستان  
 جي پس منظر ۾ وڌيڪ اڀريل معلوم ٿئي ٿي، ۽ پڙهندڙ هاڻي،  
 ”مسڪين“ جي سوانح حيات پڙهڻ لاءِ بيتاب نظر اچي ٿو.  
 مصنف، ”مسڪين“ کي محب وطن، انسان دوست ۽  
 مخلص سماجي ڪارڪن جي حيثيت سان پيش ڪيو آهي. سندس  
 خدمت خلق جو جذبو جنون جي حد کي پهتل آهي — ايتريقدر  
 جو کيس نه پنهنجي گهر جو اونو آهي، نه ذاتي نفعي نقصان  
 جو خيال، ۽ نه ننگ ناموس جي پرواهه!

ننگ ڇڏي نانگا ٿيا، تن نانگن ڪهڙو ننگ!

مصنف، ”مسڪين“ جي انسان دوستيءَ جا ڪيترائي  
 مثال پيش ڪيا آهن، جي هن عجب انسان جي عظمت ۽ مثالي  
 ڪردار کي ظاهر ڪن ٿا.

مسڪين، ٿر کي سرسبز ڏسڻ گهري ٿو. حڪومت کي  
 تعميري تجويزون پيش ڪري ٿو. ڪتاب ڇپرائي، اختياريءَ  
 وارن ۽ اسيمبليءَ جي ميمبرن ۾ ورهائي ٿو، ته من ڪو ٿر  
 جو وارو وري! عام ماڻهن جي انهنجن دور ڪرائڻ لاءِ، اخبارن  
 ۾ وڏا ليک لکي ٿو. ڏڪار جي ڏينهن ۾ ميرپور خاص ۾  
 اچي، ڊڪ ڊوڙ ڪري ٿو، ۽ ٿرين لاءِ اناج ۽ ٻين سهوليتن  
 جو انتظام ڪري ٿو. اهي اهڙا ڪم آهن، جي هن دور ۾  
 اورچائيءَ، خلوص ۽ همت سان فقط ”مسڪين“ ئي ڪري ٿو  
 سگهي — ان لاءِ نه، ته هو، ڪو گهر کان واندو آهي، پر فقط  
 ان لاءِ ته سندس دل ۾ غريبن لاءِ همدرديءَ جو اٿام جذبو  
 آهي، ۽ هو انهن کي مظلوم ڏسڻ نٿو گهري.



”مسڪين“ اچوتن سان ڏک سک ۾ ان حد تائين ٻانهن ٻيلي ٿي بيهي ٿو، جو پنهنجي سڳي ڀاءُ تي به مظلوم ڪولھين کان فرياد داخل ڪرائڻ ۽ انهن جي مدد ڪرڻ کان نٿو مڙي. هيءُ برابر انسانيت جو اعليٰ مقام آهي، پر ان کان به وڌيڪ ساراه جو گهي ڳالهه هيءُ، ته ”مسڪين“ قادياني ۽ ڪرستان مبلغن وانگر، پنهنجي خدمت جي قيمت مذهبي تبديليءَ ۾ وصول ڪرڻ واري طريقي کي بنهه پسند نٿو ڪري. هو چوي ٿو: ”ڪين خدمت ڪرڻي آهي ته مذهب کان بالاتر رهي، انسانيت ۽ صرف انسانيت جي نالي ۾ ڪن. باقي، مذهب تبديل ڪرائي، پوءِ انهن جي خدمت ڪرڻ اها انسانيت جي خدمت ڪانهي!“

متان پڙهندڙن جي دل ۾ اهو خيال پيدا ٿئي ته ”مسڪين“ ڪو مذهب کان بيگانو آهي، تنهن لاءِ مصنف هتي هن ڳالهه جي به وضاحت ڪري ڇڏي آهي ته ”هو، هڪ پورو ۽ پڪو ديندار مسلمان آهي، ۽ سندس دل ۾ اسلام جي محبت هميشه موجزن رهي آهي.“

ههڙي خدا ترس ۽ نيڪ انسان کي اسان جي سماج جا معتبر ڪٿي ٿا برداشت ڪن؟ آخرڪار، ”مسڪين“ کي غندا ايڪٽ هيٺ ٻه سال سخت پورهئي سان سزا ملي. ان فيصلي خلاف هاءِ ڪورٽ ۾ اپيل ڪئي ويئي، جا بحال ٿي، ۽ ”مسڪين“ ظالم سرمائيدارن ۽ راشي ڪامورن جي مقابلي لاءِ وري ننگرپارڪر وڃي حاضر ٿيو. ان موقعي تي ”مسڪين“، ننگرپارڪر جي ”پريسي جيلسي“ ۾ جيڪا تقرير ڪئي، سا سندس عظمت کي ثابت ڪرڻ لاءِ ڪافي آهي. هن چيو:

”مون کي معلوم آهي ته ماڻهن منهنجي مخالفت ۾ ڪيئن بيان ڏنا؟ منهنجو نه ڪنهن سان اڳ ڪو وير هو ۽ نه آئنده رهندو. مون تي جيڪا به سختي آئي



آهي، ممڪن آهي، منهنجن اعمالن جي شامت هجي؛  
 ماڻهن جو انهيءَ ۾ ڏوھ ڪونهي. آءٌ وڏي واڪي ۽  
 دل جي پوريءَ صفائيءَ سان چوان ٿو ته مون انهن  
 کي اڄ به معاف ڪيو، سڀاڻي به معاف ڪيو، اهي  
 سڀ منهنجا ڀائر آهن!

هيءُ آهي عالي ظرف انسان، غريبن جو مددگار، ڪولھين  
 جو ’اوتار‘ ۽ اڇوتن جو ’ڀڳوان‘ — ”مسڪين“ جهان خان  
 کوسو، جو ”کڙيون ڀڄي سڀاڻا ٿي ويل سليپرن سان ڪرت-ڪرت  
 ڪندو، مٽيءَ جي اڻٽئي ڪھ اڏائيندو، ٿرين جا ولرن جا ولر  
 پويان لايو، ڪنهن آفيس ڏانهن اڄ به واکيندو نظر اچي ٿو.  
 مون کي خوشي آهي ته ڪتاب جي لائق مصنف، محترم  
 محمد بخش بلوچ — جنهن جي شايد هيءُ پهرين تصنيف آهي —  
 پنهنجي تجربي ۾ نه فقط ڪامياب آهي، پر هيءُ ننڍڙو ڪتاب  
 پيش ڪري، هن سنڌي ادب ۾ گرانقدر اضافو ڪيو آهي.  
 ڪتاب جي ٻولي وڻندڙ ۽ اسلوب دلڪش آهي.  
 مان، سنڌي ادب جي سچن، ڊاڪٽر نبي بخش خان بلوچ  
 سان هن ڳالهه ۾ متفق آهيان، ته نه صرف ”سندس حسن انتخاب  
 لاءِ کيس جس، پر سندس حسن بيان لاءِ کيس آفرين، فن  
 سوانح نگاريءَ ۾ سندس هي ننڍڙو ڪتاب وڏو يادگار رهندو.“  
 ڪنهن ڪنهن ماڻهو منجهه، اچي بوءِ بهار جي!

—

## تبصرو

(۲)

## مسڪين جي مفلسي کي سلام

اوهان جي ڪتاب ڏاڍو مزو ڏنم. پهرين شڪ پيو ته شايد هي لکيو ٿي مون آهي. تنهنجو نالو واضح ٿيل نه هجي ها ته شايد اهڙي دعويٰ ڪندي به دم دير نه ڪريان ها. پر وري ڪجهه تنهنجي ذات جي شرم ۽ عهدي جي ڌر کان اهو معاملو ملتوي ڪيم. سچ پچين ته پڙهندي ”مزو“ اچي وييم. هڪ مٺڙي ۽ ٻاجهاري ٻولي، پيو وري موضوع ”مسڪين جهان خان کوسو“ جو، پوءِ ته سون تي سهاڳو اچي ويو. پڙهندي ائين ٿي بهاري آئي، چڻ پينگهه ۾ جهوٽا ويٺي کاڌم. ڏاڍو سهڻو ٿو لکين، اها ورنهه جاري رکيئي ۽ نوڪريءَ مون جيان نڪمو نه ڪيئي ته پوءِ پڪ وٺ وڃائي ڇڏيندين. مسڪين سان منهنجي پڻ ملاقات ٿي هئي، پر ڪا جهت گهڙي. پاڻو! شيخ علي محمد جي اخباري اوتاري تي، ويٺي سڄي جهان جي گلا ڪئي سون ته مسڪين اچي مٿان نڪاءُ ڪيو. اهي ئي پارٽا، جي بيان ڪيا اٿئي.

پهريون ته سمجهيم چڻ ڪو رابن ڪروسو پر گهٽ ٿيو هو، پيو توڪو هيءُ هو ته شايد ڪو پينشنر پوسٽ مين

(۱۵)

تبصرو

آهي، جو عادت پوري ڪرڻ خاطر پرائين اخبارن جا ٻڌل ڪيو،  
 ٿو گهمي. ڀاڻو! شيخ علي محمد، فلڪ شگاف رڙ ڪري، مخاطب  
 ٿيو ته ”جهان خان کوسو“! مڙس جي نيڪي ته اڳوات ٻڌي  
 هيم، بقايا ڪثر تو پوري ڪري ڇڏي. سندس باري ۾ جو ڪجهه  
 اوهان لکيو آهي، ان لاءِ اوهان واقعي ڪيرون لهڻيون. شايد  
 سنڌي ادب ۾ هي اولين ڪوشش آهي، جو هڪ مسڪين جي  
 مفلسيءَ ۽ اخلاص کي سلام ڪيو ويو هجي ۽ سندس خلق  
 خدمت، انسانيت جي صحيح قدر شناسي ڪئي ويئي هجي. ورنه  
 ادا! اڄ اسان وٽ سڄو هئڻ به سلهم جي ٽئين درجي ۾ ليکيو  
 ويندو آهي، ۽ ڪانئس پاند پاسي رکڻ کي صحت جي اصولن  
 جي بجا آوري سمجهيو ويندو آهي. ازانسواءِ ادا! اسان جي  
 سنڌين کي صدين کان مير، پير ۽ پيرزادن جي پرستش کان  
 فرصت ئي ڪٽي ملي آهي جو وٽن مسڪينن جو معائنو ڪندا  
 ۽ سندن گڻ گڻڻ. هر مسڪين کي سنڌ ۾ اڄ اها حيثيت  
 آهي، جا مک کي کير ۾ هوندي آهي. ٻين هنڌن به مسڪينن  
 کي موڙ ٻڌا ڪونه ويندا آهن ۽ هر هنڌ کين هڪاليو ۽ لوڏيو  
 ويندو آهي، ليڪن فرق هي آهي ته هتي کين گند ۽ بوهر  
 جيان بهاريو ويندو آهي.

ان جي گوڏن ڪوڙڻ واري لڳي، واهه جو لڳي!  
 وهواهه! مون سان به اها ويدن ٿي، جيئن ڪڪڙ، ڪياڙي واري  
 ڪڙهه کائي، ”پنگ ڇاڻ“ قسم جو ڪنڌ لوڏيندو آهي، ڪا  
 مهل ته ويٺي، واهه واهه ڪير. مڃڻ مراد آهي. مهل جي ۽  
 هنڌاڻي هنئين اٿئي، شل خوش هوندين.

مون سان مصيبت هيءَ آهي، جو ڪو ڪو جملو وڻي  
 ويندو اٿم ته رامپوري شاعرن جيان اٿي، ٻيهي سلام ڪندو  
 رهندو آهيان ۽ اڳتي وڌڻ کان بلڪل نابري. بهرن جا پهر  
 وٺو وهواهه ڪندو آهيان، اسان جي ڪوٽ، سلطان جي هڪ

تبصرو

(۱۶)



پٺاڻ بندوق ورتي ۽ پهرين بسم الله ۾ ڪانو ماري وڌائين.  
 بندوق صاف ڪري گهر ۾ رکي ڇڏيائين ته مبادا ٻيهر استعمال  
 ڪيان ۽ پوءِ گسي پوان ته رڪارڊ خراب ٿي پوندو. اڄ  
 ڏينهن سوڌو اها بندوق، جيئن جو تئين سانڍي رکي اٿائين.  
 مون سان به ساڳيو حال آهي، ڪو جملو، ڪا سٽ، ڪا ادا  
 وٺي وئي، ته پوءِ ويٺو ورد ڪندس. مبادا اڳتي هلي اها چس،  
 ڍلي نه ٿي وڃي. ليڪن ڀاڻو! اهڙو ڪو مرحلو ئي نه آيو، جو  
 پڙهڻ ۾ ڪو انٽرويل ڪريان، هڪ ئي ساهي ۽ ۾ سڄو ڪتابڙو  
 پڙهيم ۽ اڃا به پيو پڙهان....

مسڪين جي محبوب قوم ڪولھين وارو بيان، ڏاڍي  
 سهڻي انداز ۾ ڪيو اٿئي. دل ٿي چوڀر، تنهنجا هٿ چمان.  
 وڌاءُ نه آهي، حقيقت آهي. ڏندو برابر ”هو—هو“ وارو اٿم،  
 ليڪن طبع اها هرگز نه اٿم. ادبي دنيا ۾ سيڪڙاٺ هوندي به  
 مرحوم نظاميءَ جيان قلم جي عصمت کي، ماءُ پيٽ جي عصمت  
 کان هرگز گهٽ نه سمجهندو آهيان. هي هن ڪري ٿو لکان  
 ته مبادا، منهنجي تعريف کي هڪ وائڙي سخا سمجهين.

لس ۽ تيز لکندي، ڪٿي ڪٿي ته ڪمال ڪيو اٿئي.  
 ڪي اهڙا راز ۽ رمزون به بيان ڪيون اٿئي، جن جي جرئت  
 شايد ڪنهن کي نه ٿئي. ڪولھين کي مسلمان ڪرڻ بنسبت  
 مسڪين جو جواب بهترين طريقي ادا ڪيو اٿئي. هونئن به  
 ادا! حقيقت هيءَ آهي ته اسلام، ڪڏهن به هندن يا ڪن ٻين  
 غير مسلمانن جي ضد ۾ هرگز نه آهي ۽ فقط غير مسلمانن جي  
 عقيدن جي خلاف آهي. اصل مقصد آهي يار جي ياريءَ سان  
 ۽ نه سندس افعالن سان! هي ته هڪ ڊاڪٽر هالند واري  
 دڪانداري چڻبي، جو ڪنهن بيماريءَ جو علاج ڪري، پوءِ  
 ڪاٺونس دين ڌرم جي ڦر ڪئي وڃي.  
 ”مسڪين جهان خان ڪوسو“ جي روزي نماز جو ذڪر،



آئون سمجھان ٿو ته کيس به نه وڻيو هوندو. ڇاڪاڻ ته مسڪين،  
 انهن مرد مجاهدن مان آهي، جن لاءِ پلاري پٽائيءَ فرمايو آهي  
 ته ”نبد عبادت تنجي“. ڪولھين جي ٿاڻون ۾ کائڻ کان پرھيز  
 ڪرڻ به ڪن جي نظر ۾ پاڪيزه هجي، ليڪن آءٌ نٿو سمجھان  
 ته ”مسڪين جھان خان کوسو“، جنهن جي دل، ڪولھين جي  
 انساني دلين سان، ون يونٽ ٿيل هجي، سو ڪو مٽيءَ يا ٽين  
 جي برتنن ۾ وڇوٽي وجهندو هوندو. هي شڪوه ته اسان کي  
 وائين لاءِ هوندو هو ته اسان کي ٻڪ ۾ پاڻي پياريندا هئا ۽  
 پنهنجو پيالي پاڻي هرگز نه سمجھندا هئا. ازانسواءِ ڪولھين  
 جھڙو صاف، سٿرو ۽ صفائي پسند ته ڪو هجي! آخر هو واهڻ  
 جا وڏيرا ته نه آهن، جو عيد عيد تي تڙ ڪن ۽ ٽئين ٽئين مهيني  
 به نمر جو ڏنل، يانصيب ٿين.

## تبصرو

( ۳ )

### "مسڪين جهان خان کوسو"

[ هيءُ تبصرو، ريڊيو پاڪستان حيدرآباد تان،  
۲۷ آگسٽ ۱۹۶۷ع تي نشر ڪيو ويو ].

هونءَ جيڪر ڪنهن غريب ماڻهو جي سوانح عمري مشڪل سان ڪو پڙهندو، مگر مصنف جي لکڻيءَ جي خصوصيت اهڙي مزيدار آهي، جو ڪتاب پوري ڪرڻ کان سواءِ رهي نه سگهندو. مصنف ڳالهه مان ڳالهه پيدا ٿو ڪري، جنهن مان پڙهندڙ لاءِ دلچسپي پيدا ٿي ٿئي، ته ڇا پوءِ ڇا ٿيو؟ تان جو ويندو اڳتي پڙهندو.

هيءُ ڪتاب، عام سوانح عمري جي ڪتابن وانگر نه آهي. مصنف، سوانح عمري لکڻ جي پنهنجي طرز ايجاد ڪئي آهي، منهنجي نظر مان سوانح عمري لکڻ جو اهڙو نمونو سنڌي زبان ۾ اڳي ڪونه گذريو آهي. انهيءَ طرز ڪي آءُ جيڪر بيانہ انداز جو نمونو سڏيان ته بجا ٿيندو، ڇاڪاڻ ته، مصنف، هڪ نڪتو بيان ڪري ۽ ان جي وضاحت ڪندي، ان جو ڇيڙو ٻئي نڪتي جي منڍ سان ڳنڍيندو وڃي ٿو. تنهنڪري عبارت ۾ دلچسپي پيدا ٿيو پوي. انهن بيانن جي وچ ۾ ممدوح بابت هن جي عادت، خصلت، رهڻي ڪهڻي وغيره بابت معلومات

(۱۹)

تبصرو

ڏيندو وڃي ٿو. اهڙي طرح سوانح عمري لکندو وڃي. ڪن  
 نڪتن بيان ڪرڻ وقت مصنف نه رڳو اسان کي ممدوح جي  
 سوانح بابت خبر چار ٿو ڏئي، پر ملڪ، قوم ۽ زماني جي  
 ماحول، لاهين، چاڙهين بابت به ڪجهه ٻڌائي ٿو، جي حقيقت  
 ۾ نه رڳو معلومات سان پر هوندا آهن، بلڪ حقيقت تي مبني  
 هوندا آهن ۽ اسان کي خبر پوندي آهي ته اڳي دنيا ۾ ڇا  
 وهيو واپريو هو، بلڪ موجوده دور ۾ به ڇا ٿي رهيو آهي. اها  
 خصوصيت تمام گهٽ تحريرن ۾ نظر ايندي. گويا هڪ  
 سوانح عمري پڙهندي اڳئين حال جي تاريخي ماحول جي نه  
 رڳو پيٽ پيئي ٿيندي، بلڪ تصوير فلمي پردي وانگر نظر  
 جي اڳيان پيئي ايندي.

مصنف جي عبارت ۾ مان مجال آهي، جو ڪو پڙهندڙ  
 ڪڪ ٿئي، ڇاڪاڻ ته عبارت ۾ ظرافت جي چاشني ايتري  
 عام جام آهي، جو پڙهندڙ مشڪل يا تهڪ ڏيڻ کان سواءِ رهي  
 نه سگهندو. هي ڪتاب، سوانح عمري جي شمار ۾ هڪ نئون  
 اضافو آهي.

جناب عبدالشکور "منشي"

(روزنامہ خادم وطن ۳۰- آگست ۱۹۶۷ع)  
(روزنامہ ہلال پاکستان ۳۱- آگست ۱۹۶۷ع)

## تبصرو

(۴)

### مسکين ۽ مجنون

جتي ويجهڙائيءَ ۾، پير علي محمد راشدي صاحب جي ڪتاب — "آهي ڏينهن، آهي شينهن" — سڄي سنڌ جي اعليٰ ادبي تصنيف ۾ انقلاب پيدا ڪري، سنڌي ادب ۾ هڪ جديد موڙ جو آغاز ڪري، اسان جي پياري ٻولي ۽ ادب جو مرتبو بلند ڪيو آهي، اتي محترم "مجنون" صاحب جي زير تبصره تصنيف، انهن اديبن ۽ مصنفن لاءِ گويا هڪ چئلينج آهي، جي پنهنجي قلم جا جواهر پارا صرف وڏن ماڻهن، وڏن خاندانن جي حمد و ثنا ۾ صرف ڪندا رهن ٿا، ڇا گل و بلبل ۽ شمع و پروانه جي داستان تي دماغ سوزي يا قلم ريزي ڪري قوم ۾ ذهني عياشي پيدا ڪري رهيا آهن.

محترم "مجنون" صاحب جي تازي تصنيف پڙهندڙن جون دليون، محفلن جي دلفريب ڪشش ۽ عشق جي مستانه وار داستانن ۽ وڏين هستين جي نلهين خوشامدن کان هٽائي، انهيءَ دنيا ڏانهن راغب ڪري رهي آهي، جتي سچائي، غريبن ۽ مسڪينن جي خدمت، قرباني ۽ وطن لاءِ محبت جو دور روان آهي،

(۲۱)

تبصرو



زمانی جي موجوده تیز رفتار ڪري، سياسي حرفت بازی ۽ معاشرتي رنگ و بو جي ماحول ۾ اسان اڳيان سنڌي ادب ۾ هڪ اهڙي شخصيت کي درجه امتياز ڏيئي، محترم ”مجنون“ صاحب پيش ڪيو آهي، جيڪو سچ پچ هڪ مسڪين آهي، جنهن جو گهر، خدا جي وسيع زمين آهي ۽ جنهن جو ادارو هڪ لک، اخبارن جو پلندو ۽ چند ڪورا ڪاغذ ۽ قلم دوات تائين محدود آهي ۽ جنهن جو نصب العین آهي خدمت خلق.

”مجنون“ صاحب، ”مسڪين“ کي، سنڌي معاشرتي ۾ هڪ ممتاز حيثيت بخشي آهي، جنهن اڳيان اسان جا اعليٰ سياستدان، عملدار، معاشرتي ڪارڪن، جيڪر شرمساري کان ڪنڌ جهڪائي پهن. سنڌ جي تعليم يافته ۽ باشعور طبقي مان جيڪڏهن فقط پنج سيڪڙو، ”مسڪين“ جهڙي جذبات سان سرشار هجن، ته هي اسان جي سنڌ جيڪر ڪنهن مسئلي جي محتاج ٿي نه رهي.

”مسڪين“ جي هستي ٿرین لاءِ، ٿر جي غريب ٿري طبقي لاءِ، تریاق جو اثر رکندی هجي، پر جنهن سهڻي انداز، نجي ٿري ٻولي، عالمانه قابليت ۽ آسان ٻوليءَ ۾ ”مجنون“ صاحب هن کي سنڌ جي ادبي دنيا ۾ پيش ڪيو آهي، تنهن لاءِ ”مجنون“ صاحب مبارڪ جو مستحق آهي. ڪتاب ۾ ”مسڪين“ جي حياتيءَ جو احوال ته آهي، پر ٿر جي حالات، مناظر، مسئلن ۽ عام ماڻهن جي زندگيءَ کي جنهن بيباڪيءَ، صاف گوئيءَ ۽ دلي صداقت سان ”مجنون“ صاحب پيش ڪيو آهي، تنهن نه رڳو پڙهندڙن جي دلين ۾ انهيءَ وسريل علائقي لاءِ محبت پيدا ڪئي آهي، پر خود ”مجنون“ صاحب لاءِ سنڌي ادبي دنيا ۾ ادبي ۽ اخلاقي مقام قائم ڪيو آهي، جنهن پنهنجي قلم، دماغ ۽ دل جون سموريون خوبيون ”مسڪين“ جي قدمن ۾ نذر ڪري ڇڏيون آهن. انهيءَ ڪتاب پڙهڻ بعد

اسان جي نظرن اڳيان انگريزي ادب جي انهيءَ مايه ناز مصنف  
 مئڪالي جي تصنيف ”ڊاڪٽر جانسن“ فوري اڳيان اچي وڃي  
 ٿو، جنهن ۾ ڊاڪٽر جانسن جهڙي هڪ غريب مگر اعليٰ ادبي  
 شخصيت لاءِ مئڪالي پنهنجي لاجواب انداز تحرير ذريعي هڪ  
 اعليٰ ترين مقام مهيا ڪيو هو. اسان کي پنهنجي گهر اندر  
 افسوس ٿو ٿئي جو سنڌ جي ٻن مايه ناز شاعرن محمد صديق  
 ”مسافر“ ۽ حافظ ”بسمل“ ٽڪڙائي بابت خود سندن شاگردن،  
 جن کي گهڻو ئي ادبي گهمند آهي، اڃا سوانح حيات مرتب  
 نه ڪئي آهي ۽ اسان جي ادب کي انهن غير فاني هستين کان  
 تشنه رکيو آهي. انهن جي مقابلي ۾ ”مجنون“ صاحب، ”مسڪين“  
 جي غير فاني هستي کي، ادبي دنيا ۾، بيشتڪ هڪ امر درجو  
 بخشيو آهي.

جيڪڏهن مارئي ۽ هن جي حب الوطني کي اسان جا  
 وطني دوست وساري وينا آهن، ته اجهو ”مسڪين“ ترين بابت  
 ”مجنون“ صاحب جي تازه ترين تصنيف ”مسڪين جهان خان  
 کوسو“، سندن ستل جذبات کي جاڳائڻ لاءِ بيشتڪ هڪ  
 نعره مستانه آهي، جنهن کي ”مجنون“ صاحب مرتب ڪري،  
 سنڌ ۽ سنڌين جي وڏي خدمت ڪئي آهي!

## تبصرو

( ۵ )

### مسڪين جهان خان ڪوسو

سوانح نگاري هڪ نهايت ئي ڏکيو فن آهي. هڪ ماڻهو جي زندگي جو احوال، اهڙي پيرايي ۾ پيش ڪرڻ، جو هن جي پوري شخصيت، پڙهندڙ جي سامهون اچي بيهي، ڪو معمولي ڪم نه آهي؛ ان لاءِ وڏي لياقت ۽ اهليت ۽ سڀ کان وڌيڪ ديانت جي ضرورت آهي. پر جناب محمد بخش بلوچ ”مجنون“ پنهنجي زير نظر ڪتاب ۾، ثريار ڪر جي مشهور سماجي ڪارڪن، جناب ”مسڪين جهان خان ڪوسو“ جي سوانح، اهڙي ته انداز ۾ پيش ڪئي آهي، جو اهو ڏکيو ڪم، بلڪل آسان ٿو نظر اچي. سوانح تي اسان به ڪيترائي ڪتاب پڙهيا آهن، پر جيڪو اسلوب جناب محمد بخش، هن ڪتاب ۾ اختيار ڪيو آهي، سو بلڪل نرالو آهي ۽ اسان کي اڃا تائين ڪنهن به سوانح جي ڪتاب ۾ نظر نه اچي سگهيو آهي.

ڪتاب سڄو مزاحيه ڍنگ ۾ لکيل آهي. ڪن هنڌن تي قرن ۽ جملن جي سٺا اهڙي عمدي آهي، جو ٽهڪ نڪريو وڃي! پر انهيءَ مزاحيه اسلوب هوندي به ڪنهن هنڌ ”مسڪين جهان خان“ جي ذات سان، ڪو چرچو ڪيو ويو آهي ۽ نه



وري انهيءَ انداز سان، جو ”مسڪين“ جي شخصيت کي ڪا ضرب رسي سگهي. ”مسڪين جهان خان کوسي“ جي زندگيءَ جو احوال اهڙي ته دلچسپ ۽ پراثر انداز ۾ لکيو ويو آهي، جو ڪتاب کي پڙهڻ سان ”مسڪين“ جي تصوير، هوبهو پڙهندڙ جي سامهون اچي بيهي ٿي. پانڌجي ٿو ته جناب محمد بخش، ”مسڪين“ جي زندگيءَ جي هر هڪ پهلو جو باريڪ ڏسڻ سان مطالعو ڪيو آهي. هي ڪتاب ۽ ان جو دلچسپ اسلوب، پڙهندڙ تي هي تاثر ڇڏي ٿو ته ”مسڪين“ صحيح معنيٰ ۾ هڪ انسان آهي ۽ هن کي، هرانسان سان محبت آهي، پوءِ ڪٿي هن جو رنگ روپ ۽ ذات پات ڪهڙي به هجي! ڪتاب پڙهڻ کان پوءِ محسوس ٿئي ٿو ته ”مسڪين جهان خان کوسي“ جيڪو قاتل ۽ ميرا ڪپڙا پايو، اخبارن جا بديل ڪڇ ۾ وجهو، اخبارن ۽ آفيسن جي درن جا چڪر ڪائيندو رهي ٿو، سو هڪ عظيم انسان آهي ۽ هن جي سيني ۾، اهڙي درد مند دل آهي، جا هر ڏکويل انسان جي درد تي ڪڙهي ٿي. ڪتاب، جيئن اسان اڳيئي چيو آهي، مزاحيه ڍنگ ۾ لکيل آهي، پر ان ۾ استعمال ڪيل منڙي، سباجهڙي ۽ سهڻي ٻوليءَ، ڪتاب جي شان کي دوبالا ڪري ڇڏيو آهي. ڪتاب ۾ سليس، پر نهايت ئي سٺي ۽ نيٺ سنڌي ٻولي، ڪم آندي ويئي آهي. ڪتاب ۾، ”مسڪين جهان خان کوسي“ جي ذات کي، اجاگر ڪرڻ کان علاوه، ٿر جي حالتن جو به عمدو نقشو پيش ڪيو ويو آهي. اهڙي عملي ڪتاب پيش ڪرڻ لاءِ، جناب محمد بخش ”مجنون“ يقيناً مبارڪباد جو مستحق آهي. اهو ڪتاب، جناب محمد بخش ”مجنون“ جي پهرين ڪوشش آهي ۽ ان مان اهو معلوم ٿئي ٿو ته هن صاحب ۾، پخته اهل قلم جون صلاحيتون موجود آهن.



علامہ اطف الله بدوي (مرحوم)

موقر هفت روزه "آزاد" ڪراچي ۱۹- آگسٽ ۱۹۶۸ع

## تبصرو

(۶)

### "مسڪين جهان خان ڪوسو"

ٿورا مهينا ٿيا، اخبارن ۾ "مسڪين جهان خان ڪوسي"، جي ٿر جي متعلق، هڪ اصلاحي تحرير ڏني هيم. "مسڪين جهان خان" نالو، جهان کان اور قسم جو ڏنم؛ قلب تي وڏو اثر پيو! اخبارن ۾ تحرير پڙهيم، تحرير ۽ "مسڪين جهان خان" جو نالو، ٿوري وقت کان پوءِ وسري چڪو. ٿورا ڏينهن ٿيا ته منهنجي هڪ دوست، "مسڪين جهان خان ڪوسي" کان واقف ڪيو. فراموش ٿيل حقيقت وري ذهن ۾ اچي وئي ۽ لکيومانس ته مهرباني ڪري، ان تصنيف کي، مون ڏانهن موڪلي ڏيو ته مان به ان شخصيت جو، غائبانه تعارف حاصل ڪريان، جنهن جي نالي کي، اخباري دنيا ۾ ڏسي چڪو هوس. مون کي بي انتها خوشي ٿي، جو مصنف، مهرباني ڪري، مون ڏانهن پنهنجي تصنيف ڏياري موڪلي. ڪتاب کي مان وڏي شوق مان، ابتدا کان وٺي، انتها تائين پڙهيو. "مسڪين جهان خان" جي درويشان ۽ مخلصانه زندگي ۽ کان زياده، مون کي ڪتاب جي مصنف کي داد ڏيڻي پئي، جنهن هڪ مخلص انسان جي سوانح حيات کي پيش ڪري، ڏيکاريو آهي ته جواهر کان وڌيڪ جوهري، تعريف جو مستحق آهي، جو اسان کي ٻڌائي ٿو ته

تبصرو

(۲۶)

جواهر جون ڪهڙيون خصوصيتون آهن ۽ ان جو صحيح قدر ۽  
قيمت ڇا آهي؟

ادب ۾ جدا جدا صنف ٿين ٿا، انهن مان ”سوانح حيات“،  
ڪي لکڻ به، پنهنجي جاء تي، هڪ جدا صنف آهي. محترم  
”مجنون“ بلوچ، هن صنف جو باڪمال مصنف ٿو نظر اچي!  
سنڌي ادب ۾، هن صنف کي، اڃا پورو مقام حاصل ٿي نه سگهيو  
آهي. آگرين تي گڻ ڳڻ جيترا ڪتاب، اسان کي، هن صنف ۾،  
ميسر ٿي سگهندا، مگر مصنف جي تحرير مان معلوم ٿئي ٿو  
تہ هن، ڪتاب جي تيار ڪرڻ ۾، وڏي محنت کان ڪم ورتو  
آهي. ننڍين ننڍين حقيقتن مان موثر نتيجي جي حاصل ڪرڻ  
جي ڪوشش ڪئي آهي. هيءَ سوانح حيات، هڪ زنده شخص  
جي آهي، مگر ان جون ٻي لوٽ خدمتون، ايتريقدر تہ عزت جي  
لاڻق آهن، جو رشڪ ٿو اچي تہ اسان، ان کان بي نصيب آهيون!  
خوش قسمت آهي ملڪ جو اهو خطو، جنهن ۾ خلق خدا جا  
گهڻگهرا، اهڙيءَ ريت پنهنجي زندگي، خدمت خلق ۾ بسر  
ڪن ٿا، جنهن لاءِ نه ڪنهن انعام جي خواهش آهي، نه شهرت  
جي ضرورت!

منهنجي نظر ۾ ”مسڪين جهان خان کوسو“، انهن  
باصفا صوفين مان آهي، جن جي زندگي، خدا جي بندن جي  
خدمت ۾ صرف ٿيندي رهي ٿي. سندن حيات جو مقصد، جهان کان  
علمده ٿو ٿئي ۽ هو، هن زندگيءَ جي منزلن کان گذرندي،  
پنهنجي خالق کي سڃاڻي وٺن ٿا. سندن نند عبادت آهي، جاڳڻ  
حقيقي مان! پٽائي، اهڙين ئي شخصيتن لاءِ فرمايو آهي:

روزا نمازون، ايءُ پڻ چڱو ڪم،  
پراو ڪو پيو فهم، جنهن سان پسجي پرين ڪي!

”مسڪين جهان خان“ جهڙا انسان، دنيا ۾ روز روز  
پيدا نه ٿيندا آهن! اهڙائي انسان، انسانيت جو فخر ٿيندا آهن!

هن حقيقت کان ڪير انڪار ڪري ٿو سگهي ته آدميت جي صحيح نشاني آهي، آدميءَ جي سڃاڻ!؟ جو ماڻهو، هن سعادت کان بهره ور آهي، اهو انسان آهي؛ جو ان کان محروم آهي، سو حيوان آهي. هن ڪسوتيءَ تي اسان، هر هڪ انسان کي هڻي، آسانيءَ سان معلوم ڪري سگهون ٿا ته هن دنيا ۾، ڪيترا انسان آهن ۽ ڪيترا انسان نما حيوان!؟

مبارڪباد جو مستحق آهي، محترم ”مجنون“ ٻلاوچ، جنهن اسان کي، هڪ اسلامي، فراموش ٿيل سبق، ياد ڏياريو آهي، جڏهن مسلمان، انسانيت جي خير خواهيءَ جو بار، پنهنجي سر تي کڻي، ان جي اصلاح جي تڪميل ڪئي هئي ۽ ائين ڪندي، جابر کان جابر طاقتن اڳيان به، سر نه جهڪايو هو!



جناب مولانا غلام مصطفيٰ قاسمي  
موقر سہ ماہي ”الرحيم“ حيدرآباد سنہ ۱۹۶۸ع

## تبصرو

(۷)

### ”مسڪين جهان خان کوسو“

هن ڪتاب ۾ ڪنهن نواب، وڏيري، رئيس ۽ سنڌ جي سياسي ليڊر وغيره جو احوال نه لکيو ويو آهي، پر هن ۾ ”مسڪين جهان خان کوسي“ جي سوانح کي اهڙي سهڻي سنڌي ٻوليءَ ۾ سهيڙيو ويو آهي، جو ڪوبه سنڌي سچڻ هڪ ڀيرو هيءُ ڪتاب هٿ ۾ کڻندو، ته ان کي پڙهي پڄاڻڻ کان اڳ نه ڇڏيندو.

ڪتاب جي پيش لفظ ۾ ”مجنون“ صاحب، جو هي لکيو آهي ته ”مسڪين، خود مڃيندو ته مون، سندس سوانح حيات لکڻ ۾، نه ته ڪا ڪنجوسي ڪئي آهي ۽ نه مبالغوي کان ڪم ورتو آهي. مسڪين جيڪي ڪجهه آهي، برو يا ڀلو، عوام اڳيان اصلي روپ ۾ آڻي بهاريو اٿم.“

اسان جي راءِ ۾، فاضل مصنف، ڪوبه وڌاءُ نه ڪيو آهي. اهو سندس تحرير ۽ قلم جوئي نتيجو آهي، جو ”مسڪين“ جي لفظن ۾، اها ته تصوير ڪڍي اٿس، جو پڙهندڙ کي اهو پيو محسوس ٿئي ته ڇڻ هو ”مسڪين“. ڪي پنهنجي اکين سان ڀسي ۽ ان جي قومي خدمتن کي ڏسي رهيو آهي.

(۲۹)

تبصرو

عربي ادب ۾ مقامن لکڻ جو هڪ فن آهي، جنهن ۾،  
 ڪنهن فرضي شخصيت کي آڏو رکي، ان جا ڪارناما اهڙي  
 ته ادبي رنگ ۾ لکيا ويندا آهن، جو انهن جي پڙهڻ مان  
 هڪ پاسي ادبي چاشني ۽ مزو ملندو آهي ته ٻئي پاسي، انهن  
 واقعن جي فرضي هجڻ ڏانهن، ڪو وهڻ و گمان به نه ويندو  
 آهي، هن فن ۾ همداني ۽ حريريءَ جو اعليٰ مرتبو ليکيو ويندو  
 آهي. گهڻو اڳ سنڌ جي هڪ نوجوان برک اديب، ۽ عالم،  
 ڊاڪٽر نبي بخش خان بلوچ صاحب، ”لعل خان لغاري“ تي  
 سنڌيءَ ۾ هڪ ٻه مجلسون يا مقامه لکيا هئا، جي ان سلسلي  
 کي پورو ڪن ها ته سنڌي ساهتيه ۾، ان جي منفرد حيثيت  
 هجي ها. اسان جي نوجوان اديب، جناب محمد بخش ”مجنون“  
 صاحب، جس لهڻي، جنهن هڪ ٻي نظير زنده شخصيت، ”مسڪين  
 جهان خان کوسي“ جي سوانحي خاڪي کي دلچسپ ۽ سولي،  
 سلوڻي سنڌيءَ ۾ لکي، سنڌي ساهتيه ۾ وڏو اضافو ڪيو  
 آهي. هن جو هيرو حريري وانگر ڪا فرضي شخصيت نه آهي  
 ۽ نڪي اهڙو انسان آهي، جو اندر ۾ هڪ ۽ ٻاهر ٻيو هجي.  
 ”مسڪين“ اندر ۽ ٻاهر ٻنهي ۾ هڪجهڙو آهي. هو پنهنجي  
 ذاتي نفعي کان ڪوهين پري رهي، هارين، نارين ۽ ٻيو انهن  
 جي مدد ۽ واهر ۾ ٻيو وقت گهاريندو آهي. انسان ذات جي  
 محبت جو مظاهرو ان کان وڌيڪ ٻيو ڪهڙو ٿي سگهي ٿو،  
 جو ”مسڪين جهان خان“ کي گيڏيو (لکڻ) هٿ ۾ ۽ وٽي  
 هلندو، عام ڀلي جي ڪمن ۾!

اسان جي ناقص راءِ ۾، مرحوم الهه بچائي سمي جي  
 ”سير ڪوهستان“ ڪتاب کان پوءِ، هي ٻيو سنڌي ڪتاب  
 آهي، جنهن جي سٺا لاجواب ۽ ٻولي اهڙي ته ٻاجهاري رکي  
 وئي آهي، جو سهل ممتنع ٻيو معلوم ٿئي. ڪتاب جو سرورق  
 تي ”مسڪين جهان خان کوسي“، جي تصوير پڻ ڏني ويئي

تبصرو

(۳۰)

آهي، جا سندس ذوق جي عڪاسي ڪري رهي آهي ۽ گيڏيو به  
گڏ ڏيکاريو ويو آهي. ڪتاب جي تعارف وارن صفحن ۾، ڊاڪٽر  
نبي بخش خان بلوچ صاحب، پنهنجي مضمون ۾، مصنف جو  
احوال ڏيندي، آخر ۾ لکن ٿا: ”نه صرف سندس حسن انتخاب  
لاءِ کيس جس، پر سندس بيان لاءِ کيس آفرين. فن سوانح نگاريءَ  
۾ سندس هيءُ ننڍڙو ڪتاب يادگار رهندو.“



## تبصرو

( ۸ )

### مسڪين جهان خان ڪوسو

هي ڪالهه واري قيس، "مجنون" نه! مگر اڄ جي "مجنون" جي فڪري ۽ فني ڪاوشن جو نادر نتيجو آهي. قيس قابل هو، پر ليليٰ جي محبت ۾ "مجنون" ٿي، صحرا نوري ڪندو رهيو، هي ماحول ناسازگار ڏسندي به ادبي دنيا ۾ اچي، پنهنجون ادبي صلاحيتون ڏيکاري رهيو آهي. بقول اظهر گيلاني:

اسين وجود ۾ آياسين وقت کان اول،  
اسان جي لاءِ نه ماحول سازگار آهي.

حالانڪه هي حضرت "مجنون" جو پهريون قدم آهي، مگر فڪر و فن، ثابت ڪري رهيو آهي، ته ڪنهن پراڻي فنڪار جي عمدي فڪر جو نتيجو آهي. بلاغت ۾ بليغ، نظر ٿو اچي، سلاست ۾ سليس، زبان بامحاوره، هر جملو جاذب، هر سطر موزون، سلسلو برقرار، بي مثال پهڪا ۽ ورجيسون، حڪايتون ۽ شڪايتون، هدايتون ۽ نصيحتون، ظرافت جي اوت ۾ حقيقت جو انڪشاف، الفاظ جي ميڙ تي معنيٰ جو غلاف. جڏهن کان انسان کي تحريري قوت، عطا ٿي آهي، تڏهن کان وٺي، اهل قلم حضرات، هر صنف تي دل کولي لکندا رهن

تبصرو

(۳۲)

ٽا. هن کان قبل، سوانح ۽ سيرت تي به انيڪ ڪتاب لکجي چڪا آهن. مگر جيئن ته ڪنهن به اديب ۽ شاعر انهيءَ نموني، قلم کي، گردش ۾ نه وڌو آهي، جيئن ”مجنون“، ليليٰ جي محبت ۽ عقيدت سان، ”مسڪين جهان خان“ تي قلم کنيو آهي. ”جهان خان کوسو“، نه هاڏي، نه رهبر، نه تارڪ الدنيا ۽ نه قلندر آهي. جيڪڏهن انهن اکين سان ڏسبو، ته سڀني صفتن سان مزين نظر ايندو. ”مسڪين جهان خان“، هڪ غريب انسان آهي، هو امير گهر ۾ پيدا ٿي به نهايت غريب آهي، هن جي غريب طبقي سان محبت ۽ همدردي آهي. هو هڪ غريب جو غم، پنهنجو غم تصور ڪندي، پنهنجي عزيز جان جي پرواهه نه ڪندي، پرواني جي مثل، شعله دار شمع جي مٿان ڪري، سرساهه صدقي ڪري ٿو. هن جي رڳن ۾ ملڪ لاءِ، مارئي وارو جذبو ۽ غريب ماڻهن واسطي دل ۾ رحمت جهڙي محبت موجود آهي. شل نه ڪنهن غريب جي اک اٿي، هن جون اکيون آبشار وانگر پيون جالارو جر وهائينديون، حرام جو اک لڳيس، جيستائين ڪهڙو هن جي اک نه لڳي. جيڪڏهن بدقسمتيءَ سان، ڪنهن غريب جي جهوپڙي، جهري پئي ته ايتري تائين، ان ۽ پاڻي اکين سان نه ڏسبو، جيستائين ڪا اهو جهڳو جڙي، راس نه ٿئي. ”الاجهري م شال غريم جي جهوپڙي“، جيڪڏهن اهڙا مثال گڏ ڪيا، ته هڪ ضخيم ڪتاب تيار ٿي ويندو. مطلب ته ”مسڪين جهان خان“ محنت جو عادي آهي، ان کي محنت ڪندي عار ڪونهي! پاڻ محنتي ۽ محنت ڪندڙ گروه جو حامي ۽ مدح خواهان آهي. هن جو مقصد آهي، ته هر هڪ انسان سچائي سان، محنت ڪري، هڪ طرف وطن جي چمن کي، سرسبز ۽ شاداب رکي، ٻي طرف، پاڻ کي خوشحال بڻائي، پنهنجا حقوق حاصل ڪري. ”مسڪين جهان خان“ ڇا آهي، پاڙي وارا ڇو سمجهن؟ ”پنهنجو پير چله جو مارنگ يا چراغ جي هيٺان اونڌاهي“،

دنيا جو ڪهڙو قصور؟ ”انڌي جي اڳيان، عالم انڌو يا انڌي جي اڳيان روئڻ، اکين جو زيان“. افسوس آهي، جو ”مسڪين جهان خان“ کي پنهنجي به خبر ڪانهي!!

هو، ڪن جي نظرن ۾ ڊاڪو، رهن، قاتل، ٻيڙي، رت جو بکيو، سوسائٽي جو دشمن آهي. ڪن جي نگاه ۾، قرباني جو مجسمو، صداقت جو پرستار، همدرد ۽ غريب پرور آهي. ڪن جي ڄاڻ ۾ مفڪر، اديب، شاعر، سگهڙو، فيلسوف آهي. دراصل هو صاف دل، ڪيني ۽ ڪدورت کان پري، لوپ ۽ لالچ کان ڪنارو ڪندڙ، محبت ۽ مساوات جو علمبردار آهي. انسان دشمن جو، جاني دشمن، هڪ اهڙي دنيا جي تعمير ۾ مصروف، جنهن ۾ غريبي ۽ اميري جو امتياز آهي ئي ڪونه! جنهن ۾ بک ۽ آج جو وجود ناپيد، جنهن ۾ ڦر، لت جو نالو نشان گم، جنهن ۾ سک ۽ سلنت، همدرد ۽ حميت، سستي ۽ ڪاهلي ڪافور، جنهن ۾ هنر ۽ حرقت، جنهن ۾ محبت جي عزت ۽ مٿاهون مقام، ”مسڪين جهان خان“ جي روح جو آواز آهي ته ”مون کي امير، اميرن جي قربت، اميرن جي دنيا، اميرن جي مذهب، پنهنجي گهر، الغرض خود پنهنجي ذات کان به نفرت آهي“. هي ڪالھوڪي ممتاز دمساز جو ڪوڙو قصو، الفليلي جو جڙتو داستان، اڌ ٺڳ جي من گهڙت آکاڻي نه آهي.

مگر اخلاقي آرسِي ۾، هڪ مرد خدا جي، مثالي سيرت آهي. هن هڪ ڪتاب ۾، ڪيئي ڪتب سمائل آهن. اوراق گرداني سان، ناصحانه ۽ عارفانه نکات ملندا. هي ڪتاب، ڊيمي سائيز ۾، جديد ٿاڻيپ سان، سفيد ڪاغذ تي، صحت ۽ صفائي سان ڇپيل آهي. نيم پختي جلد ۾ بند سرورق تي اڳيان ”مسڪين جهان خان“ جي ۽ آخر ۾ حضرت ”مجنون“ جي تصوير آهي. هي ڪتاب، هر مڪتبهءِ خيال لاءِ موزون، هر لائبريري جي لائق ۽ هر صاحبِ هوش جي مطالع جي قابل آهي.

تبصرو

(۳۴)



## تبصرو

(۹)

### "مسکين جهان خان کوسو"

مسٽر محمد بخش بلوچ، تخلص "مجنون" جي تازه ترين تصنيف، "مسکين جهان خان کوسو"، هڪ ملازمت پيشه شخص جي زور قلم جو، انوکو ۽ انمول شاهڪار آهي. جنهن کي ادب نواز حلقا، قدر جي نگاهن سان، ڏسڻ کان سواءِ رهي نه سگهندا. ڪجا هڪ اسم بامسمي مسکين، سماجي ڪارڪن، "جهان خان کوسو" ۽ ڪجا هڪ انصاف جي ڪرسي جي زينت، گنهگار انسانن جي سزا ۽ جزا تعين ڪرڻ وارو صاحب اختيار و لامتياز بلوچ صاحب! "مسکين جهان خان کوسي" جي سوانح لکڻ سان "مجنون" صاحب، اهو ثابت ڪيو آهي، ته مصنف، بذات خود، اهل قلم هجڻ کان علاوه هڪ اهل دل ۽ انسان دوست انسان آهي. ڪتاب جو تفصيلي جائزو ۽ تنقيد ته لکڻ وارا لکندا، مگر راقم الحروف جي شخصي تجربتي مطابق، "مسکين جهان خان کوسي" کي، اهڙي ته دلچسپ پراي ۾، پيش ڪيو ويو آهي، جو نه فقط ڪتاب شروع ڪري، ان کي پورو پڙهڻ کان سواءِ ڇڏي نٿو سگهجي، بلڪ بار بار پڙهڻ تي دل ٽٽي ٿي. "مسکين

(۳۵)

تبصرو

جهان خان کوسي" جي شخصيت، بلند اخلاق، مثالي ڪردار، اصحابن وارا اطوار، قرباني ۽ ايشار هن گڻي گذريل زماني جي لحاظ کان، هر تعريف ۽ توصيف جا مستحق آهن. موصوف جي بي لوث فطرت، سادگي ۽ خدمتِ خلق جو ذڪر، هن کان اڳ، "سنڌ جي سياست" ۾، غير جانبدار به ڪري چڪو آهي؛ ليڪن مذڪور مضمون جي نوعيت صاحبِ تحرير کي اختصار بيان تي قانع بنايو ٿو ڏسجي. "مجنون" صاحب، "مسڪين" جي ذاتِ گراميءَ تي تفصيلي تحرير لکي، سنڌي ادب جي خدمت به ڪئي آهي ته ان سان گڏ، قوم ۾ ٻين مسڪينن جي پيدا ٿيڻ لاءِ، راهه هموار ڪئي آهي. ڪاش! جي احيائي سنڌي ادب خاطر، "مجنون" صاحب، پنهنجو فوقِ تحرير، قائم رکي سگهي.

## تبصرو

( ۱۰ )

### مسڪين جهان خان ڪوسو

سنڌي ليکڪن جي لسٽ ۾، ”مجنون“ بلوچ جو نالو بلڪل نئون ۽ سندس تصنيف، ”مسڪين جهان خان ڪوسو“ ادبي دنيا لاءِ ٻنهي پهرين ۽ نئين آهي. هونءَ تہ ڪٿي ڪاڏڪ ”مجنون“ دنيا ۾ ڪوڙ پيا ملن، پر سڃاڻپڃا ”مجنون“، نس پس سرويچ ۽ سون ۾ تورڻ جهڙا، سنوان سڌا ”مجنون“، ڪي ”بلوچ“ ئي ملن تہ مڃان، نه تہ هن قحط الرجال ۾، پورو ماڻهو ملڻ به محال آهي، ڇه جائڪ ”انسان“!

”مجنون“ بلوچ جي تصنيف، ”مسڪين جهان خان ڪوسو“ هڪ مولائي مڙس جي سوانح حيات سهي، ليڪن ”مجنون“ جي روان دوان ٻوليءَ، بي ساختہ لفظن جي پوڄ ۽ طنز و مزاح جي آميزش هن ڪتاب کي، ”قوس قزح“ بنائي وڌو آهي. ڳالهه مان ڳالهوڙو نه، پر ڳالهه مان ڳالهه پيدا ڪري، مصنف، سوانح نگاريءَ جي گلشن ۾ ڪيترن ئي دلڪش، دلفريب، خوشبودار ۽ رنگين گلڙن جو اضافو ڪيو آهي.

”مجنون“ بلوچ جي هيءَ تصنيف، منهنجي نظر ۾، ”روايت“ سان ”بهترين بغاوت“ جو درجو رکي ٿي. سوانح حيات

(۳۷)

تبصرو



هجي ته ڪنهن زبردست عالم فاضل جي، ڪنهن امير ڪير جي، ڪنهن ليڊر جي. هڪڙي غريب ۽ مسڪين، (سوءِ زندہ) کوسي پوڄ ڪي، ڪير تو ڏسي ۽ پڇي؟ پر جي ڪٿي ڪو ڏسي ۽ پڇي به سهي ته ڪير تو ويهي مٿس لکي ۽ ڪاڳر ڪارا ڪري!! اهو جنون ئي چئبو، اها چريائي ئي چئبي! ڏسڻ لاءِ اڪيون ته هرڪنهن کي، رب ڏنيون آهن، پر اک اها، جا ”ڪڪ هيٺان لڪ“ ڏسي ۽ پسي سگهي. پوءِ اها اک مجنونءَ (قيس) واري هجي يا ”مجنون“ بلوچ جي! هر طرح اها لائق صدمه احترام آهي.

مان، ”مجنون“ بلوچ جي ان نگاهه، انهيءَ حوصلي ۽ ان وسيع النظريءَ تي، کيس بي انداز مبارڪون ڏيان ٿو، جو پاڻ وڏو ماڻهو هئڻ جي باوجود، هڪ پنهنجي غريب، پر لائق انسان سان، سنڌ ۽ سنڌين کي روشناس ڪرايو اٿس. سنڌ ۽ سنڌي ادب تي، ”مجنون“ بلوچ جو اهو لڪ جو ٿورو مڃڻو، جنهن اسان جي زبان ۾، بلڪه سوانحي ادب ۾، هڪ بهترين اضافو ڪرڻ سان گڏ، هڪ بهترين بغاوت جو سنگ بنياد رکيو آهي. بقول ڊاڪٽر نبي بخش خان بلوچ، ”جهان جا خان“ به ڪوڙ، پر ڪا ”ڪڪ هيٺان لڪ“ ڏسڻ ۽ پسنڌ واري نگاهه هجي.

ڪتاب ڊيمي سائيز ۾، هجڻ سان گڏ سندس ڇپائي عمده، پڻو سنو ۽ ٽائپل تي ممدوح جي تصوير ۽ ٻين تصويرن سان سينگاريل آهي.

## تبصرو

( ۱۱ )

### ”مسڪين جهان خان کوسو“

سنڌ علاقي ۾، ٿرپارڪر هڪ اهڙو عجيب علائقو آهي، جنهن کي ضرورت مطابق خوش قسمت ۽ بدنصيب جهڙا عتاب ۽ خطاب ڏئي سگهجن ٿا. منهنجي خيال ۾ اها رعايت ورلي ڪنهن بي علائقي کي حاصل هوندي. هي علائقو بدنصيب ان ڪري آهي، جو هتي جا رهاڪو مفلس ۽ جاهل هئڻ جي ڪري، قدرت ۽ فطرت جي وسيلن ۽ ذريعن مان ڪو فائدو يا فيض نٿا وٺي سگهن ۽ خوش قسمت، ان لاءِ آهي ته هتي اهي هيرا پيدا ٿيندا رهن ٿا، جن جي رتيءَ جي رهاڻ به چوڏهن طبق روشن ڪيو ڇڏي.

”مسڪين جهان خان کوسو“ به انهن هيرن مان، هڪ هيرو آهي، جو هيلٽائين گمناميءَ جي غار ۾ پئي رهيو آهي. مگر ميان محمد بخش بلوچ، کيس شهود ۾ آڻي، هن جون جيڪي حقيقون قلمبند ڪيون آهن، تن کي پڙهندي، دل گواهي ڏئي ٿي ته هي درويش، عوامي ڪارڪن جي حيثيت ۾، بي جان هيري جي بدران، جيئرو جاڳندو هيرو آهي. ڪتاب جي افاديت بابت، سنڌ جي مشهور محقق ۽

عالم جناب ڊاڪٽر نبي بخش خان بلوچ، جي سند وڏي اهميت رکي ٿي، جنهن صاحب لکيو آهي ته ”هن ڪتاب جو لکندڙ ميان محمد بخش پاڻ کي، ”مجنون“ سڏائي ٿو، پر خرد کان خالي نه آهي. سندس اکين ۾ ديد ۽ دل ۾ درد آهي. اسان وٽ ”مسڪين“ ۽ ”جهان خان“ موجود آهن، پر کين ڪير ٿو سڃاڻي ۽ پڇي! ميان محمد بخش ته وڌيڪر مختيارڪار ۽ مختيارڪارن آڏو چور بجهن ۽ چئن جن کي چور منهن پون، سي ئي چورن کي سڃاڻن. ”مور“ تي مختيارڪارن جي نظر پوي، سو هڪ معجزو آهي؛ پر ميان محمد بخش، اهو معجزو ڪري ڏيکاريو. مور کي سڃاڻائين ۽ هنج کي هنئين. لاتائين. صرف سندس حسن انتخاب لاءِ کيس جس، پر سندس حسن بيان لاءِ به آفرين. فن سوانح نگاريءَ ۾ سندس هي ننڍڙو ڪتاب، وڏو يادگار رهندو.“

جيستائين ڪتاب جي لکڻيءَ واري انداز ۽ اسلوب جو تعلق آهي، ان لاءِ بلاشڪ اها راءِ قائم ڪري سگهجي ٿي ته هي ڪتاب جيئن بي تڪلفيءَ ۽ سلاست سان لکڻ ۾ آيو آهي، تيئن ان کي نون توڙي پراڻن قلمڪارن لاءِ راه جي مشعل چڱي سگهجي ٿو. مثال طور ڪتاب جو هي ٽڪرو پيش ڪجي ٿو:

”کوسو ۽ مسڪين؟! کوڙو ٿي ڪونه ٿو لڳي،  
 کوسو پئسي پنجر ۾ کڻي مسڪين به هجي، پر  
 طبيعت جو مسڪين ڪڏهن نٿو ٿي سگهي. کوسو  
 ڪٽل ته به خان آهي، جتي نه آهي ته به جوان آهي.  
 گهر ۾ پل ٿي ڏينهن دانگي نه به چڙهي هجيس ته  
 به ٻاهر کوسو، اهڙي مخرج سان ڳالهائيندو ۽ اها  
 ڏيکاري ڏيندو، جو اڳلو سمجهندو ته مڙس ڪو لک  
 تي مٿو ڌوڻي آيو آهي.“

انهيءَ عجيب عبارت جو پورو اندازو اهو ماڻهو پڪيءَ  
 طرح لڳائي سگهي ٿو، جو محمد بخش صاحب سان زور ورتو ملي،  
 ڪچهري ڪري چڪو هوندو. ساڳيو دوستاڻو انداز ۽ دلبرانو  
 ناز، جو منهن سامهون ڏنو ويندو، اهوئي انهن ڪرن مان پيو  
 بکي! ڄڻ چئو ته صاحب پاڻ وٺو ٿو ياريءَ ۽ باشيءَ ۾ خيالن  
 جي ڏي وٺ ڪري، وينن جون دليون موهي.  
 پڇاڙيءَ ۾ مصنف جي هيڏي ساري، پر خلوص محنت ۽  
 بي لوث خدمت کي ساراهيندي، عام خاص ماڻهن کي هن  
 ڪتاب پڙهڻ جي سفارش ڪجي ٿي ته جيئن، کين معلوم ٿي  
 سگهي ته اسان وٽ به هڪ رائجو، لکن جي مٿ آهي!



## تبصرو

( ۱۲ )

### "مسڪين جهان خان کوسو"

جناب محمد بخش خان بلوچ "مجنون جي طرف کان مون کي دعوت نامو مليو، جنهن ۾ منظور چيمبر حيدرآباد ۾، "شام مسڪين جهان خان کوسو" ملهائڻ جي مجلس ۾، شرڪت لاءِ استدعا ڪئي وئي هئي. دعوت نامي پڙهڻ سان، تصور ٿي تصور ۾، "مسڪين جهان خان کوسو" اچي سامهون ٻيهي رهيو. ڪرڙو شخص، شڪل و شبيهه ۾ "مسڪين"، هڪ هٿ دن تي، جنهن ۾ ڪتاب، رسالا، اخبارون ۽ مس ڪپڙي، ۽ ٻئي هٿ ۾ بي ڊولو لڪڻ. پيرن ۾ چمپل، مٿي تي سنڌي ٽوپي، ڪپڙا بنهه سادا. هي اهو مسڪين هو، جنهن جا ڊگها مضمون، جيڪي ٿر جي حالات بابت هوندا هئا، هلال پاڪستان جي ايڊيٽري واري پندرهن ساله دور ۾ مون وٽ پهچندا هئا ۽ آءٌ ڪجهه مختصر، وڏين هيڊنگن سان شايع ڪندو هوس. انهيءَ دور ۾، "مسڪين"، بذات خود، ٻه-ٽي دفعا دفتر ۾ تشریف به فرمائي هئي. چنانچہ انهيءَ ڏينهن آءٌ "مسڪين" جي مجلس شام ۾ شريڪ ٿيس. مجلس ۾، مير مجلس جناب محمد بخش خان "مجنون"، استقباليه ۾، "مسڪين" جو تعارف ڪرايو ۽

تبصرو

(۴۲)

انهيءَ بعد، تازين جي گونج ۾ ”مسڪين“ بنفس نفيس، اسٽيج تي آيو ۽ هيٺر حاضرين مجلس مان، جن اڳي نه ڏٺو هو، تن به ڏٺو ته سندن سامهون، ٿر جو اهوئي مقبول عام شخص، ”مسڪين“ بيٺو آهي؛ مگر انهيءَ بعد اسان جي هٿن ۾ هڪ ڪتاب به ڏنو ويو، جنهن جي ٿاڻيٽل تي، ”مسڪين“ جي تصوير هئي. معلوم ٿيو ته ڪتاب، ”مسڪين“ جي متعلق لکيل آهي ۽ انساني ۽ قومي جذبي هيٺ، جناب محمد بخش ”مجنون“، ”مسڪين“ جي متعلق پنهنجا جذبات، احساسات ۽ تاثرات قلمبند ڪري، ڪتاب ڇپائي شايع ڪرايو آهي.

سنڌي زبان ۾ جزوي طور تي ڪنهن مقبول عام شخص جي حياتيءَ تي لکيو ويو آهي ۽ جنهن بابت ڪنهن لکندڙ لکيو آهي، ته به خشڪ نوعيت سان. مگر هن ڪتاب جي خوبِي هيءَ آهي، جو لکڻي مٺي، سولي سلوڻي ۽ ڪل ڀوڳ واري استعمال ڪئي وئي آهي ۽ تسلسل اهڙو سهڻو آهي، جو پڙهندڙ بور ته ٿيندو، بلڪ چاه ۽ دلچسپيءَ سان پڙهندو.

”مسڪين جهان خان کوسو“ ڪير آهي؟ ڇا آهي؟ هن ٿر جي خلق جي بي لوث خدمت ڪهڙي طريقي سان ڪئي آهي؟ هن جون ٿٽيءَ، ٿڌيءَ ڪاهون ڪهڙيون آهن؟ ڪٿي آهن؟ اهو سمورو حال، جناب محمد بخش ”مجنون“، نئين رنگ ڍنگ سان، هن ڪتاب ۾ پيش ڪري ٿو، جو هر ڪنهن ماڻهوءَ لاءِ، هڪ مثالي سبق جي حيثيت رکي ٿو. هي ڪتاب، جنهن نه پڙهيو، تنهن ڄڻ ڪجهه نه پڙهيو!

## تبصرو

( ۱۳ )

### "مسڪين جهان خان ڪوسو"

اسان جو سنڌي ادب، هن وقت مختلف ۽ جدا جدا منزلون طي ڪندو، نهايت ئي تيزيءَ سان، پنهنجي منزل ڏانهن وڌائيندو رهي ٿو. سنڌي ادب جو اوج و عروج اسان جي اڳيان آهي. هزارين سنڌي نوجوان، جن کي ادب ۽ علم سان محبت ۽ انس آهي، پنهنجي لياقت ۽ طاقت آهر ڪم ڪندا رهن ٿا. سنڌ جي ڪنڊڪڙڇ ۾، ادبي محفلون ۽ علمي مجلسون قائم ۽ دائم آهن. اخبارون ۽ رسالا مستقل طرح نڪرندا رهن ٿا. ان کان سواءِ سوين ڪتاب، هزارن جي تعداد ۾ شايع ٿيندا رهن ٿا. اسان جا لکندڙ هر موضوع تي لکندا رهن ٿا. مگر اڃا به سنڌي ادب جو دامن، سوانح حيات جي فن کان خالي رهندو اچي ٿو. ڪنهن جي سوانح حيات قلمبند ڪرڻ، هر ڪنهن لکندڙ جو ڪم نه آهي، چوڻ سوانح حيات پنهنجي مٿي، هڪ جدا فن آهي. انهيءَ کي اسان جي ڪيترن بزرگن قلم کڻي ڪافي ڪوششن کان پوءِ، ڪجهه ڪتاب، عوام اڳيان پيش ڪيا آهن.

"مسڪين جهان خان ڪوسي" جي سوانح حيات، مصنف

تبصرو

( ۴۴ )



جناب ”مجنون“ بلوچ هڪ اهڙي اديبانہ انداز ۾ ادا ڪئي آهي، جن پڙهندڙن ”مسڪين جهان خان“ جو واقف آهي. ڪتاب جي مطالع ڪرڻ سان، ائين معلوم ٿي رهيو آهي، جن ته ”مسڪين“ جي جيئري جاگندي تصوير، اکين اڳيان، چرندي پرندي رهي ٿي. جناب ”مجنون“ بلوچ صاحب، هي ڪتاب لکي، سنڌي علم ۽ ادب تي وڏو احسان ڪيو آهي. هي ڪتاب، هر هڪ سنڌي علم نواز ۽ ادب پرور جي لئبررين ۾ هجڻ، تمام ضروري آهي.

جناب احمد خان آصف ”مصري“  
موقر روزنامہ ”عبرت“ ۲۴- آگست ۱۹۶۷ع

## تبصرو

( ۱۴ )

### ”مسكين جهان خان کوسو“

تازو مٿئين نالي وارو ڪتاب مايو، جنهن جي ڏسڻ سان، اکين کي آڃالو، پڙهڻ سان دل کي سرور حاصل ٿيو. هن تصنيف لطيف جو مصنف، محترم محمد بخش بلوچ متخلص ”مجنون“ هڪ منصف (ماجسٽريٽ) آهي. عام طرح منصف ۽ عملدار، جي سڏائين حڪم هلائڻ تي هريل ۽ ترڪ و احتشام سان شام و صبح بسر ڪن، سي ڪتاب لکڻ ته بجاءِ خود پر ڪتاب ڏسڻ کان به ڏور رهندا آهن! جس جو لائق آهي، محترم ”مجنون“، جو منصف هجڻ سان گڏ، مصنف به آهي، جنهن ههڙو شاهڪار پيش ڪري، سنڌي علم و ادب ۾ اضافو آندو آهي. سندس دور رس نگاه، ”مسكين جهان خان“ جهڙي جهان خان تي پيئي، جنهن جي حالات زندگي ۾ سهسين سهڻا سبق سمائل آهن. ڪهڙو نه سٺو لکيو آهي، ڊاڪٽر نبي بخش خان بلوچ:

”هن ڪتابڙي جو لکندڙ، ميان محمد بخش، پاڻ کي ”مجنون“ ٿو سڏائي، پر خرد کان خالي ناهي، سندس اکين ۾ ديد ۽ دل ۾ درد آهي. اسان وٽ،

تبصرو

(۴۶)

ڪيئي 'مسڪين' ۽ 'جهان جا خان' موجود آهن،  
پر کين ڪير ٿو سڃاڻي؟  
مطلب ته هي ننڍڙو ڪتاب ڪيترن ئي وڏن وڏن  
ڪتابن کان سرس ۽ سوايو آهي، جنهن ۾ سوانح نگاريءَ جي  
فن کي پوريءَ طرح نڀايو ويو آهي، ڪتاب جي ظاهري زيب  
و زينت کي به هٿان نه ڇڏيو ويو آهي. ڪتاب جي مصنف،  
محترم محمد بخش بلوچ ۽ شايع ڪندڙ، جميل احمد کي مبارڪ  
ڏيڻ کان سواءِ رهي نٿو سگهجي.



## تبصرو

( ۱۵ )

### ”مسكين جهان خان کوسو“

هر قوم ۾ انهيءَ قسم جا افراد پيدا ٿين ٿا، جيڪي پنهنجو تن، من، ڏن سڀ ڪجهه قربان ڪري بناڪنهن لالچ ۽ حرص جي ملڪ جي ڌٽڙيل، غريب ۽ مسڪين عوام جي خدمت ڪرڻ کي، پنهنجو نصب العين بنائي ڇڏين ٿا ۽ انهيءَ نيڪ مقصد خاطر، هر پنهنجي پوري زندگي وقف ڪري ڇڏين ٿا. اهي خدا جا نيڪ بند، نه ته خوشامد ۽ پيلستيءَ جا طالبو ٿين ٿا ۽ نه وري پنهنجن پرخاص ڪارنامن جي پين جي آڏو وڌائي ڪرڻ ڄاڻن ٿا.

قوم جي مسڪين عوام جي خدمت ڪندي، هو خود مسڪين بنجي وڃن ٿا ۽ هنن جو وجود انهيءَ مسڪين عوام ۾ اهڙو ته گهلي، ملي وڃي ٿو، جو ڪنهن کي به ان جي پروڙ ٿئي نٿي پوي. وڏا ڀاڳ آهن انهن ماڻهن جا، جيڪي انهن اعليٰ ۽ بلند مقام رکندڙ هستين کي گولي آهن ٿا ۽ وڏا احسان آهن انهن ماڻهن جا قوم تي، جيڪي پاڻ ۾ ٻيئي، اهي قيمتي هيرا چونڊي، قوم جي آڏو آڻي رکن ٿا ۽ قوم کي ٻڌائين ٿا ته تنهنجي اندر هن قسم جا ماڻڪ موتي به موجود آهن.

تبصرو

(۴۸)

انهن اعليٰ ۽ بلند مقام رکندڙ هستين مان، ”مسڪين“ جهان خان کوسو“ به هڪ هستي آهي، جنهن پنهنجي زندگي جي پونجي کي، ٿر ۽ ٻرپت جي مسڪين عوام جي بي لوث ۽ بي غرض خدمت جي لاءِ وقف ڪري ڇڏيو آهي ۽ اهو ڀاڳوان شخص آهي، جنهن پوري قوم، خاص ڪري سنڌواسين کي انهيءَ اعليٰ هستيءَ کان روشناس ڪرايو آهي ۽ اهو ثابت ڪيو آهي ته سرزمين سنڌ تي اهڙا سپوت به موجود آهن، جن پنهنجي ننڍپڻ، پنهنجي جواني ۽ پنهنجي ٻڍائي کي غريبن ۽ مسڪينن جي غمن ۽ اهنجن کي خوشين ۾ بدلائڻ جي لاءِ وقف ڪري ڇڏيو آهي.

مسٽر محمد بخش ”مجنون“ پنهنجو وقت ۽ پئسو خرچ ڪري، ”مسڪين جهان خان کوسي“ جهڙي قومي درد رکندڙ خدمتگار تي هڪ ڪتاب شايع ڪيو آهي. هيءُ ڀورو ڪتاب ”مسڪين جهان خان کوسي“ جي گمنام، ليڪن قيمتي زندگي سان تعلق رکي ٿو. هن ڪتاب ۾ مختصر طور تي، مگر جامع نموني ۾ اهي سڀ نمايان ۽ قابلِ قدر ڪارناما بيان ڪيا ويا آهن، جيڪي هيٺائين سنڌ جي باشندن جي اکين کان اوجھل هئا، ليڪن هنن کي انهيءَ جي معلومات ملڻ ضروري هئي. هڪ دفعو ڪتاب کي شروع ڪرڻ کان پوءِ ماڻهو، هڪ ”مسڪين“ جي پرعزم زندگيءَ کي پڙهي، ان ۾ ايتريقدر ته گرم ٿي وڃي ٿو، جو ڪتاب پڙهي ختم ڪرڻ کان اڳ، ۾ دل ٽٽي نٿي چوي. قوم جا اهي فرد، جن جي دلين ۾ هن علائقي جي غريب ۽ بيوس عوام جي خدمت ڪرڻ جو درد آهي ۽ جن جا ذهن، هن علائقي جي تڪليفن ۾ ڦاٿل انسانن کي زندگيءَ جون چند خوشيون، مهيا ڪرڻ جي لاءِ تڙپي رهيا آهن، تن تي اهو فرض عائد ٿئي ٿو ته هو هن ڪتاب جو مطالعو ڪن ۽ پنهنجي لاءِ ڪا راه متعين ڪرڻ جي ڪوشش ڪن.

ميان محمد بخش خان ”مجنون“ جي دلنشين، مزاح سان  
 پرپور، ڳوٺاڻي ۽ وڻندڙ ٻوليءَ، هن ڪتاب ۾ وڌيڪ جان پيدا  
 ڪري ڇڏي آهي. ائين معلوم ٿئي ٿو ته ميان محمد بخش خان  
 ”مجنون“ هڪ نهايت ڪهن مشق، مزاح نويس ۽ اديب آهي،  
 ليڪن خبر نه آهي ته هو ڪهڙن سببن ڪري هيلٽائين،  
 گوشه نشيني اختيار ڪندو رهيو آهي ۽ سنڌي زبان کي، پنهنجي  
 قيمتي تحريرن کان محروم ڪندو رهيو آهي. سندس حسن بيان  
 تي کيس آفرين ڏيڻ کان سواءِ رهي نٿو سگهجي. سندس هي  
 مختصر ڪتاب، سنڌي زبان جي سوانح نگاريءَ ۾ هڪ بلند  
 مقام رکندو ۽ هڪ قيمتي اضافو ليکيو ويندو. هن ڪتاب  
 منجهان نه صرف ”مسڪين“ جي زندگيءَ جي قابل قدر معلومات  
 ملي ٿي، بلڪ ٿرين جي تڪليفن، هنن جي زندگيءَ جي حالت،  
 رهڻين، ڪهڻين متعلق ناياب معلومات دستياب ٿئي ٿي. ميان  
 محمد بخش خان ”مجنون“، جيئن ته خود انهيءَ طرف جو  
 رهواسي آهي، تنهنڪري هن بلڪل دل کي ڏکوئيندڙ واقعات،  
 پنهنجي اصلي رنگ ۾، خوش اسلوبيءَ سان بيان ڪيا آهن.



## تبصرو

(۱۶)

### "مسڪين جهان خان ڪوسو"

مان علم الاسماء جو ماهر نه ڪونه آهيان، پر اوهان  
مٿين نالي تي غور ڪندا، ته اوهان کي شينهن ۽ پڪري،  
بشي هڪ هنڌ گڏ نظر ايندا. اها اچرج جي ڳالهه ڪينهي،  
چوٽه "جهان خان"، ذات جو ڪوسو آهي، جيڪي ڏاڍا زورآور  
۽ ڏنگا ماڻهو آهن، پر هو بذات خود طبع جو "مسڪين" ۽  
حلم جو ڌڻي آهي، ننگر پارڪر جو قديم باشندو، ٿر جي بک  
۽ ڏک، معاشرت ۽ ثقافت، تاريخ ۽ تمدن، جو مثالي نمونو آهي.  
سنڌ جي انهيءَ علائقي جي تاريخ، پراسرار ڏند ڪٿائن  
۽ محير العقول داستانن جو مجموعو آهي ۽ جڏهن اوهين،  
محمد بخش بلوچ جو ڪتاب، "مسڪين جهان خان ڪوسو" پڙهندا  
ته اوهان کي يقين ٿيندو ته خود "مسڪين"، ننگر پارڪر جي  
قديم ڏند ڪٿائن جو هڪ ڪردار آهي، جيڪو زمان ۽ مڪان  
جي فلسفي کان بي نياز ۽ خود پنهنجي وجود کان بي خبر آهي.  
"مسڪين" جا وڏا، انهيءَ علائقي جا ڪنهن زماني ۾  
ڏاڍا مڙس هئا، پر هن يار جو هن دنيا ۾ اچڻ ئي ڪنهن بي  
مقصد لاءِ هئو. حياتي جون خوشيون وڪڻي هن زندگيءَ جا  
ڏک خريد ڪيا، پر اهي به سندس زندگيءَ سان متعلق ڪينهن.

(۵۱)

تبصرو



پوليس ۾ ملازم ٿيو، پر پنهنجي خاندان جي ٻين فردن جيان،  
 جمعدار يا صوبيدار ٿي، پينشن تي وڃڻ بدران، هن اتي جي  
 ڌڻيل عوام تي ٿيندڙ ڏاڍاين ۽ زيادتين جي خلاف احتجاج طور  
 ملازمت ترڪ ڪري، خدمت خلق جي بي لاپ، بي ثمر، ۽  
 بي داد ڪم ۾ زندگي صرف ڪئي. سندس اها عوامي مشغولي  
 ”هر ڪم خدمت ڪرد، او مخدوم شد“ جي نظريه جي برعڪس  
 ڏسڻ ۾ ايندي.

اوعين جڏهن به کيس ڏسندا ته هو مسيحي مبلغن طرفان  
 ڏيکاريل حضرت مسيح جي تصوير وانگر ڏسڻ ۾ ايندو، جنهن  
 ۾ حضرت مسيح دنيا جا ڏک ۽ ڏولاوا، گهڻيون، فڪر ۽ گناهين  
 جي عظيم بار هيٺان جهڪيو نظر ايندو. هو عوام جي بي لوٽ  
 ۽ بي غرض خدمت ڪرڻ سان گڏوگڏ پنهنجي نفس سان به  
 جهاد ڪندو رهي ٿو ۽ شايد فارسيءَ واري، ”مسڪين“ بابت  
 ٿي چيو آهي ته

”منڪر حق، نزد ملا“ کافر است، منڪر خود، نزد من، کافر تر است.“  
 بهرحال ”مسڪين جهان خان کوسو“ جي زندگي،  
 ”قصص الاولين“ وانگر ”عبرت الاخرين“ آهي.

محمد بخش بلوچ ”مجنون“ جي هيءَ پهرين تصنيف آهي.  
 ان جو موضوع، طرز تحرير ۽ مواد نئين ڍنگ ۽ رنگ جا  
 آهن. سنڌيءَ ۾ اڪيترا سوانحي ڪتاب شايع ٿيا آهن، پر ڪنهن  
 حال حيات ماڻهوءَ جي جيون چرتر بابت، هي پهريون ڪتاب آهي،  
 ”مجنون“ جي لکڻيءَ ۾ رواني، شگفتگي ۽ سادگي آهي.

موجوده ماحول ۾، مختلف زبانن جي امتزاج سببان،  
 سنڌيءَ جا ڪيترا لفظ متروڪ ٿيندا نظر اچن ٿا. هن ڪتاب  
 ۾، اهڙا ڪيترا نچ سنڌي لفظ استعمال ڪيا ويا آهن، جيڪي  
 دلي سکون جو باعث آهن.

مسٽر محمد بخش بلوچ جو هيءَ ڪتاب، سندس حب الوطني  
 جي بي پناهه جذبي ۽ حق گوئيءَ جو مثالي نمونو آهي.

## تبصرو

( ۱۷ )

### ”مسكين جهان خان کوسو“

هيءُ خط، خاص ان خيال کان لکي رهيو آهيان، ته توهان جي اخبار جي پڙهندڙن جو ڌيان هڪ نئين، قدر جوڳي ڪتاب ڏانهن ڇڪجي. ڪتاب نه رڳو، ان ڪري نئون آهي ته اهو نئون نئون ڇپيو آهي، پر موضوع ۽ مواد جي خيال کان به نئون آهي. ان جو ليکڪ به نئون آهي ۽ لکڻيءَ جو ڍنگ به نئون آهي.

موضوع ۽ مواد جي خيال کان، ان ڪري نئون آهي، جو هڪ جيئري جاڳندي شخص جي جيون چتر لکي وئي آهي. شايد اهڙي سعادت گهٽ ۾ گهٽ سنڌ اندر ڪنهن سياسي يا مذهبي اڳواڻ جي حصي ۾ به نه آئي هوندي. اسان مان، اسان جهڙي، اسان جي درميان هلندڙ چلندڙ هڪ رواجي انسان جي حياتي ڏني وئي آهي.

ڪتاب جو مصنف، ادبي دنيا ۾ نئون آهي. هيءُ هن جي پهرين تصنيف آهي. منهنجو، بلوچ محمد بخش ”مجنون“ نه ڏٺل هو ۽ نه ٻڌل هو. مان، ڪتاب جي تعارفي محفل ۾، هڪ دوست سان گڏجي، اڻ ڪوٺيو وڃي نڪتو هوس. ميٽر

۾ شريڪ ٿيندڙ ادبي دنيا جي معزز ۽ معتبر شخصن کي ڏسي،  
 ڪتاب جي اهميت جو ڪجهه ڪجهه اندازو ٿيو هوم. پڙهڻ  
 سان ڏاڍو وڻيم. مان هي ستون صرف ڪتاب جي خوبين کان  
 متاثر ٿي، قلمبند ڪري رهيو آهيان. لکڻ جو ڍنگ به نئون  
 آهي. اهڙي دلچسپ پيراڻي ۾ هڪ شخص جون ڳالهون ٻڌايون  
 ويون آهن ۽ اهڙا انوکا واقعا ڏنا ويا آهن، جو ناول جي  
 پڙهڻ وارو مزو پيو اچي. لکڻي ۾ رواني به آهي ۽ چرچو گهڻو  
 به. شگفتگي به آهي ۽ سادگي پڻ. ٻولي، ليکڪ جي ٻانهي ٿي  
 ڏسجي. ڪيترا ئي سنڌي لفظ، ورهين کان پوءِ هن ڪتاب اندر  
 چاپي ۾ نظر آيا آهن.

”مسڪين جهان خان کوسي“ ڪتاب پڙهڻ کان پوءِ،  
 يقين ٿي ٿو وڃي ته هڪ انسان، عهدي ۽ دولت کان سواءِ  
 به، ٻين جي مدد ۽ بي بها خدمت ڪري سگهي ٿو ۽ اسان جا  
 سپاهڙا سنڌي، ڪهڙا نه املهه ماڻڪ آهن!

ڪتاب پوري ڪرڻ کان پوءِ، ماڻهو ڄڻ اڃايل  
 رهجي وڃي ٿو! دل، هن شخص بابت اڃا به وڌيڪ ڪجهه  
 ڄاڻڻ چاهي ٿي، ۽ هن جي زندگيءَ جا ٻيا پهلو معلوم ڪرڻ  
 جو شوق جاڳي ٿو. مثال طور ذهن ۾ اهو سوال اڀري ٿو ته  
 هن شخص جي گذران جو ذريعو ڪهڙو آهي، ۽ هن پنهنجي  
 اولاد جي تربيت ڪهڙي ڪئي آهي؟

ان ڪري، ”مسڪين جهان خان کوسي“ جي هيءَ  
 جيون چرتر اتوري آهي ۽ تڪميل طلب. هيءُ ڪتاب، سنڌي  
 ساهت ۾ سهڻو اضافو آهي، ۽ سنڌين ۾، سنڌيت جو روح ڦوڪڻ  
 لاءِ بهترين سوکڙي!



جناب اہلہ بیجاپور "ملاح" بڈا کا

مؤقر روزنامہ "عبرت" ۱۹- اکتوبر ۱۹۶۷ء

تبصرو

( ۱۸ )

## "مسکین جهان خان کوسو"

"مسکین" جي زندگيءَ تي ڪتاب لکي، جناب بلوچ صاحب هڪ طرف، ادب ۾ اضافو ڪيو آهي ته ٻئي طرف، مسکينن جي "مسکين" ۽ خادم جو، سڄيءَ سنڌ سان تعارف ڪرايو آهي. خادم هئڻ جي هام ته هزارين هئڻ ٿا، ليڪن "مسکين" جي خدمت جو جذبو، اتم ۽ اعليٰ آهي. اها ئي سڄي خدمت آهي، اهوئي انسان جو معاشري ۾ اولين فرض آهي. سندس خدمت بي لوث، ذاتي مقاصد کان دور، ايتريقدر جو، اڇوتن کي اسلام جي دعوت به، پنهنجي خدمت جو بدلو سمجهي ٿو. "لا اڪراه في الدين" ۾ ايمان آڻس.

خلق جي خدمت ڪري، سڄي خوشي حاصل ٿئي ٿي. اها خوشي، جا روح کي راحت ڏئي ٿي، تنهن کي ۽ فرحت بخشي ٿي. سندس نيڪ نيتيءَ جو، نيڪ اجورو کيس ضرور ملندو. آفرين آهي جناب بلوچ صاحب کي، جنهن "مسکين" جي سرگذشت کي لفظن جي سهڻي پوشاڪ، جوڙجڪ ۽ عمدہ محاورن ۾ ملبوس ڪيو آهي. ايتري ته رنگيني سمايل آهي، جو ڪتاب جو هڪ هڪ جملو، دل چڪيو وڃي. پڙهندڙ، سلسلو ٽوڙڻ ڪڏهن به برداشت نه ڪندو.

(۵۵)

تبصرو



ٿوري ٿر جي جاگرافي ۽ ڍاٽڪي زبان تي به روشني  
وڌل آهي، ٿر جي کوسا بلوچن جي تاريخ تي به احوال ملي  
ٿو. اها معلومات عام سنڌيءَ جي علم ۾ اضافو آڻيندي.  
هي ڪتاب پڙهڻ وٽان آهي. ادب جي عاشقن لاءِ، بي مثال  
آهي، خادمن لاءِ ته تحفو آهي.  
پنهنجي طرفان بهترين سرانجامي لاءِ، مان، ”مسڪين“ ۽  
”مصنف“، ٻنهي کي، مبارڪباد پيش ڪريان ٿو.

## تبصرو

( ۱۹ )

### "مسڪين جهان خان کوسو"

"مجنون" صاحب، "مسڪين" جي سوانح حيات تحرير ڪري، نه فقط "مسڪين" کي عالم آشڪار ڪيو آهي، پر انهيءَ سان گڏ، "ذڪر اس پري وڻش ڪا، اور پهر بيان اپنا"، جي مصداق، پاڻ کي ۽ پنهنجي آبائي وطن، سرزمين ٿر کي، پنهنجي قوم ۽ تهذيب و تمدن کي، به نقش اوارق، عالم مشهور ڪري، هڪ وڏو اهم ڪم سرانجام ڏنو آهي، درحقيقت تحرير مجنون، باعث آشنائي وجود مسڪين، وجه شهرت مجنون، ثابت ٿيو آهي. مسڪين، طفيل، مجنون آشڪار، عالم و مجنون، طفيل، مسڪين! سبحان الله، هي آهي مقصدت تحرير اديب جو، هڪ تير سان به شڪار ڪري، مجنون صاحب، مسڪين جي حالات زندگيءَ کي نهايت باريڪ ڀيني ۽ سان ڏسي، رقم طرازي ڪئي آهي. تحرير ۾ شگفتگيءَ جو هي عالم آهي، جو گويا غنچهءَ شين، بدم صبح، بهار، شگفتگي اختيار ڪري، گل تر جي صورت نمودار ٿيو آهي ۽ شفق افق تي سرگرم رنگ سازي و مشاطگي، شاهد گل جو ڪم سرانجام ڏيئي رهيو آهي. مجنون صاحب جي قلم جي مسيحتي جو اهو عالم ته مرده و پامال مضمون کي به لب جي جنبش سان، زنده ڪري ڇڏي ٿو.

(۵۷)

تبصرو

اسلوب بيان نهايت سهڻو، اديبانہ رنگ ڍنگ کان سواءِ، مجنون صاحب جو ساغر طبع، جام ظرافت سان لبريز آهي، جتي ڪنهن مضمون کي مزاحيه انداز ۾ رقم ڪيو اٿس، سو نهايت دلڪش آهي. ازانسواءِ جو ٿريجي مخصوص الفاظ و گوناڻا لب و لهجا استعمال ڪيل آهن، لطف کان خالي نه آهن. مجنون صاحب جي طبيعت، نهايت موزون آهي، نثر نويسيءَ کان سواءِ ڪڏهن ڪڏهن شعر ۾ به گل افشائي گفتار ڪندا آهن. مصنف، مذڪور ڪتاب جي شائع ڪري، فن سوانح طرازي کي فروغ ڏيڻ کان سواءِ، سنڌي سنجيده و پاڪيزه ادب تي احسان ڪيو آهي، جو سنجيده (و حق) پرست طبقو، يقيناً محفوظ و مستفيض ٿيندو، سنڌي ادب ۾ باعث اظافت آهي. بقول بنده:

هر حرف خام گويا، صد دفتر دبستان،  
هر قطره مياهي، صد جوءِ آب حيان.

جناب پروفيسر عبدالمجيد "سنڌي" سکر

۲۲ - جون سنه ۱۹۶۹ع

## تبصرو

( ۲۰ )

### "مسڪين جهان خان کوسو" — هڪ نظر ۾

نثر نگاريءَ جي سڀ کان وڏي خصوصيت ان جو اسلوب آهي. اسلوب، هيئت ۽ خيال جي ميلاپ سان مرتب ٿيندو آهي. لفظ وري، انهن ٻنهي کي پاڻ ۾ ملائڻ جو ذريعو آهن. انهن جو درست ۽ موقعي موجب استعمال، خيال ۾ قوت پيدا ڪندو آهي، ان جي گهراڻيءَ ۾ اضافو ڪندو آهي، معنويت وڌائيندو آهي ۽ آخرڪار ان اسلوب کي جنم ڏيندو آهي، جيڪو هر فنڪار جو پنهنجو ۽ منفرد هوندو آهي، جنهن مان ان جي شخصيت جا ڪيترائي پهلو نمايان ٿيندا آهن. ان ڳالهه کي ڪيترن ئي نقادن مڃيو آهي، ته اسلوب، فنڪار جي شخصيت ۽ مزاج جي عڪاسي ڪندو آهي. "بفن" چيو آهي، ته "اسلوب، خود فنڪار پاڻ آهي." "مڊلٽن مري" لکيو آهي: "اسلوب، شخصيت جو جزو هوندو آهي. هيءَ بالڪل شخصي ۽ ذاتي شيءِ آهي؛ اهڙيءَ طرح جيئن اکين جو رنگ يا ڳالهائڻ جو طريقو، شخصي ۽ ذاتي شيون آهن." گورمان چيو آهي: "اسلوب معنيٰ، خيال ظاهر ڪرڻ جو ذاتي طريقو، جنهن

(۵۹)

تبصرو



مان خود ليڪڪ کي سڃاڻي سگهجي ٿو. وڌيڪ لکيو اٿس: ”اسلوب، ليڪڪ جي ذهني نشاندهي ڪندو آهي.“ مطلب ته اسلوب مان، فنڪار جي شخصيت پوريءَ طرح نمايان ٿئي ٿي. سنڌي زبان جي انوکي ۽ پنهنجي قسم جي ڪتاب: ”مسڪين جهان خان کوسو“ جي اسلوب مان به سندس ليڪڪ جي شخصيت، فطرت ۽ طبيعت نمايان ٿئي ٿي. سندس اسلوب کي ڏسي مڃڻو پوي ٿو، ته هو هڪ منفرد طبيعت جو مالڪ آهي. سندس مشاهدي جي قوت تيز آهي، هو هر شيءِ کي باريڪ بيني سان ڏسي ٿو، ايتريقدر جو هو، نه فقط ڪردارن ۽ شين جي ٻاهرين ڏيک وڌيڪ جي پوري تصوير، پنهنجي ذهن ۾ ويهاري وڃي ٿو، پر ڪردارن جي فطرت ۽ مزاج ۽ شين جي خوين ۽ خصوصيتن جو به صحيح اندازو لڳائي وڃي ٿو. ان سان گڏ سندس نظر ۾ خلوص آهي، انسان دوستي آهي، احساس آهي ۽ بري ڀلي جي تميز آهي. انهيءَ ڪري هو حقيقت پسند آهي، منصف آهي ۽ مخلص آهي. اهي آهن بنيادي اقدار، جيڪي اعليٰ ادب کي وجود ڏين ٿا. اهوئي سبب آهي جو مذڪور ڪتاب، هڪ شاهڪار ٿي پيو آهي، ۽ هروجه، ادبياتِ عالم ۾ شمار ٿيڻ جي لائق آهي.

مذڪور ڪتاب جو مصنف، محترم محمد بخش بلوچ، سڏائي ته ”مجنون“ ٿو، پر دراصل آهي وڏو ڏانءُ. هن نه فقط فطرت ۽ انسان جو ڳوڙهو مطالعو ڪيو آهي، پر کيس زبان تي به وڏي قدرت حاصل آهي. سٺي نثر جي اها خاصيت آهي، ته لفظن جي فنڪارانه استعمال سان، جملن جي سهڻي ترتيب ۽ موزون تشڪيل وجود ۾ ايندي آهي. مجنون صاحب، چونڊ لفظ، اهڙيءَ وڻندڙ ترتيب سان آڻي ٿو، جو تحرير پرڪشش به ٿي وڃي ٿي، ته پراثر به ٿئي ٿي. نه ان ۾ مونجهارو آهي، ۽ نه ان جي سمجهڻ لاءِ دماغ تي گهڻو زور ڏيڻو پوي ٿو. ان

جي سلاست ۽ سادگيءَ کي ڏسي، سڀڪو ائين چونڊو، ته جيڪر اهڙو نثر ملان به لکي وڃان؛ پر جڏهن لکڻ ويهي، ته يا ته قلم چيو نه ڪريس، يا وري لکڻ کان پوءِ پنهنجي ئي تحرير، پاڻ کي ڦڪي لڳيس.

مجنون صاحب، جڏهن تحرير ۾ پنهنجو هڪ مخصوص لفظ استعمال ڪري ٿو، ته ٻيون سڀ تشبيهون ۽ صفتون به اهي ئي استعمال ڪري ٿو، جيڪي ان لفظ سان پوري مطابقت رکن ٿيون. ”مسڪين“ لفظ، اهي ته جهان خان کوسي جي سڃاڻپ جي نشاني، پر مجنون صاحب، جڏهن ان کي مخصوص انداز ۾ آڻي ٿو، ته ان سان گڏ تشبيهون ۽ چوڻيون به آڻي ٿو، جيڪي نه فقط مصنف جي معنوي مقصد جي وضاحت ڪن ٿيون، پر خود ڪردار جي نفسياتي ڪيفيت جي آئينه داري به ڪن ٿيون. مثال طور هيٺيون ننڍو ٽڪرو ملاحظه فرمايو:

”مهلون به مڙسن تي اينديون آهن. مسڪين ۽ ڏکڻ، ازل کان پاڻ ۾ ڪونه ورهايو. مسڪين کي ڪا سستي ئي سورن جي مليل آهي، تنهنڪري سستي ۽ سور، پٽيندا ويا پاڻ ۾.“

هن جي اسلوب جي بنيادي وصف هيءَ آهي، ته سندس فطرت ۽ موضوع ۾ ڪو اختلاف نه آهي. ٻنهي جي وچ ۾ هڪ شديد جذباتي رشتو موجود آهي. هن، انهيءَ موضوع تي قلم کنيو آهي، جنهن تي سندس ايمان راسخ آهي، ۽ انهيءَ ڪردار تي قلم کنيو اٿس، جنهن جي ڪارنامن کان بيحد متاثر آهي. اهوئي سبب آهي، جو سندس اظهار ۾ اعتماد ۽ گهرائي، ڀرڻ وارن نتيجن ۾ وزن ۽ معنويت آهي.

سوانح نگاريءَ جو ڪمال اهو آهي، ته هو پنهنجي ڪردارن جو نه فقط ٻاهريون ڏيک ويڪ، هلت چلت، بيان ڪري؛ پر ڪردار جي مزاج ۽ طبيعت، فطرت ۽ ذهني

رجحانات کي به اجاگر ڪري. مجنون صاحب، انهن سڀني ڳالهين جو پورو پورو لحاظ رکيو آهي. انهيءَ ڪري بلاشبہ کيس ڪامياب سوانح نگار چئي سگهجي ٿو. هو هر ڪردار جو ٻاهريون ڏيک ویک، هلت چلت اهڙي ته واضح انداز ۾ پيش ڪري ٿو، جو ائين ٿو معلوم ٿئي ڄڻ اهو ڪردار، پنهنجي انفرادي خصوصيات سان اکين آڏو وينا ڏسون. نه فقط ايترو، پر هر ڪردار جي نفسياتي ڪيفيت، سيرت، مزاج ۽ فطرت به اهڙي نموني پيش ڪري ٿو، ڄڻ لفظن جي تصويري پيڪر کي، نطق ملي ويو آهي. سندس هيٺين تحريرن مان، ”مسڪين“ جي مزاج ۽ فطرت جو اندازو، بخوبي لڳائي سگهجي ٿو:

”ڪڏهن به سندس واتان ڪنهن جي لاءِ به ڪو بد لفظ يا معمولي ۾ معمولي گار به نه نکتي آهي. نه گهڻي چاڙهي هئي، نه جهڳي؛ هميشه ڪم گو گو ٻاڪ گو مگو .... ڪڏهن به ڪنهن سان ٻاڙو نه ٻوليندو. .... هر ڪنهن سان خلق ۽ خنده پيشاني سان پيش ايندو. چوندا آهن ته بک بچڙو ٿول، ڏانءِ ديوانا ڪري، پر مسڪين کي سندس انهيءَ مسڪيني حالت ۾ به مون ڪڏهن منهن گهنجیل ڪونه ڏنو.“

”ڪو غريب، ڪنهن ڪوڙي ڦڏي ۾ ڦاسي پيو ته مسڪين، ان جي پهچڻ کان اڳ ۾ ئي ٿاڻي يا ڪورٽ ۾! انصاف گهرندو، التجا نه ڪندو .... سچي جو يار غار ۽ ان لاءِ سر ڏيڻ لاءِ به تيار. ڪوڙي لاءِ قدم به اڳتي نه کڻي.“

اهڙيءَ طرح، نه فقط مکيه ڪردار جي واضح ۽ پوريءَ طرح سان اپريل ڪردار نگاري ملي ٿي، پر وچ تي ڳالهه هلندي، جيڪي ٻيا ڪردار آيا آهن، انهن جي به اهڙي ئي طرح ڪردار نگاري چٽي ويئي آهي. انهن ڳالهين سان گڏ مصنف،



ٿر جي ڪوسن متعلق ۽ ٿر جي ٻين خوين ۽ خصوصيتن بابت  
به تحقيقي معلومات ڏني آهي. هن ڪتاب مان اسان کي، ٿر  
بابت، نهايت اهم معلومات ملي ٿي. مکيه ڪردار ”جهان خان“  
جا ڪارناما ته بيمثال آهن، پر جنهن انداز سان، انهن کي پيش  
ڪيو ويو آهي، ان پيشڪش، ڪردار توڙي ڪتاب کي، غير فاني  
بنائي ڇڏيو آهي.



## تبصرو

(۲۱)

### ”مسڪين جهان خان کوسو“

سندي ادب جي دنيا، سوانح عمرين ۽ سرگذشتن کان خالي ڪانهي. وفات ڪيل اديبن يا جيئرن اديبن جي زندگيءَ جو احوال گهڻين صورتن ۾ قلمبند ڪيو ويو آهي؛ پر هڪ سماجي ڪارڪن جي زندگيءَ جي اهم رخ کي، جنهن نموني سان، ”مجنون“ بلوچ، محسوس ڪيو آهي ۽ اسان کي ان کان وڏو احساس بخشيو آهي، تنهن جي جيتري به تعريف ڪجي ٿوري آهي.

هن نموني جا ڪتاب اسان وٽ تمام ٿورا آهن؛ پر جي آهن به، ته هن نموني جي طنزيه ۽ مزاحيه طرز تحرير کان وانجهيل آهن.

”مسڪين جهان خان“ هڪ ٿري آهي. سندس رڳ رڳ ۾ ٿر رچيل آهي. سندس جيئڻ به ٿرلاءِ، نه مرڻ به ٿر لاءِ آهي. سندس خدمت جي جذبي ۽ مذهبي لباس واري روپ کي، نئڙي سلام ٿو ڪجي. سندس وطن لاءِ حب ۽ سڪ، انسان ذات جي هڪجهڙائيءَ جو عظيم عقيدو، سندس ڪردار جي بلنديءَ کي ظاهر ٿا ڪن، خاص ڪري سندس اڇوتن ۽

تبصرو

(۶۴)

گهت ذاتين وارن سان پيار ۽ جذبو، سندس سونهن آهي.  
کردار جي ايڏي بلنديءَ کي محسوس ڪرائڻ ۾، وڏو  
کردار، اسان جي دوست محمد بخش 'مجنون' بلوچ جو آهي.  
سندس تحرير جو ڪمال اهو آهي، جو ههڙو خشڪ مضمون،  
هڪ ئي نشست ۾، ختم ٿيو وڃي.  
سندس ٻولي، سولي ۽ سهڻي آهي. محاورن جو استعمال  
تمام گهڻي ۽ سٺي نموني ڪيو ويو آهي. ڪن هنڌن تي،  
سندس تحرير، بنهه نشتر وارو ڪم ڪري ٿي. طنزيه لکڻيءَ ۾،  
کيس وڏو ڪمال حاصل آهي.

## تبصرو

( ۲۲ )

### ”مسڪين جهان خان کوسو“

تازو ڊويزنل ڪائونسل جي گڏجاڻيءَ ۾، نواب شاهه ويس ته اتي مون کي، ميان محمد بخش ”مجنون“ جو لکيل ڪتاب ”مسڪين جهان خان کوسو“ اتي جي چيف آفيسر، برادر م شمس الدين، پڙهڻ لاءِ ڏنو. اجلاس وقت، عبدالرزاق کوسي، ميمبر ڊويزنل ڪائونسل خيرپور جي موت جي خبر ملڻ ۽ گڏوگڏ بئراج جي زمين تي، مقامي ماڻهن جي حقن بابت بحث ڪرڻ سبب، آءٌ دماغي طرح ٽڪل هوس، تاهم اهو ڪتاب، رات جو ڏهين بجي پڙهڻ شروع ڪيم، جيستائين ان کي پڙهي پورو نه ڪيم. ڪتاب، ”مجنون“ صاحب، اهڙو نه لکيو آهي، جو آءٌ ڀانيان ٿو ته سردار ديوان سنگھ جي ”ناقابل فراموش“ ۽ راشدي صاحب جي ”اهي ڏينهن، اهي شينهن“ کان پوءِ، هن ڪتاب کي درجو ڏجي ته جيڪر غلط نه ٿيندو. جهڙيءَ طرح ميان ”مجنون“، ننگرپارڪر جي کوسن جو ذڪر لکيو آهي، ته هو نماز جي بنهه ويجهو ڪونه آهن، تيئن اڀر سنڌ ۾ به کوس جو هڪ پاڙو آهي، جو نماز جي بنهه ويجهو نه آهي. اهي، هن ڪري نماز ڪونه پڙهندا آهن ته گهر منسبت ٿيندو، پر هن خيال سان ته سائين گاجي شاه، سندن پاران، سمورا ٻار کڻي ڇڏيا آهن.

تبصرو

(۶۶)

اهي ڪوسا، ڪجهه وقت اڳ، سڪن وانگر، پنهنجا جملي بدني وار به نه وٺائيندا هئا. ڪنهن به حاجتمند کي، بي دريغ بنا ڪنجوسيءَ جي هڪڙو وار، بطور تعويذ جي، پتي ڏيڻ ۾ دير نه ڪندا هئا. البته هينئر اهو عقيدو، اڻي ويل پيو ڏسجي. ميان ”مجنون“، هي ڪتاب لکي، هڪ وڏو احسان ڪيو آهي. ڪتاب پڙهڻ بعد، هر محبِ وطن ۾، هڪ همت پيدا ٿئي ٿي ته آءٌ به جيڪر ”مسڪين“ جهڙي خدمت ڪرڻ لاءِ خادم ٿي، ميدان ۾ اچان.

”مسڪين جهان خان ڪوسي“ جي ڪردار کي پيش ڪندي، ميان ”مجنون“، هر محبِ وطن کي، هڪ نه، پر ڪيئي سبق ڏنا آهن.

اتفاق سان، حيدرآباد ۾، ميان ”مجنونءَ“ سان ملاقات به ميسر ٿي. هن، مون کي پئي ڳوليو ۽ مون، هن کي پئي ڳوليو، ڇاڪاڻ ته هن، ڪتاب لکي، پاڻ کي ظاهر ڪيو ۽ مون، نواب شاه ۾ ڊويزنل ڪائونسل جي اجلاس اندر، نمايان بهرو وٺي، پنهنجي خادمي ظاهر ڪئي.

جيتري قدر ڪتاب جو تعلق آهي، آءٌ يقين ٿو ڪريان ته هن مان، ڪوسا قوم کان علاوه، هر سنڌي به فخر محسوس ڪندو. ڪتاب، جنهن طرز تي لکيل آهي، اهو پڻ هڪ بهترين شاهڪار آهي.



اجمل بيگ قليچ بيگ مرزا (اجمل)

حيدرآباد - ۶ - جون سنه ۱۹۶۹ع

## تبصرو ۽ تعارف

( ۲۳ )

### ڪتاب ”مسڪين جهان خان کوسو“ ۽ اُن جو مصنف

پاڪستان جي وجود ۾ اچڻ کان پوءِ سنڌي علمِ آدب جي حالت ناگفته به پي رهي آهي، جنهن جو مکيه ڪارڻ آهي، برڪ سنڌي هندو ليکڪن ۽ آديبن جي سنڌ مان لڏپلاڻ، ۽ ڪهنه مشق سنڌي مسلمان آديبن، عالمن ۽ شاعرن مان، گهڻن بزرگن جي، هڪٻئي پويان وفات حسرت آيات! سنڌي عروضي شعر و شاعريءَ جي ترقيءَ جون راهون، مسدود ٿينديون پيون وڃن، جنهن جو وڏو سبب اهوئي آهي، ته اڄڪلهه جا اڪثر سنڌي شاعر، علمِ بديع ۽ علمِ عروض کان، پنهنجي نابلد ۽ بي بهر آهڻ؛ لهنذا موجوده دؤر جي اڪثر نوجوان سنڌي شاعرن، جن کي صحيح معنيٰ ۾ ”سگهڙ“ ئي چئي سگهجي ٿو ۽ نه ”شاعر“، خالص سنڌي شعر و شاعري ۽ ثقافت سان والهانہ عشق جي بهاني، سنڌي عروضي شاعريءَ کي، ايراني شاعريءَ جي نقالي ڪوٺيندي، قديم سنڌي شعر، يعني ڪبت، ڏوهيڙو يا دوهرو يا بيت، هنر، ڏور، چڪڙو، پيلهن، ڪوڏاڻو، سينگار، لولي، مولود، مداح، معجزو، ٽيهه اڪري، جهولڻو، سهرو، مانجهيڙو، واڻي، ڪافي وغيره کي، نئين سر

تبصرو

(۶۸)

جيئارڻ لاءِ، قديم طرز جي بيت بازي ڪرڻ، شروع ڪري  
 ڏني آهي، چالاءِ جو انهيءَ قسم جي قديم ۽ جهنگلي سنڌي  
 شعر ۾ ڪنهن به قسم جي فني يا قاعدي قانون جي  
 پابندي يا بندش، نظر نٿي اچي، ۽ انهيءَ بي ربط ۽ بي نظم  
 بيت بازيءَ کي، نئون نالو ڏنو اٿن ”آزاد نظم“!  
 ”برين عقل و دانش ببايد گريست!“

اهڙيءَ ريت، سنڌي عروضي شاعريءَ ۾، صدها سالن  
 کان، جيڪو ادبي خزانو جمع ٿي چڪو آهي، يا اُن تي،  
 محنتون ۽ ڪوششون ٿينديون آيون آهن، انهن تي اڄڪلهه،  
 ناتجربه ڪاريءَ، ناواقفيت ۽ نااهليءَ سبب، پاڻي ڦيرڻ جون  
 ڪوششون، منظم طور ۽ وڏي پيماني تي ٿي رهيون آهن، جا  
 ڳالهه، سنڌي علم، ادب لاءِ، وڏي هاجيڪار ثابت ٿي آهي ۽ ٿيندي.  
 ٻئي طرف، سنڌي نثري تخليقات ۾، اڄڪلهه جي نوجوان  
 ادبي ذوق رکندڙ طبقي کي، جيئن ته بظاهر صرف و نحو، يا  
 ٻئي ڪنهن علمي يا فني قاعدي قانون جي پابندي نظر نٿي  
 اچي، لهندا انهن، پنهنجي قلم جون ڪُنڊ ڪوڏرون، آندا ڏنڌ  
 هڻڻ، شروع ڪيون آهن، جنهن جو نتيجو، ”آندڙي گهوڙي  
 ڪل ۾“ يا ”آندڙيءَ ۽ جنڊ“ وارو، رونما ٿيو آهي! آکاڻين ۽  
 ڪهاڻين، ڪهاڻين ۽ افسانن جي ميدان تي البتہ، سندن قلم جا  
 ڪوٽل ڪڏن ٿا ۽ جوڙاڻيون ڏيکارين ٿا، باقي رهيا نثر جا ٻيا  
 قسم — جهڙوڪ سوانح، تاريخ، مضمون، مقالو، ڊراما، تبصره،  
 تذڪره، تنقيد، انشاپردازي، تزڪ نويسي وغيره — جن جي مثال  
 يا حوالي پيش ڪرڻ لاءِ به، متقدمين جي تصنيفات ڏانهن  
 رجوع ڪرڻو پوندو. اِها حالت به، سنڌي ادب لاءِ، نهايت  
 آفسوسناڪ آهي!

ملڪ جي تقسيم کان پوءِ، سنڌي زبان ۾، آڱرين تي  
 ڳڻڻ جيتريون مس، ڪي با مقصد ۽ معياري تحريرون ۽ تخليقون،  
 صفحہ شہود تي نمودار ٿيون آهن، جن مان هڪ، ”مسڪين

جهان خان کوسو" نالي ڪتابچو آهي، جو اسان جي محترم دوست ۽ سنڌ جي نوجوان اديب ۽ شاعر، حضرت محمد بخش بلوچ "مجنون" جي دماغي ڪاوش، ادبي ۽ قومي سوزش جو نتيجو آهي. هيءُ ڪتابچو، "بقامت ڪم و بڻياد اهم" جي بمصداق، اگرچہ حجم ۾ سو ننڍو آهي، ليڪن سنڌي علم، ادب ۾، هڪ آغلي ۽ ارفع مقام ۽ اهميت حاصل ڪري چڪو آهي! هيءُ حضرت مجنون جو لکيل، پهريون ئي لاجواب ڪتاب آهي ۽ سندس ابتدائي ڪامياب ڪوشش آهي، جنهن لاءِ هو صاحب، لکها مبارڪن جو مستحق آهي! مون، اهو ساڳيو ڪتاب، ٻه گهمرا اڳي، ۽ ٽيون گهمرو، پنهنجي هن تبصري لکڻ کان اڳ، پڙهي پورو ڪيو آهي. مطالعي جو چوڻون موقعو، انشاء الله تعاليٰ، ڪتاب جي هن نئين ايڊيشن جي پروفن پڙهندي ميسر ٿيندو. ڪتاب جي مطالعي مان، هر گهمري، هڪ نئون لطف آيم!

سنڌ جي مختلف اخبارن ۽ رسالن، اديبن ۽ عالمن، هن ڪتابچي تي، دل کولي تبصرا ڪيا آهن ۽ ان جي فاضل مصنف جي تعريف ۽ توصيف ۾، رطب اللسان رهيا آهن. تبصرون جو هڪ لامتناهي سلسلو آهي، جو آڃا ختم ٿيندي، نظر نٿو اچي!

پهريون سوال، جو لاشڪ، حضرت مجنون جي بالغ نظريءَ، عاليشان ميلان طبع، قومي سوز ۽ گداز درد ۽ تڙپ، قدر شناسي ۽ سندس اخلاقي معيار جي بلنديءَ ڏانهن دلالت ٿو ڪري، سو هيءُ، ته ڪهڙيءَ ڳالهه کيس مجبور ڪيو، جنهن جي تحت، هن صاحب، پنهنجي پهرين پهرين تحرير، ملڪ جي ٻين مشهور سماجي ۽ سياسي ڪارڪنن، نامور اديبن ۽ عالمن، قومي ۽ ديني رهنمائن، معروف اهل فن ۽ اهل هنر حضرات کي، يڪلخت ريتي، ٿر جهڙي پسمانده علاقي جي هڪ

تبصرو

(۷۰)



غير معروف ۽ درويش صفت سماجي ڪارڪن، مسڪين جهان  
خان کوسي صاحب جي سوانح ۽ سماجي ڪارنامن بيان ڪرڻ  
جي نذر ڪئي؟!

حضرت مجنون ۽ جي عقيقي ۽ دؤر رس ننگاهن، تحقيق،  
سنڌ جي سماجي توڙي سياسي، ديني توڙي ميڊي، علمي توڙي  
آدي مهاڳر جي سطح تي، ڪڻڪ ڪهچر وانگر ٽلڪنڌڙ  
غورابن کي نظر انداز ڪري، ان جي پاتار ۾ پيهي، غوطا هڻي،  
منجهانئس هڪ آبدار موتي ڪوري، ڪيري، آئي صرافن ۽  
وينجهارن آڏو پيش ڪيو آهي:

”ايءَ گت غو“ اصل، جئن سمنڊ سوجهيائون،

پيهي منجهه پاتار جي، ماڻڪ ميڙيائون،

آئي ڏنائون، هيرو لعل هڻن سين!“

(لطيف رح - سر سريزاڳ، فصل ٻيون)

معلوم رهي ته سنڌ ۾، سوانحي ادب تي، ڳاڻ ڳڻيا  
ڪتاب مس ليندا، جي پڻ ”تاليف“ جي زمره ۾، شمار ڪري  
سگهجن ٿا. ان جي برعڪس، عجب آهي ته اسان جو محترم  
دوست، حضرت مجنون، هڪ بزرگ جي سوانح تي مشتمل  
ڪتاب، بنا ڪنهن ٻئي ڪتاب جي مطالع، حوالي يا مدد جي،  
ڪيئن تصنيف ڪري سگهيو آهي، جڏهن ڪنهن سوانحي يا  
تاريخي ادب جي تاليف لاءِ، متعلقه مختلف ڪتابن جي حوالن  
جي آشد ضرورت ٿيندي آهي، جنهن کان سواءِ، سوانحي يا  
تاريخي تخليق، ناممڪن آهي!

اسان کي، سنڌي توڙي ٻين زبانن جي سوانحي ادب  
تي، جيترا به ڪتاب نظر آچن ٿا، تن کان حضرت مجنون ۽  
جي هن سوانحي تخليق جو رنگ ۽ ڍنگ، نمونو ۽ طرز،  
بالڪل مختلف ۽ نرالو آهي. ”مسڪين جهان خان کوسي“،  
هڪ خالص ۽ منفرد، سماجڪ ۽ اصلاحي تحرير آهي، جنهن ۾



فاضل مصنف، بيانہ طرز، تحریر کان گھٹو ڪم ورتو آهي. حضرت مجنونءَ کي، قدرت وٽان، بيان جي طاقت، ودیعت ٿي ملي آهي. جنهن به شيءِ، جنهن به منظر ۽ جنهن به ماڻهوءَ جو بيان، پيش ڪرڻ ٿو چاهي، انهيءَ شيءِ، انهيءَ منظر يا انهيءَ ماڻهوءَ کي، جيئرو جاڳندو آيو، پڙهندڙن جي اڳيان ٿو پيھاري! اها هڪ خدائي ذات آهي، جا تصنع، بناوت يا جدوجهد سان، ڪنهن کي حاصل ٿي نٿي سگهي! هونءَ به، محترم بلوچ صاحب سان، جيڪي ماڻهو روبرو مليا هوندا، تن محسوس ڪيو هوندو، ته موصوف جي ذات ۾، هڪ قدرتي مقناطيسي يا چتماق واري طاقت رکيل آهي، جا دلين کي، پاڻ ڏانهن ڇڪي ٿي! اهوئي سبب آهي، جو محترم مجنون صاحب جي دوستن جو حلقو، نهايت وسيع آهي، جي سندس قرب ۾، هميشه ڪڙيل رهن ٿا!

ڪتاب ۾، اڪثر جاين تي، فاضل مصنف، مزاحيه طرز، تحرير اختيار ڪئي آهي. جتي جتي، پنهنجي سماج تي طنز يا مزاح ٿو ڪري، اتي سمجھ وارا خوب سمجھن ٿا ته هو، زهر خند ٿو ڪري! سندس اکيون، سماج جي آبر حالت تي، نسورو نير ٿيون وهائين ۽ سندس حساس دل، پنهنجي قوم وارن لاءِ ڪڙهي ٿي! سندس ٽهڪن ۾، درد ڀريون آهون ۽ دانهون، روج ۽ رازو لڪل آهي!

حضرت مجنون فطرتاً، هڪ شگفته مزاج ۽ مزاحيه طبيعت رکندڙ جوان آهي. دوستن هميشه، کيس ٽهڪن ڏيندي ڏٺو هوندو! پر مون ٻارها، ديني ۽ سماجي وغيره مسئلن تي، گفتگوءَ دوران، سندس اکيون آبدار ۽ آشڪبار ڏٺيون هونديون، جنهن مان پليءَ پٽ ظاهر آهي ته هو صاحب، هڪ آهل دل ۽ آهل درد آهي. حضرت مجنون، هڪ شريف النفس ۽ ظريف الطبع، سدا ڪيائو ۽ رڻو ملڻو، خوش خلق ۽ خوش طبع، ملنسار ۽

قربدار، خوش خو ۽ خوش اخلاق، نيڪ ڪردار ۽ نيڪ اطوار، خوش گفتار ۽ خوش رفتار، صادق القول ۽ صادق الوعد، حلیم ۽ طبع جو سليم، خوش قطع ۽ خوش وضع، ديندار ۽ متشعر، نيڪ نمازي ۽ هڪ پڪو مومن مسلمان، خوددار ۽ وضعدار، نهايت نهڻو ۽ متواضع، منڪسر المزاج ۽ رقيق القلب، نيڪ دل ۽ نيڪ نيت، نهايت حساس دل ۽ دماغ رکندڙ، مرزبان مرنج قسم جو صالح ۽ نيڪ طالع، لائق ۽ فائق جوان آهي. حضرت مجنون، اهل دل ۽ اهل درد حضرات وانگر، شعرو شاعريءَ ۽ علم موسيقيءَ جو به دلدادو آهي. هيڏانهن ڌڪڙ تي آڻو لڳو ۽ سارنگي يا ڪو ٻيو ساز چيڙيو، هوڏانهن مجنون صاحب، هٿن مان ويو!

هيٺ، محترم مجنون صاحب جي ڪتاب، ”مسڪين جهان خان ڪوسي“ جو آجمالي جائزو پيش ڪجي ٿو:-

مون کي، سنڌ ۾، محترم بلوچ صاحب کان سواءِ، اهڙو ٻيو ڪوبه مصنف ڪونه سڃهجي، جنهن جو، زندگيءَ ۾ پهريون ئي پهريون لکيل ڪتاب، زيور طبع سان آراسته و پراسته ٿي، هيڏي، اڃا ميدان ۾ آيو ٿي مس هجي ته هوڏي، هٿو هٿ، عوام توڙي خواص تائين، پهچي ويو هجي ۽ چند مهينن بعد، ان جي دوباره شايع ٿيڻ جي، شديد ضرورت به محسوس ڪئي ويئي هجي! نه فقط ايترو، بلڪ هڪ طرف، ملڪ جي ٻين ڪهنه مشق اهل قلم حضرات ۽ نامور اديبن جي تصنيفات جي مقابلي ۾، بالا ئي بالا، ”پاڪستان رائيترس گلب“ وٽان، پنج سؤ رپيا انعام پڻ، کڻي آيو هجي، ته ٻئي طرف، قبول خاص و عام جي سندن پڻ، حاصل ڪئي هجيس! ”پهرين ٽيڪي ڪير پري“، انهيءَ کي ئي چئبو آهي! هڪ سنڌي مصنف جي، سوبه پهرينءَ ئي ست ۾، هن کان وڌيڪ، ٻي ڀلا ڪهڙي خوش قسمتي يا قدر شناسي ٿي سگهي ٿي؟!

سنڌ جي علمي ۽ ادبي ميدان ۾، محترم بلوچ صاحب،  
 اگرچہ عملي قدم، گهڻو دير سان کنيو آهي، تاهم آڳين توڙي  
 پوين آهل، قلم حضرات کان، بهتر صورت، گوئي سبت کڻي  
 ويو آهي، بقول۔

”دير آمدہ اي مگر بخير آمدہ اي“ (آجل)

”اڃا پي آهين، ڪلجڳ ۾ ڪي ڪاڙي“ جي مثال،  
 لوڪ ۾، اهڙا به ڪي بلند معيار اهل هنر ۽ اهل فن اصحاب  
 لڪا پڻ، جن جي اڃا ڪنهن کي ڪل به نه پئي آهي!  
 افسوس ته انهن جهنگ جي گلن تي ڪرڻ گهرجي، جيڪي  
 ويراني ۾ ئي ڦٽي، ٿڙي، پنهنجيءَ هڳاءَ سان ماحول کي  
 واسي، اتي ئي ڪو مائجي، فنا ٿي وڃن ٿا، انهن جي قدر  
 ڪرڻ وارو يا انهن مان فضا وٺڻ وارو، ڪوبه ڪونه ٿو رهي!

”پنهول جنگل ۾ ڪي هله ڪين ڪم لئه؟  
 ڪون ويراني ۾ ڏيکھ ڪا بهار؟“

حضرت مسيح عليه السلام، ”قم باذن الله“ (اٺ،  
 الله جي حڪم سان) جو نعرو هڻي، مٿل کي جيئاريندو هو،  
 اهي الفاظ صدين کان، لڳتن ۾، موجود رهندا پي آيا آهن،  
 جي اسان به استعمال ڪري سگهون ٿا ته اوهان به! مگر اڄ  
 تائين، انهن لفظن کي اڇاريندي، مٿل انسان ته بجائي خود،  
 مٿل ماکوڙو به جيئاري نه سگهيا آهيون! ظاهر آهي ته اهي الفاظ،  
 حضرت مسيح (ع) جي ئي زبان تي اچي، پنهنجو اثر ۽ معجزو،  
 ظاهر ڪري سگهن ٿا. ساڳيءَ ريت، اسان جي دوست، محترم  
 مجنون صاحب، پنهنجي هن ڪتاب ۾ به، اهي ئي لفظ ۽ ڪلما،  
 اهي ئي اصطلاح ۽ محاورا، اهي ئي روزمره ۽ ضرب المثال،  
 ٽپي ٽپي استعمال ڪيا آهن، جي مختلف سنڌي لڳائن ۾،  
 صدين کان موجود رهندا پئي آيا آهن، جن کي سنڌي آهل، قلم

تبصرو

(۷۴)



حضرات، شروع کان استعمال ڪندا پيا اچن؛ ليڪن انهن جو تاثر ۽ انهن جي لفظي توڙي معنوي ملاحٽ ۽ شيريني، پنهنجي حد ڪمال کي تڏهن ئي ٿي پهچي، جڏهن مجنون صاحب جي دهانِ قلم مان، اهي نڪرن ٿا! مجنون صاحب جي هن تصنيف ۾، نهايت مليح ۽ شيرين، سهڻي ۽ سهڻي، سليس ۽ سٻاجهڙي سنڌي زبان استعمال آهي؛ ٽپ ٽپ تي ڪنايا ۽ استعارا، تشبيهون ۽ تلميحون، ورجيسون ۽ تمثيلون، اصطلاح ۽ محاورا، پهاڪا ۽ چوڻيون استعمال ٿيل آهن. مطلب ته هن هوشيار باغبان جي هٿن، مختلف رنگين گلن جي ذريعي، گلدستي پٽڻ ۾، پنهنجي عمدي مذاق جو مظاهرو ڪيو آهي؛ هن مشتاق نقاش (مصوّر) جي هٿن، مختلف رنگن جي آميزش جي وسيلي، چترڪاريءَ جو هڪ مثالي شاهڪار پيش ڪيو آهي، جنهن لاءِ بيشڪ، هو لائقِ صدفِ آفرين و ستايش آهي! ڪتاب ۾ ڪم آيل چند ضرب المثال (چوڻيون ۽ پهاڪا)، هيٺ عرض رکجن ٿا:-

اهائي آنڌي ۽ جنڊا ڪٽل ته به خان! جتي وڻ ناهي،  
 اتي ڪانڊيرو به درخت! سڀري جي سالي سڏائڻ لاءِ هرڪو  
 تيار؛ ٻڪڻي جو ڀڙو به ڪونه ٿئي! آهي ئي لاتون، آهي ئي  
 چڱهه! ٻڪ ٻچڙو ٿول، دانا ديوانا ڪري! جتي پيئي، اتي  
 وهائي! پيادي کان، ڪٽي جي وات ۾ چڱو! پڌرم سلطان بودا!  
 پيڪار کان پيڪار پلي! سچ ڪٽي يا بچ ڪٽي! روهم رلا،  
 مٿي ڪلا! قهر، درويش، برجان، درويش! اٺ اڳيئي ٿي رٿا،  
 جڏهن بورا ٿي سڀيا! طاهر سڏائين ٻاهر! ٻڙا سڏاڻ، ٻڙا دڪ  
 پاڻ! ويا لڙ لهي، اڪيون اڪين جهڙيون! سسئي ۽ سور، ويا  
 پيئندا پاڻ! سو ماکوڙو، ڍير پيٽو! ڪارو ٻڌ ڪمري سان،  
 رنگ نه مٽائي، اوساڻ (اوصاف) ضرور مٽائي!

هيٺ وري، ڪتاب ۾ ڪم آيل ڳوٺا ڳون ۽ متنوع اصطلاحن ۽ محاورن جو مطالعو ڪريو:-



راج ڪرڻ (پرچائڻ) - ڏينهن رات هڪ ڪري ڇڏڻ -  
 ڪلهو ڏيئي ٻيهڻ - پنهنجي ٺهيل ڦٽائڻ - کٽيو ڪارائڻ - منڊيءَ  
 تي ٽيڪ - لڪ تي مٿو ڏوٽي آچڻ - پٽ تي پير ٿي نه ڪوڙڻ  
 يا پوڻ - پويان پساهه پورا ڪرڻ - پاڻ پتوڙڻ - ڏاڍيءَ تي  
 چڙهڻ - آيو ڪيلو ٿي ويهڻ - منجڪ منجڪو گهاٽڻ - ڏکيو مٿو  
 ٻڪيءَ ٺوڪ - ٻه ٻه هٿ ڪرڻ - واٽوڙجڻ - ڪنن جون  
 پاپڙيون پڪڙڻ - ٺپ ٿي ٺري وڃڻ - پٽي پاڻ کي باهه لڳڻ -  
 ڪارو ڪيٽ ٿي وڃڻ - در تي جتيون گسائڻ - روهم ۾  
 رولڻ - آندڻ جو ڪلوس ڪلوس ڪرڻ - گيهه جو سيڌيءَ آگر  
 تي نه چڙهڻ - وٺي ڏرڙيون ڪرڻ - گيسيءَ جو نڪاءَ -  
 آلهوتلهو ناس ٿيڻ - پوتيون پلانڊ، نياڻيون قرآن ڪنا ڪرڻ -  
 چڙه ڪرڻ - گهر، مسيت ڪرڻ يا ٿيڻ - لڪڻ لاءِ لوگها  
 جاچڻ - هونسلا (حوصلا) خطا ٿيڻ - ڏکڙي ڪيس يا جاءِ هجڻ -  
 هونش (هوش) نڪاڻي ڪرڻ - مٿو وڃڻ - تون آهين ڪير ۽  
 ڪاچين چاسان ٿو؟ - مخرج سان گالهائڻ - ڪنهن وٽ، منهن  
 ڪاڻ (فاتح خوانيءَ) لاءِ وڃڻ - ڪڪ ڀڄي پيو نه ڪرڻ -  
 ڪٽي، ڪٽي اچڻ - ڪانگ آڏائڻ - ٻانهون موٽڻ - گهر ٻاري  
 ڏياري ڪرڻ - (نوڪريءَ کي) هٿ ۾ ٿي پتر ڏيڻ - گذر  
 وارو پروانو ڏيکارڻ - جهرڪين کي، ٻارن جي مقابلي ۾ آڻي  
 بيهارڻ - اکين ۾، ڪنڊو ٿي چڙهڻ - ڪڪ جي ڪاٺي - اندريان  
 ٻاهريان (جاننا) هڻي، وارو ڪيري، دسي وجهڻ - مهلون به  
 مڙس تي اينديون آهن! - هٿ سنئون ڪرڻ - ڪنڌ تي  
 ڪڙڪڻ - مڪيون مارڻ وغيره.

انهن کان سواءِ، ڪتاب ۾، اهڙا به گهڻائي اصطلاحون  
 لفظ، ڪلما ۽ جملا ڏنل آهن، جي ڪين خاص مهلن تي،  
 اڪثر بهراڙين ۾ ٿي ماڻهو، ڪم آڻيندا آهن ۽ ڪي وري، ٿري  
 ماڻهن لاءِ مخصوص آهن، جهڙوڪ:-

ڌڙيٺ۔ سيم (گهوٽ جي پسگردائيءَ واري زمين)۔ آچي جهڙي ٻوه۔ ميل ۾ ڪڇ۔ ڪتابن جي پٺارڪ۔ ٻاوري جو گيڏيو (لڪڻ)۔ ڪرت ڪرت ڪندو، اڻ مٽي ڪيہ آڏائيندو آفيس ڏانهن واکڻ۔ پيار ۽ ٻاٻوه سان ٻوچڪاري چوڻ۔ در جي سيرن مان جو ڪٿي ڏسي ته بلبر!.... منهن ڪاڻ (فاتح خواني)۔ هوانو۔ ڏاگهون۔ ڌڙڙيون۔ سان تي ٻنگائي۔ اوڳي۔ ڏٽو چوئو۔ اره جيڏي پٺ ارڙائي ڪهڻ۔ ڏگڙي۔ ڪارو ڪيٺ۔ ڪلوس ڪلوس۔ ڀٽو ڀاڻ۔ ڏٽومتو بڪيءَ نوڪ۔ وغيره۔

دل گهڻوئي ٿي چاهي ته هن ڪتاب مان، اهڙا جملن جا جملا، پنهنجي ٽيڪاٽپيءَ سميت، پڙهندڙن جي آڏو پيش ڪريان، جن ۾ فاضل مصنف، پنهنجي قلم جون خوب جُولانيون ڏيکاريون آهن ۽ جن ۾، سندس بيانيه طرز، تحرير، پنهنجي حيد ڪمال کي پهچي چڪي آهي؛ پر اهوئي خوف دامنگير آٿم ته ڪيئي، منهنجو هيءَ تبصرو، ڪتاب جي اصلي مواد ۽ متن کان وڌي، هڪ طولاني تفسير يا باقاعده مقدمه جي صورت نه اختيار ڪري وڃي، جنهن جي اجازت، خود مالڪن وٽان ئي مليل ڪانهي!

پڇاڙيءَ ۾، پنهنجي عزيز دوست، حضرت محمد بخش بلوچ ”مجنون“ صاحب کي، ايترو سو عرض ڪندس ته جيئن ته الله پاڪ جلشانه، کيس، هڪ ڪامياب آهل قلم جي ڪل خوبين سان مزيڻ ۽ ملامال ڪيو آهي، لهنذا پختگيءَ ۽ پامرديءَ سان، تصنيف ۽ تاليف جي ميدان ۾، تڪڙو تڪڙو قدم ڪٽي، سنڌي علم، ادب جي ترقيءَ ۽ بهبوديءَ ۾ هُو، ڀرپور حصو وٺي.

معلوم رهي ته ڪتاب جي هن نئين ايڊيشن جي پروفن پڙهڻ جي خدمت، پنهنجي ئي سپرد ڪئي ويئي آهي. مون کي

ٻئين آئي ته مون، پنهنجيءَ ڄاڻ ۽ پنهنجي آزمودي پٽاندر،  
پنهنجو فرض، بطريقهءِ احسن، آڏا ڪيو آهي؛ تاهه، ڪتاب ۾،  
جيڪڏهن ٿاڻپ يا پروف جي ڪا غلطي رهجي ويئي هجي  
ته ان لاءِ، قارئین ڪرام، هن بندي کي ٿي جوابدار سمجهن.

فقط والسلام  
الراقم  
آجمل بيگ - ق. مرزا (آجمل)

حيدرآباد  
جمعة المباركة  
۶ جون ۱۹۶۹ع  
۲۰ ربيع الاول ۱۳۸۹ھ

# ”شام، مسڪين“

۸- آگسٽ ۱۹۶۷ع، شام جو پنجين بجي ڌاري، مرڪزي اردو بورڊ لائبرري هال، منظور چئمبرز حيدرآباد ۾، ٿرپارڪر جي مخلص سماجي ورڪر، ”مسڪين جهان خان کوسي“ جي زنده يادگار ملهائڻ لاءِ، هڪ شاندار تقريب منعقد ڪئي ويئي، جنهن جي صدارت، ڊاڪٽر نبي بخش خان بلوچ ڪئي ۽ مولانا غلام محمد گرامي، محترم محمد عثمان ڏيپلائي، جناب محمد بخش بلوچ ”مجنون“ ۽ سنڌ جي اٽڪل هڪ سؤ برڪ اديبن، شاعرن، دانشورن ۽ صحافين شرڪت فرمائي ۽ ”مسڪين“ جي سماجي خدمتن جي سلسلي ۾ تقريرون ڪري، ”مسڪين“ کي خراج تحسين پيش ڪيو. تقريب جي اختتام تي، ”مسڪين جهان خان کوسي“ جي زندگيءَ بابت هڪ ڪتاب، تصنيف ڪيل جناب محمد بخش بلوچ ”مجنون“ صاحب جو، حاضرين مجلس ۾ تقسيم ڪيو ويو.

انهيءَ موقعي تي، ڪتاب ”مسڪين جهان خان کوسي“ جي مصنف، جناب محمد بخش بلوچ ”مجنون“ صاحب، ۽ خود ”مسڪين جهان خان کوسي“ صاحب، جيڪي تعارفي تقريرون ڪيون، سي هيٺ پيش ڪجن ٿيون:-

”ناشر“



## تعارفي تقرير

(۱)

صاحبِ صدر، خواتين و حضرات!

هن شام رچائڻ جو مقصد صرف اهو آهي ته ”مسڪين“ جو ڪتاب، اوهان کي هٿ ۾ ڏيئي ۽ ”مسڪين“ خود کي، اوهان جي اڳيان ويهاري، فيصلو اوهان تي ڇڏيان ته مون، انهيءَ ڪتاب ۾، ”مسڪين“ سان ڪيتري قدر انصاف ڪيو آهي؟ جيتوڻيڪ مون کي، بذاتِ خود، شڪايت آهي ته ”مسڪين“ مون سان انصاف ڪونه ڪيو!

حضرات! هن سال، ”مسڪين“ تي، ڪتاب لکڻ لاءِ، رات جو ڪافي دير تائين، جاڳڻو پوندو هو ۽ ڪيترائي سگريٽ ساڙڻا پوندا هئا. نتيجو اُن جو اهو نڪتو ته ”مسڪين“ جو ڪتاب، هڪڙي پاسي پريس ۾ پهچي چڪو هو، ته ٻئي پاسي وري آءٌ، ايل ايم سي اسپتال جي پرائيوٽ وارڊ ۾، داخل ٿي چڪو هوس. شڪايت ڪهڙي؟ هارٽ ٽِر بُل يعني درد، دل!۔

حضرات! ”درد، دل“، هونءَ ته شاعرانه تخيل موجب، ڏاڍو پيارو پيارو لفظ پيو لڳي ۽ صرف اُن جي سوچڻ سان ئي، دل ۾ مٺي مٺي ۽ وڻندڙ خلش محسوس ٿيڻ لڳي ٿي ۽ اسان جا نوجوان شاعر ته درد، دل جي موضوع تي، طبع آزمائي ڪرڻ

۾، ڏاڍا تيز آهن ۽ هروقت، دل ٽيريءَ تي کنيو، اُن مان  
گڙندڙ رت جي ڌارُن جو مظاهرو ڪندا وڌندا آهن؛ پر جيڪڏهن  
کين، مَون واري ۽ جمال ابڙي واري درد، دل جي رڳو  
ڪيڏيءَ مهل ڪا قنڊڪ لڳي وڃي ته جيڪر، ساري عمر  
لاءِ، شاعريءَ تان ئي توبه ڪري ويهي رهن ۽ ممڪن آهي،  
ته آهڙي دستبرداري، اخبارن ۾ پڻ شايع ڪرائين.

حضرات! انهيءَ ”بي پير دل“، اسان کي به ٿورو رُسوا  
ڪري وڌو! اهو واقعو، ڪجهه هيئن ٿيو، جو اسپتال ۾، دل  
جو مريض هئڻ ڪري، مون کي، ’Strict bed rest‘ جو  
آرڊر هو؛ پر مون جهڙو متحرڪ ماڻهو، ڪٿي ٿو سارو ڏينهن،  
بستري داخِل رهي سگهي؟! سو سُر جي ڪري، دل کي،  
هٿ سان دٻائي، وارڊ جي وراندي ۾ پيو هلندو هوس. نرسن  
ويچارين سمجهيو ته آءٌ، کين ستائڻ ۽ تنگ ڪرڻ خاطر، دل  
تي هٿ رکيو هلان! سو آخر رهيو نه ٿيڻ. هڪڙي، مون  
کان پڇي ويئي ته

”هم ڪو ڏيکهر، آپ، دل پر مهاتمه ڪيون ركهتے  
هو؟“ مون چيو مانس، ”ڪون ڪافر، تم ڪو ڏيکھتا ۾؟  
”هم ڪو تو دل ميس درد اُٿھتا ۾؟“ اِس لئس اپنا  
هي سينه دباتے ۾يس۔ آپ ڪو اس سے ڪيا تڪليف  
هوتي ۾؟“

اُن جو هُن، ڪهڙو جواب ڏنو، تنهن جو اظهار، مفاد،  
عامه جي منافي ٿيندو.

بهرحال، چوڻ جو مقصد هيءُ هو ته ”درد، دل“، وڏو عذاب  
به آهي ۽ رسوائي به. ڪين کي فقط عذاب نصيب ٿيندو آهي،  
ته ڪين کي رڳي رسوائي، ۽ ڪين کي ته اسان وانگر  
ٻئي! سو عرض آهي ته ”مسڪين“ لاءِ، محبت جي ته دعويٰ  
ٿئي ڪري سگهجي، البته، ”مسڪين“ جي ”ڪتاب جي محبت“.

اسان جا پتا ڪڍي ڇڏيا ۽ اسين هروقت، ”ماهيا“ جا، اهي  
لفظ گنگنائيندا وتون ٿا ته:-

”نڪي جيئي جنڊري نون اسين روگ لگا پيئهي!“

سو خدا نه ڪري، خدا نه ڪري، هن کان پوءِ اهڙي  
ڪنهن ٻئي ”مسڪين“ سان نه پانارو پوي!- آهو ”مسڪين“، يقيناً،  
اسان کي، ”آميدن پرئي“ کان اورتِي ڪونه ڇڏيندو!

حضرات! توهان، سنڌي نياڻين جا نالا، سهڻي، ماروئي،  
سومل وغيره ته ٻڌا هوندا، پر ”سسئي“ نالو، ڪڏهن به،  
ڪنهن جو نه ٻڌو هوندو، ڇاڪاڻ جو ”سسئي“، سورن هڻي  
جي نالي، اها فرضي نجوست، وابسته ڪئي وڃي ٿي، ته  
”سسئي“ معنيٰ ”سور“! حقيقت ۾، آهي به ائين! سسسئي  
ويچاريءَ کي، ڪا سسئي ٿي، سورن جي مليل هئي! سورن ۾  
ڄاڻي، سورن ۾ نپني! سڄي زندگي، سور ئي سور ۽ آخر ۾  
به، بقول پٽائي گهوت جي:-

”سسئي ۽ سور، پٽندا ويا پاڻ ۾!“

۽ هيڏانهن وري حضرات! اسان جا هٿ، هميشه، الله ڏانهن  
هوندا آهن، ته مولا! ڪنهن به بني بشر کي، مسڪين جهڙو،  
خلق، خدمت جو جذبو نه ڏجانءِ ۽ نه مسڪين وارا، ڪنهن  
کي، خدمت، خلق ڪندي، ڏک سور ڏيکارجانءِ! پاڪ  
پروردگار! تون قادر، مطلق آهين، جيڪڏهن چاهين، ته پنهنجي  
غريب بدن جي خدمت لاءِ، آسمان مان، فرشتو لاهي سگهين  
ٿو!- تنهن ڪري محابي پنهنجي پيارن جي، ڪنهن انسان  
کي، ايڏيءَ آزمائش ۾ نه وجهجانءِ!

اها هڪ حقيقت آهي، ته ”بي وس، آئن به بار ڇڏيا!“  
سسئي ويچاريءَ کي به، جڏهن سورن جي، ٻنهي گهڻي اچي  
سوڙه ٿيندي هئي، تڏهن بي اختيار، وات مان، پاراتو به نڪري  
ويندو هوس ته ”ڪوءِ هاڙهو، ٻن هوت!“ پر شاباس آهي

”مسڪين“ محترم ڪي، جنهن انهيءَ واٽ ۾، سڄا سارا ٽيهه سال، سخت سختيون منيئون، پر ڪڏهن به اها واٽي، واٽ نه آندائين، نه ”ڪوءِ ٿري، پَن ٿر“، (جنهن جي رهاڪن جي، هو هميشه خدمت ڪري ٿو).


حضرات! ڪي دوست، جيڪي مسڪين کي ذاتي طور تي ڪونه سڃاڻن، سي شايد خيال ڪندا هوندا، ته هاڻي آءٌ ”مسڪين“ بابت، وڌيڪ ڪجهه چوندس. انهن کي، منهن جو مودبانہ عرض آهي، ته ائين جيڪڏهن آءٌ، ”مسڪين“ بابت سمورو احوال زباني ٻڌائيندو وٽان، ته پوءِ، منهنجو ٺاهيل ڪتاب، ڪير وٺندو؟ تنهن ڪري، انهيءَ موضوع کي اتي ئي ڇڏي، آءٌ وري به صاحبِ صدر، ۽ انهن خواتين ۽ بزرگن جو نهايت ئي شڪريو ادا ڪريان ٿو، جن پنهنجو قيمتي وقت سڀرائي، تڪليف وٺي، رڳو آءٌ نوازيءَ خاطر، هن محفل کي، رونق بخشي آهي.

زهاده حد آءٌ  
والسلام





”مسڪين“ - ڊاڪٽر نبي بخش خان بلوچ - محمد بخش بلوچ ”مجنون“



م.ع. مولانا غلام ”مسڪين“ ڊاڪٽر مصنف حاجي  
ڏيپلائي غ.م. رباني جهان خان نبي بخش ”مجنون“ محمود  
گرامي ڪوسو خان بلوچ بلوچ هلائي

## تعارفي تقرير

(۲)

صاحب صدر و حضرات - السلام عليكم.

۱- مسڪين ناچيز جي نالي، هيءَ جيڪا آديبانہ مجلس ڪوٺائي، ”شام“ جو لقب ڏيڻ ۾ آيو آهي، اُن عالمانہ مجلس جو، مسڪين، ڪنهن بہ طرح، پاڻ کي لائق ڪونه ٿو سمجهي. مسڪين، انهن آديبانين مجلسن مان ڇا ڄاڻي؟ مسڪين ويچارو، اُن ڄاڻ؛ انهن عالمن ۽ آديبن جي وچ ۾، ڪچهريون ڪري، ويهڻ ڳالهائڻ جو بہ قابل نہ آهي. مسڪين لاءِ، جيڪي هن ڪتاب ۾، مسٽر محمد بخش خان بلوچ صاحب لکيو آهي، اُها سندس نيڪ ارادي جي، هڪ تمام سٺي ڪوشش آهي. اُن مان مسڪين کي، پنهنجي مقصد لاءِ، وڏي همت افزائي ملي ٿي. انشاء الله العزيز، مسڪين، پنهنجو خلق خدمت جو ڪم، آخر دم تائين، خدا ڪارڻ، بلڪل بي ڊپائيءَ سان ڪندو رهندو.

۲- ڊاڪٽر نبي بخش خان بلوچ صاحب جن، مسڪين لاءِ، جيڪي ڪُجهہ هن ڪتاب ۾، بهترين راءِ ڏني آهي، اُن لاءِ سندس وڏي مهرباني ۽ دائمي احسان سمجھان ٿو. مسڪين، انهن صاحبن جو بہ نهايت شڪر گذار ۽ ثورائتو آهي، جن

مسڪين کي، اوهان صاحبن سان، ملڻ جو هيءُ موقعو پيدا  
ڪري ڏنو. مسڪين، اوهان سڀني عالمن، آديبن، صحافين، شاعرن،  
سگهڙن ۽ علم دوست صاحبن جو آحسان مند آهي، جن صاحبن،  
تڪليف وٺي، پنهنجو قيمتي وقت سڙائي، هن شام جي مجلس کي،  
روتق بخشي، ڪامياب ڪيو. مسڪين، خاص طور تي اخبار نويسن،  
ايڊيٽر صاحبن جا گهڻي ۾ گهڻا ٿورا مڃي ٿو. انهن ايڊيٽر  
صاحبن، مسڪين جا پارڪر ۽ ٿر بابت مضمون، اسڪيمون  
۽ غريبن لاءِ دانهون، پنهنجين نامور اخبارن ۾، ورهين جا  
ورهين، تمام سٺي نموني، پي چيون آهن، تنهن کان سواءِ،  
ڪيترين ئي حالتن ۾، ايڊيٽوريل نوٽ به، لکندا رهيا آهن.  
حضرات! مسڪين، نه مولوي، نه عالم ۽ نه ايڏو وڏو  
تعليم يافتو آهي. مسڪين صرف، رواجي طرح، سنڌي علم،  
رنداروڙ وانگر، لکي پڙهي سگهي ٿو. مسڪين، فقط ايترو چئي،  
پنهنجي جاءِ وٺي ٿو.

والسلام!

---

هيءُ ڪتاب مئنيجر جميل پبليڪيشنس، ميرپور خاص ڇپايو.

۴

حيدري پرنٽنگ پريس، لڄپت روڊ، حيدرآباد ۾ ڇپيو.



## "ناثرات"

### "مسڪين جهان خان کوسو"

مسڪين جي سار سنڀال لهڻ به مجنون جو ڪم آهي. جڏهن قومي جنون دماغ ۾ ايندو تڏهن مسڪين تي نظر پوندي. مشهور عاشق قيس مجنون جي نظر ۾ هڪ اهڙيءَ عورت تي پئي جا حسين و جميل نه هئي پر سادي سانوري هئي. مگر سندس اخلاق تي قيس مجنون جي نظر پئي. انڪري جيڪڏهن محترم محمد بخش صاحب، مجنون نه ٿي ها، ته مسڪين جهان خان جهڙي غريب تي ڪيئن نظر پويس ها؟ ضرور ڪنهن اعليٰ درج واري کي منتخب ڪري ها ۽ ڪنهن اعليٰ هستي ۽ مشاهير عالم مان ڪنهن هڪ اعليٰ مراتب جي انسان تي نظر عاطفت ڪري ها. مبارڪ آهي محترم محمد بخش صاحب کي جنهن واريءَ ۽ ڀٽن جي رڻ ۾ پٽ مان اهڙو لعل گولي لڌو، جنهن ڏي ڪو صاحب عقل ۽ صاحب خرد نهاري به ڪونه ها. چوڻه جنهن ماڻهوءَ کي سالر سليپر به نه هجي، ڪپڙا به پراڻا ۽ ڦاٽل هجن پر خدمت خلق ۾ نه ٿئي ۽ ڪي ڏسي نه ٿڌيءَ کي، نه گرمي جي پرواه، نه سردي جي سنڀار. هل هلاڻ، ڀڄ ڀڄڻ! مسڪينن، بيواهن، بيڪسن جي ڀلائي لاءِ نه ڊگهي پنڌ جي گپڻي نه اوکي رند جو فڪر، پر وطن جي مسڪينن سان پيوند پيو هجي. هن وادي مهراڻ ۾ اهڙا لعل گودڙيءَ ۾ لڪل گهڻا لپندا. پر ڪو پار ڪو مجنون پارو هجي ته پر ڪي! نه رڳو پر ڪي پر انهي کي دنيا سان روشناس به ڪرائي ۽ انهن جي انهي قومي جذب کي ڪو اجاگر ڪري.

مسڪين جهان خان کوسو

[۱/۸۶]



”مٽي به جنهنجي سوني، واريءَ جا ذرڙا موتي،  
پٿر ٿيا جواهر، سا سنڌڙي اسانجي“  
(احسن)

مسڪين جهان خان کوسي جي دل ۾ ڪو قومي ۽  
وَطني درد جو ناسور آهي، جو کيس سڱ سمهڻ نٿو ڏئي. نه  
ننڊ نه آرام، نه قيام نه طعام، نه فرحت نه راحت بلڪه بڪ ڏک  
۾ غريبن بيوسيلن جي واسطي ڏاکڙا ڏسڻ، تڪليفون ڪرڻ،  
سختيون سهڻ، ننڊون ڦٽائڻ، پنڊ ڪرڻ، شاه صاحب جي انهيءَ  
ارشاد تي عمل ڪرڻ ته:

”تنهيءَ ٿڌيءَ ڪاه، ڪانهي ويل ورهڻ جي“  
ته پوءِ اهڙي ماڻهو جو احساس نه رکڻ، ان جي خدمت  
جو قدر نه ڪرڻ، بي قدري جي علامت چئجي.  
باقي رهي ڳالهه ته مختيارڪار جهڙو آفيسر مسڪين تي  
ڪيئن مهربان ٿيو، سا ڳالهه پڌري پٽ پئي آهي ته جيڪڏهن  
ڪنهن وڏي مرتبه واري ماڻهو جو ذڪر ڪري ها، سوانح عمري  
لکي ها ته هرڪو ائين سمجهي ها ته خوشامد ڪئي اٿس.  
يا انهيءَ وڏي ماڻهو مان فائده ملڻ جي اميد اٿس. پر  
مسڪين قومي خدمتگار، غريبن جي گهڻگهري مان ته ڪابه  
فائدي ملڻ جي اميد رکي نٿو سگهي. بهرڪيف محترم محمد بخش  
بلوچ مجنون هڪ مثال ڪري ڏيکاريو آهي، ۽ هڪ غريب،  
مسڪين جي درد دل کي عوام اڳيان واضح ڪري رکڻ ۽  
سندس خدمت خلق کي ظاهر ڪرڻ سان نه رڳو جهان خان  
جي همت افزائي ڪئي آهي پر ٻين لکندڙن جي به اک کولي  
آهي، ته اهڙن هڏ ڏوڪين، همدرد، بي لوث، بي طمع انسانن جي  
وڌيڪ همت افزائي ڪرڻ ۽ قومي وطني خدمت جي جذبه کي  
وڌيڪ اڀارڻ ۽ تقويت ڏيڻ هڪ سهڻو قدم آهي. مسٽر محمد بخش  
مجنون مختيارڪار ته آهي، پر ائين نه آهي ته سڀ آفيسر هڪ  
جهڙا آهن. ڪنهن جي حساس طبيعت به هئڻ گهرجي.

مختيارڪارن کي نه رڳو چورن جي ٻڌڻ ۽ ڇڏڻ جو ڪم هوندو آهي پر مسڪينن جا معاملو مسئلا ۽ فيصلا به وٺڻ هوندا آهن ۽ هزارن مسڪينن کي به انصاف ڀلڻ وجهندا هوندا. محترم محمد بخش صاحب بلوچ دادو ضلع ۾ گهڻو عرصو رهيو آهي يعني ٽن تعلقن ميهڙ، دادو ۽ خيرپور ناٿن شاه جو مختيارڪار ٿي رهيو آهي. منهنجون ساڻس گهڻيون ملاقاتون، محفلون ۽ مجلسون ٿيون آهن. مونکي سندس طبيعت ۽ ادبي سرمايو معلوم آهي. سدا کيڻو، رڻو مڻو آهي. فخر وڏائيءَ کان ڪوهين دور، غريب امير سان هڪجهڙو سلوڪ رکڻ علم دوستن، شاعرن ۽ اديبن سان انس رکندڙ، ادبي محفلن جو خواهان آهي.

ميهڙ ۾ جو آل سنڌ مشاعره مذاڪرو، مرحوم رئيس ضياءُ الدين ايس. بلبل جي مشوره سان منعقد ڪرايائين، جنهن ۾ ڪراچيءَ کان ڪشمور تائين ٻه سؤ اديب ۽ شاعر آيا. ۹ بجي رات کان ۶ بجي صبح تائين ادبي اجتماع هليو. ان ۾ هر هڪ ڪم جو انتظام، اهتمام اهڙو رکيائين جو اڳ دادو ضلع ۾ اهڙو مثال ڪونه ٿي گذريو هو. اها سندس ادبي طبيعت جي نشاني ۽ رجحان آهي.

انهي زماني ۾ ذڪر ڪندو هو ته هڪ مجاهد مرد، سماجي ڪارڪن جي سوانح عمري لکڻ جو ڪم جاري آهي. جڏهن حيدرآباد ۾ اسپيشل مئجسٽريٽ هو ته ڪتاب بنام ”مسڪين جهان خان کوسه“ شايع ڪيائين.

جيڪو ماڻهو پهريون ڪتاب لکندو آهي، اهو ايترو ڪامياب نه ٿيندو آهي. تجربو بعد ئي ڪا چيز عمدي لکندو آهي. مگر هن اديب جو اهو ڪمال آهي، جو پهريون ڪتاب حسن انتخاب، بلڪ لاجواب، مستطاب شايع ٿيو، جنهن هر ڪنهن علم دوست ۽ اخبار نويس کان زوريءَ داد ۽ خراج تحسین حاصل ڪيو. هن وقت تائين ڪنهن به ڪتاب تي ايترا تبصرا

مسڪين جهان خان کوسو

[۳/۸۶]

تعريفون تقريظون نه لکيا ويا آهن، جهڙا ڪتاب ”مسڪين  
جهان خان کوسو“ تي لکيا ويا آهن.

ٻولي اهڙي مٺي، سواڊي، سلوڻي ۽ سولي ڪم آڻيندي  
اٿس جو ڍڪ پري پي وڃي. مزاح، پهاڪا، اصطلاح، ضرب المثال،  
ورجيسون، محاوره، نصيحتون، هدايتون، حڪايتون، شڪايتون،  
ظرافتون ۽ سهڻي طنز ۽ سوانح نگاري ۾ ٻيا ڪيترا علمي پهلو  
پيش ڪري ويو آهي.

تواريخ، جاگرافي، ٿر جي حالات ۽ مناظر ماڻهن ۽ ذاتين  
جي سڃاڻپ ۽ ڏندا مطلب ته ڪتاب لکڻ ۾ ڪمال ڪيو  
اٿس! ڪتاب جي عبارت پڙهڻ ۾ لطف پيو اچي. ڪتاب هٿ  
۾ کڻي پڙهڻ وارو شروع ڪرڻ کان پوءِ وڃ ۾ ڇڏڻ ناممڪن  
سمجهندو. اها ڪتاب جي خاص خوبي، خصوصيت ۽ دلچسپي  
۽ ڪماليت جي علامت آهي. ڪتاب پڙهندڙ جي اڳيان گويا  
جهان خان کوسو موجود آهي ۽ اهڙن مخلص سماجي ڪارڪنن  
کي ڏسڻ ۽ ملاقات جو شوق دل ۾ جاگندس.

محترم محمد بخش صاحب بلوچ حب الوطني جي جذبه  
سان سنڌي زبان جي جا خدمت ڪئي آهي سا تحسين لائق آهي.  
اميد ته مجنون صاحب جو وطن ۽ ٻوليءَ جي خدمت جو جنون  
هن کان وڌيڪ اڳتي قدم وڌائيندو ۽ اهڙيون سهڻيون سوغاتون  
سنڌ وارن کي ڏيندو رهندو.



## ”تاثرات“

جيئن ئي ميرپورخاص طرف اچ وڃ ٿي، ميان ”مجنون“ سان اول واقفيت ٿي ۽ پوءِ دوستي. اها دوستي جهڙي سندس شاگرديءَ جي زماني ۾ هئي، اهڙي ساڳي اڄ سندس آفيسريءَ جي زماني ۾ به آهي. ۽ اميد رکجي ٿي ته هو جڏهن ڪلٽر ٿيو، تڏهن به ”تون“ ڪري ڳالهائڻ کي برداشت ڪندو رهندو. سندس حيدرآباد ۾ وارد ٿيڻ بعد هونئن ته ملاقاتون سدائين ٻيون ٿينديون هيون، پر هڪ ڏينهن اوچتو پريس ۾ اچي ڪاغذن جو هڪ پلندو ڏيئي چوڻ لڳو ”ادا ڏيپلائي، هيءُ لکيو اٿم ”منهنجي مسڪين“ بابت ڪتاب، هن کي چپي به ڏي ۽ ٿي سگهي ته نظرثاني به ڪرينس.“

ٿورو ڪلي پيس ۽ سمجهيم ته ڪامورن جا شوق به عجيب آهن! هاڻ هڪ مختيارڪار به اوچتو تو اديب ٿي؟! پر منهنجو ته انهي ڳالهه سان ڪو واسطو ڪونه هو، ته هو اديب ٿي پوي يا شاعر، يا ڪٿي سندس ڪنهن ٻئي پيشرو وانگر استعفيٰ ڏيئي اسيمبليءَ وغيره لاءِ ڪڙو ٿي وڃي؛ ڪتاب مليو ۽ مونکي اهو چڻو هو. باقي رهيو ڏسڻ جو ڪم، سو به ڪٿي ائين ئي سرانجام ڏنم جئن پريس ۾ پيا اسڪولي سشڪولي ڪتاب اچن ٿا.

پر جيئن ئي کيس پڙهڻ وٺيس، محو ٿي ويس؛ چاجو کاڌو چاجو پيتو، چا جي چاءُ چا جو شربت. مرحوم الله بچائي سمي جي ڪتاب ”سير ڪوهستان“ کان پوءِ هيءُ پهريون ڪتاب منهنجي نظر کان گذريو هو، جو اگرچ بي ساخته لکيل هو، پر سندس انداز اهڙو ته والهان، ۽ البيلان هو، جو بي اختيار

مسڪين جهان خان کوسو

[۵/۸۶



تحسين چونڊو مجنونءَ کي انهي ناول ”چترڪلا“ جي مصنف سان تشبيه ڏيندو ويس، جو اوچتو ئي اوچتو هڪ ناول تصنيف ڪري انڊيا جو عظيم ۽ پنج هزار روپيه انعام ڪئنڊرٽ مصنف بنجي ويو ۽ سندس ناول کي هڪ نه، ٻه نه، بلڪ ٽي دفعا نئين نئين انداز سان فلمايو ويو. اڙدوءَ ۾ اچڻ بعد جنهن به اڙدو دان، ۽ ناولن جي ڄاڻپ رکندڙن کيس پڙهيو هوندو، ان لاءِ ناممڪن آهي جو هو عام ناولن وانگر کيس هڪ يا وڌ ۾ وڌ ٻه دفعه پڙهڻ تي صبر ڪري.

ٻئي ڏينهن کيس بي اختيار وڃي داد ڏنم ۽ چيم ته هن ڪتاب کي سٺن پنن تي، پن ليدڻ ۾ (خلاصين ستن سان) ۽ ڪارڊ بورڊ جي ڪور سان ڇپائي رائٽرز گلد جي انعام لاءِ موڪلي ڏي.

ويچارو مجنون ته سچ پچ مجنون ٿيڻ لڳو، ڇي ”ڇا منهنجي پهرين تصنيف ۽ ڇا رائٽرز گلد وٽ ادبي مقابلو؟! ميان ڪو مون کي هروڀرو اديبن وٽ خوار خراب ڪرائڻو اٿئي ڪئن؟ ۽ وري جو سٺو پنو، سٺيءَ ڇپائي ۽ ڪارڊ بورڊ جي جلد جي صلاح ڏيئي ڪتاب کي ٿو مهانگو ڪرائين، سو کيس آخر ڏسندو ڪير؟“

کيس ٻڌايم، ته ”عطر پنهنجو قدر پاڻي هي ڪندو، تون دل ته جهل.“ هاڻ ته هو اسان جهڙن مولائين جي پريس ۾ ڪتاب ڏيئي مورگو اچي ڦاٿو. دل ۾ پئي سمجهيائين ته بس، آخر يارن دوستن کي ڪتاب هلائڻ لاءِ به منٿون ئي ڪرڻيون پونديون، ٻيو حال ته ٻچڙن جي خرچي به پوري ٿي ويندي.

پر پتو تڏهين پيس، جڏهين ڪتاب آيو استالن تي، ته هٿون هٿ ڪپندو ويو. جنهن پڙهيو تنهن بنا گهرڻ جي پئي تحسين ڏني، اخبارن وڏا نوٽ لکيا، سوانح جي دنيا ۾ هڪ نئون ورق وري ويو. ڪتاب ته چند مهين بعد گوليو به هٿ نٿي آيو، پر مٿان جو مليو انعام، ته ماڻهو طالبو ۽ نوجوان

جميل کي ڇپائڻ جي فرصت نه ٿي ۽ ڪتاب جي آمدني ۽ بابهنس کي مليل انعام جي رقم ته ڦريائين، پر ٻين گهروارن جي ميڙيءَ چوڻديءَ تي به ڌاڙو هڻي اول ته ڇپائين سندس تعارف يعني ”سنڌي ادب ۾ نئون موڙ“ ۽ پوءِ ٿو اچي اصل ڪتاب.

تعارف به جڏهن استالن تي آيو، ته بي اختيار وڪامڻ لڳو. هڪ استال وارو، نهايت جهانديده تجربہ ڪار ته حيران ٿي چوڻ لڳو ”ڀائي، آخر هي آهي ڇا، جو هڪڙي ڪتاب جي واکاڻ جو ڪتاب به ماڻهو ڏهه آنا خرچي هٿون هٿ ٻيا کڻيو وڃن.“ کيس سمجهايو ويو ته هيءُ نرو تعارف ناهي، پر سنڌ جي تقريباً چوٽيءَ جي ۲۵ اديبن جون بي ساختہ تحريرون آهن، جن کي ماڻهو ائين ٿا وٺن، جئن ”نقوش“ جي پنڌرهن روپين وارو خطوط نمبر وٺندا هئا!

پر نه فقط هو حيران، بلڪ هر مصنف ۽ پڙهندڙ هيءَ نئين حرڪت، يا سچ پچ ”نئون موڙ“ ۽ ان جي ڪاميابي ڏسي تعجب پيو کائي، ۽ سچ پچ ته صرف ۵ سال اڳ جيڪڏهن ڪو نجومِي شجومي اڳڪٿي ڪري ها، ته عنقريب ڪو اهڙو ڪتاب به سنڌي زبان ۾ ڇپيو جنهن جي تعريفن جو ڪتاب به ڏهه آنا قيمت سان ٿي هزار جي تعداد ۾ هلندو، ته جيڪر کيس ڪو سچو پچو مجنون سڏيو وڃي ها!

سوانحن ته سنڌيءَ ۾ ٻيون به گهڻيون ڇپيل آهن، ۽ ڇپيون، پر اهڙي سوانح، جنهن ۾ موصوف جي تعريف سان گڏ عيبن جي اپٽار به انتهائي کليل عرف اگهاڙن اڪرن ۾ ڪئي وڃي ۽ پوءِ به اها ممدوح سان گڏ مداحن ۽ ناقدن کي وڻندي وڃي، ان کي آخر ”ادب جي نئين موڙ“ کان سواءِ ٻيو ڇا سڏي ٿو سگهجي؟

ماڻهو ٻيا مجنون صاحب کي چون ته ابا تو نه ادبي دنيا ۾ ٿرڻو مچائي ڏنو، هاڻ لک ڪي اهڙا ٻيا ليکڪ پر انهن

مسڪين جهان خان کوسو

[۷/۸۶]

فرمائين ڪي اها خبر ڪانهي، ته هيءَ نڪا سوانح آهي، نڪو  
مضمون، بلڪه:

يه دردِ دل ڪي هجي وه داستان- مضطرب، جسڪو  
ڪي شبنم، ڪي آنسو، ڪي موتي پي ڪهڻ هين!  
پوءِ جئن نه هر قطرو شبنم ۽ نه هر آنسو، موتي بنجي  
سگهندو آهي، تنهن اهڙيون چيزون ڪڏهن به فرماشي  
طرح پيدا ٿي نه سگهنديون آهن- هيءَ ته ڪنهن دل واري  
”ڪٽيائيءَ“ جي رومال کي ”دل“ ”تن جي ٻوڙن“ وارو مثال  
آهي. (هاڻ اهڙيون آکاڻيون لکڻ ويس ته هيءَ به نواءِ سنڌ جي  
”روح رهاڻ“ بنجي ويندي)

پر بلوچ صاحب کان اها ڳالهه بعيد ڪانهي، ته وري  
به ڪو اهڙو ”پور“، نه بلڪه ”پورسو“ چڙهيو ته ڪاگر ڪارا  
ٿي پريس پهچندا ۽ مڙس اسپتال ۾!



## مسكين جهان خان كوسو

”ايء نه مارن ريت، جئن سيٺ مٿائن سون تي!“  
—پٽائي

## ”مسڪين جهان خان کوسو“

ڪرڙوڍ، قد درميانو، جسم جو جانئو، موڪري مائيئي  
منهن تي، سفيد سهڻي چاٻونئي سونهاري، اچي جهڙي ٻوه، مٿو  
اڪثر اگهاڙو، ڪڏهن ڪڏهن سياري ۾ ملن واري برقي  
ٿاڻپ ٽوپي يا اونهاري ۾ ڪجي واري مولانا پاشاني ٽوپي.  
مليشا جا ڪپڙا، سي به ميل ۾ ڪيچ، هڪ دفعو پائڻ کان  
پوءِ سڄ ڪٽي يا ٻچ ڪٽي. پائيهي ڪري سڙي، پنهنجي جان چڏائين  
ته واه، نه ته پيو ٿيو خير. ساڄي ڪلهي تي پٺاڪ ڪتابن ۽  
اخبارن جي، ڪاٻي ڪچ ۾ به ٿي سیر اخبارن جو پلندو ۽ ان  
سان گڏ ”ٻاوريءَ جو گيٽڍو“ هٿ ۾ مس ڪپڙي، ڪڙيون  
ڀڄي، سڀاڻا ٿي ويل سليپرن سان، کيرت کيرت ڪندو، مٽيءَ جي  
اڻ مٽي ڪره اڏائيندو، ٿرين جا ولرن جا ولر پويان لايو، ڪنهن  
آفيس ڏانهن واکيندو ڪو ماڻهو ويندو ڏسو، ته پڪ سمجهو  
اهو مسڪين جهان خان کوسو!

ڪنهن زماني ۾ سارنگي نواز، استاد مرهيات ٻُندو خان،  
مسٽر ذوالفقار علي بخاري وٽ، بمبئي ۾ مهمان ٿي وڃي ٽڪيو.  
بخاري صاحب، ان وقت بمبئي ۾ ريڊيو اسٽيشن جو ڊائريڪٽر  
هو. ڪا مهل ٿي، ته آڏيءَ رات جو بخاري صاحب وٽ سندس  
نوڪر ڀڄندو آيو ۽ اچي اطلاع ڪيائينس، ته استاد پنهنجي



ڪمري ۾ ڪا عورت گهراڻي آهي ۽ ان سان ڏاڍيون راز و نياز  
جون ڳالهيون پيو ڪري. بخاري صاحب وڏي اچرج ۾ اچي  
ويو، ته استاد کي هن پير سني ۽ ۾ اهو شوق ڪيئن جاڳيو، سو به سندس  
بنگلي ۾! اعتبار ٿي نه آيس، سو استاد جي بند ڪمري جي دروازي  
تي، ڪن لڳائي جو ٻڌائين، ته ٺپ ٿي ٿري ويس. استاد ڏاڍي  
پيار ۽ پاپوه سان ٻوڇڪاري چئي رهيو هو، ته ”پياري! ويجهي  
ٿي منهنجي بغل ۾ اچي سمه، تنهنجي ايڏي جدائي آءُ ڪيئن  
برداشت ڪري سگهندس؟“ بخاري صاحب جا ته طاق ٿي لڳي  
ويا. هڪدم کڻي پنهنجي ڪنن جون پاپڙيون هڪڙيائين. سمجه  
۾ نه پيو اچس. ته هن ڀٽي پاڻ کي اڄ ڪيئن باهه لڳي! پر  
وري به خاطري ڪرڻ لاءِ، در جي سرن مان جو کڻي ڏسي  
ته بکير! چاچي عورت، چا جي ڳالهه؟ استاد غريب ته پنهنجي  
پياري سارنگي کي ريتڙي، بغل ۾ ڪري سمهارڻ جي ڪوشش  
ڪري رهيو آهي. خدا شاهد آهي ته بجنسي اها، بلڪ انهيءَ  
کان به چار رتيون ڪسر، مسڪين کي محبت آهي پنهنجي  
پياري ”ٻاوري جي گيڏي“ سان! مسڪين جو اهو گيڏيو  
اڻندي وهندي، گهمندي ڦرندي، سمهندي جاڳندي، مطلب ته  
هر لحظي هر گهڙي، سندس بغل جي زينت بڻبو رهندو آهي. مجال  
آهي جو اهو گيڏيو ڪڏهن پٽ، جو منهن به ڏسي! هميشه  
قرآن شريف وانگر ڪڇ ۾. مسڪين جو چوڻ آهي ته اهو  
”گيڏيو“ گذريل اوڻيهن سالن کان سندس ساٿي آهي. انهيءَ  
مان ائين سمجهجي، ته انهيءَ ”گيڏي“ ۽ پاڪستان جي عمر  
طبعي ۾، ڪو ڏينهن اڌ جو فرق هجي ته هجي، باقي ظهور ڀر نور  
ٻنهي جو ساڳئي سال ۾ ٿيل ڏسجي ٿو. مسلمانن کي پاڪستان  
مليو ۽ مسڪين کي ”گيڏيو“. اڳ ته رنگ الائي ڪهڙو  
هوس، پر مسڪين جا هٿ لڳي لڳي، هاڻي ته گيڏيو بلڪل  
ڪارو ڪيٽ ٿي ويو آهي. هن کان پوءِ هلي ڪهڙو رنگ ٿو  
پڪڙي، ان جي خبر الله کي.

”ٻاوري جو گيڏيو“ هڪ عام سنڌي جي سمجهه کان وڌي شئي آهي. هي ”ٿاريلي“ ٻولي جا لفظ سمجهڻ لاءِ هڪ غير ٿريءَ کي، وڏيون ڪاوشون ڪيڏيون پونديون ۽ ڪي وڏا ڏاکڻا ڏسڻا پوندا. محترم ڊاڪٽر نبي بخش خان بلوچ جي مرتب ڪيل سنڌي لغت ۾ هن معاملي ۾ ڪا مدد نه ڪئي، ته پوءِ حيدرآباد ۾، محترم محمد عثمان ڏيپلائي جي در تي جڻيون ۽ گسائڻيون پونديون. پر، اسين پڙهندڙن کي وڌيڪ آجھن ۽ انتظار کان بچائڻ لاءِ ظاهر ٿا ڪريون، ته ”ٻاوري“ ٿر ۾ هڪ وڻ آهي ۽ ”گيڏيو“ ٿري ”لڪڻ“ کي چوندا آهن.

مسڪين جو گيڏيو نه لڪڻ آهي، نه لٺ. ظاهري طور ته ڪنهن به ڪم جو ڪونه ٿو ڏسڻ ۾ اچي. نه ان کي لٺ چئي سگهجي ٿو، جنهن سان ڪو جيت جانور ماري سگهجي يا ڪٿي سنت نبوي ادا ڪرڻ خاطر ڪٽجي، ڇاڪاڻ جو قد ۾ لٺ جي اڌ جيڏو به ڪونهي، ۽ نه وري معمولي لڪڻ جاڻي فرائض انجام ڏيئي سگهي ٿو. اٽڪل ٽي فوٽ ڊگهي هن ”گيڏي“ ۾، معشوق جي ڪمر وانگر، ڪيترائي ته وڙ آهن ۽ گردش ايام جي سخت صدمن کان بچائڻ لاءِ، مسڪين ان کي، هيستائين آڻ پيٽلي ۽ هڪ لوهي پٽ به هڻايا آهن ۽ جڏهن به، جنهن به هنڌان، ”گيڏي“ جي ضعيفي معلوم ٿيس ٿي ته هڪدم هڪ پٽ جو اضافو ڪري ٿو. ڏسڻ ۾ ته ائين پيو اچي، ته اهي حال آهن، ته اهو ڏينهن ڏور ڪونهي، جڏهن اصلي ”گيڏيو“ ته پڇي پري غائب ٿي ويندو، باقي رڳو پٽن جو ”گيڏيو“ وڃي مسڪين جي بغل ۾ رهندو.

حقيقت هيءَ آهي، ته مسڪين جي انهيءَ ”گيڏي“ لاءِ ايڏي محبت جو راز، هاڻي بلڪل پٽرو ٿي پيو آهي. انهيءَ محبت جي راز پٺيان، تاريخ به آهي ته جاگرافي به، تهذيب ۽

تمدن به آهن، ته حب الوطني جا پرجوش جذبا به ۽ سڀ کان وڏي ڳالهه، ته درويشي دعائن جا داستان ۽ عقيدتمندي جا اظهار پڻ آهن. ويچارا ٿري، ٿر کان ٻاهرئين هر شهر يا ايراضي کي ”پرديس“ سمجهندا آهن، پوءِ پل اهو شهر ٿرپارڪر ضلعي ۾ چو نه کڻي هجي. هندستان جي ورهاڱي کان اڳ، جڏهن ٿريا ڊگها سودي گجرات وڃي وڪڻندا هئا، مسڪين کي، ڇاڪاڻ ته ٿر لاءِ بي انتها محبت آهي، تنهن ڪري پاڻ سان هروقت ”ديس پرديس“ ۾ به ٿر جي ڪا نشاني رکڻ چاهي ٿو. ظاهر آهي ته انهيءَ ڏنگڙي ”گيڏي“ کان وڌيڪ ڪا هاڪي ۽ کڻ ۾ سولي، بي ڪا نشاني نٿي ٿئي سگهي، ۽ وري ”گيڏيو“ مليل به آهي کيس، سوپاري تڙ جي هڪ بزرگ ببيءَ وٽان دعا طور ان کي پلا مسڪين، ڪٿي ٿو پاڻ کان پري ڪري؟ مسڪين کي اميد آهي، ته سندس سؤ سال پورا ٿيڻ تي، اهو گيڏيو سندس فاني جسم سان گڏو گڏ سپردِ خاک ٿيندو. اسين به ڪٿي چئون ٿا آمين! - بلڪ نه آمين!!

”کوسو“ ۽ ”مسڪين“؟! ڪوڙوئي ڪونه ٿو لڳي. کوسو، پئسي پنجهڙ ۾ ڪٿي مسڪين به هجي، پر طبيعت جو مسڪين ڪڏهن به نٿو ٿي سگهي. کوسو، ڪٺل ته به خان آهي، جتي نه آهي ته به جوان آهي. گهر ۾ پل، ٽي ڏينهن دانگي به نه چڙهي هجيس، پر ٻاهر کوسو، اهڙي مخرج سان ڳالهائيندو ۽ آها ڏيکاري ڏيندو، جو اڳلو سمجهندو، ته مڙس ڪو لڪ تي مٿو ڏوئي آيو آهي. ”کوسو“ ۽ ”مسڪين“ به متضاد شيون آهن. ”مسڪين“ جو لفظ هڪ سخت طبع ۽ اڪثر مزاج کوسي لاءِ ته هڪ روايتي ”گار“ آهي.

مگر قدرت جو هيءُ هڪ عجيب ڪرشمو آهي، ته مسڪين جهان خان کوسي ۾، انهن پنهنجن خاصيتن جو هڪ

مسڪين جهان خان کوسي

[۹۲]



حسين امتزاج موجود آهي. مسڪين، نه رڳو هڪ درويش صورت ۽ درويش سيرت بزرگ آهي، مگر هڪ بلند اخلاق ۽ نڊر بلوچ پڻ آهي. الاجي ڪهڙي دل ۾ آيس، جو ڪٿي جوانيءَ کان ئي پاڻ کي ”مسڪين“ سڏائڻ شروع ڪيائين. اهو نالو سندس صورت ۽ ڪردار سان اهڙو ته ٺهڪي آيو، جو اڄ کيس ”مسڪين“ جي نالي سان گهڻا ۽ جهان خان جي نالي سان بلڪل ٿورا سڃاڻن. ”مسڪين“ جي لفظ ۾، جهان خان لاءِ الاجي ڪهڙي جاذبيت آهي، جو پنهنجي محبوب ٿر ۽ ٿرين کي به، هميشه ”مسڪين ٿر“ ۽ ”مسڪين ٿريا“ جي نمائڻ نالن سان سڏيندو آهي.

واضح رهي، ته مسڪين ۽ راقم الحروف جو گهڻ ساڳيو آهي. اسان جي گهڻ سامي ويري تعلقه ننگر پارڪر جي باشندن جا به ڏندا مشهور آهن، ۽ آهن به ٻئي ڏندا مڙساڻا. هڪ پوليس ۾ نوڪري ۽ ٻيو چوري. ڪو آڙيو ٿڙيو مون پارو مختيارڪار آهي، يا انور علي خان جهڙو ماستر، باقي سواءِ ڪن ٿورن جي، ٻيا سڀ انهن مڙسيءَ وارن ڏندن ۾ مشغول آهن. نوڪري ته پوليس، ٻيءَ کي نڪو سڃاڻن، نڪا ڪا اهميت ئي ڏين. حتمي ڪم منهنجي گهر جون وڏيون مايون به، جڏهن منهنجي بدلي مختيارڪار جي حيثيت ۾ ڪنهن تعلقي ۾ ٿيندي هئي، ته پڇنديون هيون ته ”ابا توکي ڪهڙو ”ٿاڻو“ مليو آهي؟“ يا، جڏهن آءٌ ايل ايل بي امتحان لاءِ، گڄ رات تائين پيو پڙهندو هوس، ته ماءُ ماسيون چونديون هيون، ته ”ابا ڇو ٿو اجايو نور نچوئين، توکي ڪهڙو ”پونو پاس“ ڪرڻو آهي.“ (اڳ صوبيداري لاءِ، پوني ناسڪ ٽريننگ وٺي پوندي هئي) هڪڙي مائيءَ ته حد ڪري ڇڏي! هڪڙي گهر منهن ڪاڻ (فاتحه خواني) ڪرڻ ويس، پوڙهيءَ پڇيو ته ”ابا! توکي نوڪري ڪهڙي؟“ چيومانس مختيارڪاري. ورائي پڇيائين ته ”ڪو جمعداري جو



به هوانو اٿيئي؟“ چيومانس ”امان رک الله تي.“ سو ڳالهه ڪرڻ جو مقصد اهو هو، ته ڳوٺ وارن اڳيان وڏي ۾ وڏي نوڪري آهي، ته آها صوبيداري. ٻيون سڀ نوڪريون هيچ بلڪه نيچ. سڄي ڳوٺ ۾ آهو ڪو گهر نياڳو هوندو جتهن جا به ٿي پاتي پوليس جي نوڪري ۾ نه هوندا. اڄ به الله جي مهربانيءَ سان ڳوٺ جا ڪافي تعداد ۾ ماڻهو سپاهي کان وٺي صوبيداري عهدن تي فائز آهن ۽ ڪيترائي پينشنر پوليس جا پنهنجي حياتيءَ جا پويان پساه پورا ڪري رهيا آهن.

خاص ڏسڻ وٽان ته اهو نظارو آهي، جڏهن ”پنشنري“ پريامزس، چيلهن کي سندرا ٻڌي، وڏيون ڏانگهون هٿن ۾ کڻي سامي ويري ۽ بي ست راڄي مان، قافلي جي صورت ۾ ڪٽڪ ٺاهي، پينشن وٺڻ لاءِ ننگر پارڪر ڏانهن نڪرندا آهن. ننگر پارڪر جي تعلقه آفيس ۾ پينشن وٺڻ لاءِ هڪ ئي ڏينهن مقرر آهي، تنهنڪري جملي جماعت هڪ ئي ڏينهن گڏ نڪرندي آهي. پوڙها هڏ، جڏا جسم، ڪنن گهرا، نظرن جي نور کان محروم ويچارا رئيس، مرضيل ٻڏن تي، سڄن سارن ويهن ڪوهن جو سڄ جو سفر، ڪاٿين سو ڪيئن ڪاٿين؟ وچ ۾ وري پوين تو ”ڪاڙڪي“ جو قهري رڻ، رڳو رڻو ۽ رڄ، سو ڪٿي ته ڪيئن ڪٿي؟! پوءِ ته سائين ڳالهون ڪندا پنهنجي پوليسي ايام ڪاري جون. ڳالهون ڇا هونديون، رڳو ٻڌ چوڙ، وٽ پڪڙ، موچڙو مڙسي. انهن ڳالهين ۾ سندن قانون داني ۽ آٽڪل سٽڪل جون حرفتون به هونديون ته بهادريءَ جا ڪارناما پڻ هوندا، صوبيدارن جي ساٿ ڏيڻ جا احوال به هوندا ته ”ڪماني صاحب“ جون ڪاوڙون پڻ هونديون، گڏ سٽيفڪٽ (سرٽيفڪيٽ) جا تعداد پڻ ڳڻايا، ته انعامن ۽ آفرين نامن جا احوال پڻ هوندا، ڏوهن جي پيداواري به هوندي، ته ڪيسن جي سربراهي پڻ هوندي، چورن کان سڄي ڪرائڻ جا ٺيٽ مسلمانن طريقا به

مسڪين جهان خان کوسو

[۹۴

هوندا، ته ۱۶۴ جي باس ڏيارڻ لاءِ ڪلعي جي ڪوڙن قسمن جا ڪٽڪا پڻ هوندا، زميندارن کي زير ڪرڻ جا داستان پڻ هوندا، ته ڪانگريسین سان ڪُڪرم ڪرڻ جا ڪارناما پڻ هوندا. مطلب ته هر ڪنهن جانچ جو سڄو سربستو احوال ”فس رهوت“ (فرست رپورٽ) کان شروع ٿئي، پيرا ڪڍڻ، جهاڙو وٺڻ، شاهدن کان پڇاڻ ڪرڻ، مشيرنامن، دانستنمن کان ٿيندو، ”قلمن“ ۾ چٽون چوٽون مليل رقم جي آڌار موجب ڏيکاريندو، وڃي رجوعات تائين پهچندو ۽ انهي وچ ۾ رئيس جو مرضيل منڊو گهوڙو، جيڪڏهن ٿاپو ڪاٺي ڪٿي لڏ لاهي، پڙ ڪڍي بهي رهيو ۽ رئيس کي روڻ ۾ رولڻ جي ڪوشش ڪيائين، ته هڪدم کيس سرڪاري ”سرخو“ گهوڙو ياد اچي ويندو، جيڪو بقول سندس، لانگ ورائڻ سان ئي گولي ٿي چٽندو هو ۽ هوا سان ڳالهون ڪندو هلندو هو. ۽ جيڪڏهن ڪنهن هنڌ، پنهنجن جي ماني جي مهل اچي ٿي ۽ همراهن جا گهوڙن چڙهڻي آندا ڪلوس ڪلوس ڪرڻ لڳا، ته کين نوڪريءَ جي ڏينهن وارا ٻوڙ پلاهه دل تي تري ايندا. هڪڙو ٻئي کي رڙ ڪري ٻروچڪي ڳري آواز ۽ جمعداري لهجي ۾ ڳالهه ڪندو ته:

”سائين کي چوان....حقيقت ڪري... مگر جيڪي سو (اهي لفظ تڪيه ڪلامي طور الف لام مير جي عيوض ڪم آڻيندا آهن)... فلاڻو خان ٿو ٻڌي! ڦلهڙين ٿاڻي تي انچارج هجان، رپورٽ ٿي ته هڪڙو شرڻ جو چوڪرو راند ڪندي ”دوسي“ واهه ۾ ٻڏي مئو. دانست نامون ٺاهڻ لاءِ، فلاڻي خان سوار سان سرزمين تي شام جو پهتس. وڃي ڏسون ڇا، ته رڻين آهيريڻ راڙهو راڙهه لڳي پيئي آهي! اسان به بچڙا ٻوٽ ڪري تڏي تي ويهي رهياسين. اتي اچي سڄ لٿو، هي اڃا روج راڙي ۾ لڳا پيا هجن. مون ڏٺو ته ٻيلي، هي حالت رهي، ته اسين ۽

اسان جا گهوڙا اڃ رات لنگهڻا رهنداسين. توکي خبر آهي  
 فلاڻا خان، ته گيه جهڙي نرم ۽ لذت ڀي ڪا شئي ڪانهي،  
 پر سائين اهو به سڏي ۽ آگر تي ڪونه چڙهي. سو ڏنم ته  
 چڱمڙسي ۾ ٿا بک مرون. سو ادي کي چوان، وٺي ڏرڙيون  
 ڪير ته چوڪرو ٻڌو نه آهي، مگر ٻوڙيو ويو آهي ۽ هاڻي  
 آءُ پنهنجي جانچ ٿو شروع ڪريان. بس، پوءِ ته سائين گيسيءَ  
 جو ٺڪا پيو پوي، پوتيون پلانڊ، نياڻيون قرآن، سڀ آئي  
 ڪنا ڪيائون. گهوڙن اسان وارن کي، ٿي ٿي دفعا  
 توبرا پري پيا چاڙهين. اسان جي لاءِ آڻوگي آره جيڏي پٺ  
 آرڙائي دسي ڪئي ڪيائون. ٻوڙ مانپون هڪڙي پاسي، ته  
 پلاءِ زردا ٻئي پاسي، ته سائين کي چوان... ڪير ڏونري جون  
 چاڏيون ٿين پاسي. بس سائين، ڪاڻي ("ئي") تي زور ڏيئي  
 ڊگهو ڪندي) ڪئي چڙه ڪياسين. (وات ۾ پاڻي پر جي اچي،  
 تنهن کي گيت ڏيئي) پلا پلا فلاڻا خان! آهي به ڪي  
 وخت هئا؟!"

اهڙي طرح ٻوڙ پلاهن جون ڳالهون ڪري گيتون  
 ڏيندا، ڊڊن کي ڪي ڪار ڪندا، مڙس ايمان جي سلامتيءَ  
 سان "ڪاڙڪيءَ جي رڻ" کي خيرن سان ڪڍيو اچيو پار  
 پون. اسان جي ڀر واري ڳوٺ "وَمڙي" جي چرچائي چانڊين  
 جو چوڻ آهي، ته ڪاڙڪي جي رڻ مٿان، ڪيڏي مهل  
 جيڪڏهن ڳاڙهي ڳاڻن واريون ڳچ ڳجهون لوندليون ڏسو،  
 ته پڪ سمجهو ته ڪو پينشنري ڀريو مڙس پنهنجا پساه پورا ڪري،  
 حورن جي حوالي ٿيل آهي.

خير، اها ته ائين ڳالهه مان ڳالهه نڪري آئي. چوڻ جو  
 مقصد صرف هيءُ هو، ته اسان جي ڳوٺ ۾، پوليس وارا به  
 آهن ته چور به. مثل مشهور آهي ته لوه لوه کي ڪاٽيندو

مسڪين جهان خان ڪوسو



آهي؛ پوئيس چورن جي دشمن؛ پر اسان جي گھوٽ ۾، لوه،  
 لوه سان گڏجي، اٽلو ”رڪ“ ٿي پيو آهي. ائين بلڪل نه  
 آهي، ته ڪو پوليس وارا، چورن جا ساڻاريدار آهن يا چوريءَ  
 جو مال کائيندڙ آهن؛ مگر اها هڪ حقيقت آهي، ته ٻئي  
 ڌريون، پنهنجي پيشي جي لحاظ کان، بلڪل سخت جان ۽  
 سخت مزاج واقع آهن؛ تنهن ڪري گھوٽ جو ماحول، هميشه  
 رڪ وانگر، سخت ٻئي رهيو آهي. خدا ترسي ۽ غريب نوازي،  
 جيڪا اهڙي ماحول ۾ عموماً هوندي، ان جي بيان جي  
 ضرورت ڪانهي.

گھوٽ اسان واري ۾، سنه ۱۹۲۹ کان وٺي، باقاعدي  
 سنڌي اسڪول آهي. پر خدا تڻو ڀلائي، ته اڄ ڏينهن تائين،  
 ان اسڪول مان، ڪو ٻروچڪو ٻار، ڪاميٽي پاس ڪري  
 ڪونه نڪتو. هرڪو چار پنج درجا پڙهيو، وڃيو ويچارو پنهنجي  
 ڌنڌڙي، پوليس جي نوڪري يا چورڙي کي لڳي. مجال آهي  
 ماستر جي، جو ٻروچڪي ٻار تي، هٿ ڪڍي سنئون به ڪري،  
 چوڪري جي ناني يا ڏاڏي، لت ڪڍي، ڪڙڪندي وڃي ماستر  
 جي ڪنڌ تي. هوڏانهن ماستر ويچارو، لڙڪڻ جا لوڳها پيو  
 ڄاڇيندو؛ ڀڄڻ جي ڀڳي ڪانه پئي ٿيندس، ته ايتري ۾ پوڙهي،  
 پريان کان ئي، پاراٽا ڏيندي چونديس ته ”اڙي ماستر، تنهنجي  
 ڏرگڙي ڪيٽي آهي يا جاءِ آئيئي؟! ماري، سُرَت ۾ ته آهين يا  
 هونسل خطا ٿيا آئيئي؟ هونش ٺرڪائي ڪر، متان مٿو نه وڃئي!  
 منهنجي معشوم کي، ماري ماري، فنا ڪري وڌو اٿئي؛ ڪو  
 نڌڪو ڏنو اٿئي ڇا؟ تون ئي هڪڙو مارڻو ماستر ساماڻو آهين  
 يا ٻيا به آهن ڪي ملڪ ۾؟ تون آهين ڪير ۽ ڪاڇين  
 ڇا سان؟ ٻيلي! الله جو حذر ٿي ڪريان، نه ته تون ٻوٽي،  
 ماري وڃين منهنجي معشوم کي؟! ڪونهي پڙهائڻو چوڪرو  
 مون کي-بس! ڪڍي ڇڏينس نالو اشڪول مان! هن جا ابا

ڏاڏا به پوليس جا ٻڌا ڪٿي ڪٿي، مري ويا. اهو ٻڌو، هن کان به ڪونه ٿو وڃي! سو عرض ٿي ڪيم ته انهيءَ گهٽ جو باشندو، جيڪڏهن خدانخواستہ، ڪجهه وڌيڪ ڪٿي پڙهيو به هوندو، ته به انهيءَ گهٽ کان ٻاهر رهي پڙهيو هوندو. باقي ”سامي ويري“ سڳوري جو ماحول، انهيءَ کان وڌيڪ پڙهڻ جي، ڪنهن کي به اجازت نٿو ڏئي.

شاه صاحب فرمايو آهي ته:

روزا، نمازون، اِيءَ پڻ چڱو ڪم،  
 او ڪو ٻيو فهم، جنهن سان پسجي پرينءَ کي.

شايد، انهيءَ ئي بيت جو اثر آهي، جو ٻروچ، هروڀرو، نماز روزي کي گهڻو ڪونه وڃڻ. سچ آهي، ڏاڍي جي شئي کي ڪير هٿ لائي؟ مڙسن جون منزلون، اڃا به ڪي اڳيڙيون آهن. ٻڌو اٿئون ته انهيءَ ”ٻئي فهم“ جي ڳولا ۾، سرگردان آهن. ڪڏهن نه ڪڏهن، اهو به ملي ويندو. ٻيو ڪٿي پويان پيا اٿس. ٻيرو، ٻروچ کان، پڪيءَ جو به نه وڃي؛ سو اهو ”فهم“، ڪهڙي ڏاڙهي آهي؟! روءِ ۽ نماز، جيڪڏهن ڪو گهٽ ۾، ادا به ڪري ٿو، ته به پنهنجي گهر ۾، جنهن لاءِ گهٽ ۾، مسجد جي ضرورت، ڪڏهن به محسوس نه ڪئي ويئي آهي. گهٽ ۾، گهر به گهاٽا آهن ۽ آهن به چڱي کاتي پيتي ۽ نوڪريءَ وارن ماڻهن جا، پر ٻروچن جو اهو به هڪ رڪارڊ آهي ته سؤ سالن کان وٺي، پڪي يا ڪچي ته درڪنار، ڪڏهن ڪڪائين مسجد به گهٽ ۾ نه ٺهي آهي. شايد، انگريزن به، اهي عادتون ڏسي، ٻروچن کي پوليس لاءِ پسند ڪيو، ته ڪم از ڪم آهي، مذهبي ديوانه (Fanatic) ڪونه آهن. خرچ ڪرڻ جا، ٻروچن وٽ، ٻيا به گهڻيئي ڪم آهن - شاديون، طهورون آهن، جن ۾ مڙسن جو نالو به ٿئي ۽ دنيا به واه واه ڪري، يا مثل ماڻهن جا ”ٻاراها“ آهن، ته متان ڪو طعنو

ڏيئي نه وجهي ته ”جبل جيڏا رئيس، ڪارن هيٺان لڪل رهجي ويا.“ باقي مسجد ٺهرائڻ مان آخر ڪنهن کي فائدو؟... وڌ ۾ وڌ، هڪڙي ملان جو ڪٿي روزگار ڪٿي، سو اهڙا خير جا ڪم، رئيس پيا به گهڻي پيا ڪن. ”الله وات جي ماني“ روز مثل عزيز جي نالي ڪري ڏيندا آهن. ”غوث جو روت“ به، ڪڏهن ڪڏهن ڪيندا آهن. شئي ڪا گم ٿي وڃين ته ”شاه پنجهي جو لولو“ به باسيندا آهن. حشر جي ڏينهن، انگاس جي چوڌاري، پتي پتي، مڙس ساڻا به ٿي پوندا آهن. باقي ”مسلمانيءَ“ ۾، وڌيڪ ڇا گهرجي؟! اڳي، ڪنهن زماني ۾ حافظ لعل بخش مرحوم، عيد يا جنازي نماز پڙهائيندو هو يا مئي جي مانيءَ تي درود خطمو ڏيندو هو؛ پر ان جي گذرڻ بعد، ڳوٺ ۾، اهڙو ڪو ماڻهو ڪونهي، جو ڪنهن تازي چاول ٻار جي ڪن ۾، ٻه اکر ٻانگ جا ڪٿي ٻڌائي. هاڻي، نڪاح پڙهائڻ يا جنازي نماز لاءِ به ملان، پروارن سمات قوم جي ڳوٺن مان گهرائڻو آهي ۽ جيسين ملان اتان اچي اچي، تيسين مُردو، پل پيو هن دنيا جون هوائون ڪاڻي!

مسجد کان، پروچن ڪي، الاجي ڇو ”چڙ“ آهي؟ ان لاءِ، وڏيءَ کوجنا جي ضرورت آهي. ڪم از ڪم مون ڪي، ايتري ته خبر آهي، ته منهنجو هڪ ڇاڇو، پوليس وارو هو ۽ پيو ڇاڇو ملان. اهو پوليس وارو ڇاڇو، ڪڏهن به سندس ملان پاءُ ڪي، پنهنجي ويڙهي اندر، نماز پڙهڻ نه ڏيندو هو. چونڊو هوس ته ٻاهر وڃي، ميدان ۾ نماز پڙهم. گهر ۾ نماز پڙهي، ”گهر، مسيت ڪرڻو اٿي ڇا؟!“ مرحوم، انهيءَ اعتقاد تي، ايڏو ته سختيءَ سان پابند هو، جو اٺ ڪي به، پنهنجي گهر اڳيان، ويهڻ نه ڏيندو هو. چونڊو هو ته ”اٺ به، اوندڙا ڳوڏا ڪري، نماز واريءَ حالت ۾ ويهي ٿو، ڪٿي ڪري نه“ گهر مسيت!“ گهر ”مسيت“ ٿيڻ معنيٰ، گهر جو آلهوتلهو ناس



ٿيڻ، گهر ۾، باقي وڃي رهي ٿڌو ۽ ڏيئو، ٻيو مينو نالو الله جو! سو شايد، هن گهوٽ ۾ به مسجد، انهيءَ ڪري نه ٺهرائي ويئي آهي ته متان، ڪٿي گهوٽ ٿي نه ٿئي ”مسڪين!“

مقصد انهيءَ سڄي قصي ڪرڻ جو اهو هو، ته جنهن گهوٽ جو ماحول اهو هجي، جنهن ۾ هڪڙا چور، ٻيا شهزور ۽ ٿيان وري مذهب کان منهن موڙ ماڻهو عام هجن، ان گهوٽ مان، ”مسڪين جهان خان“ جهڙي خدا ترس، خليف ۽ خادم خلق جو پيدا ٿيڻ، قدرت جو هڪ وڏو ڪرشمو آهي.

مسڪين جي ”مسڪينيءَ“ تي ڪجهه لکڻ کان اڳ ۾ ضروري آهي، ته سندس حسب نسب تي پڻ، ڪجهه روشني وڌي وڃي، متان ”مسڪين“ کي، ڪو بُڪي پيٽ ۽ اگهاڙي انگ وارو، ننگ ٽڙنگ فقير نه سمجهيو وڃي. ”مسڪين“، هڪ اعليٰ ۽ بهادر بلوچ خاندان جو چشم و چراغ آهي، جنهن خاندان، سنڌ ۽ مارواڙ جي هڪ وڏي علائقي تي، ميرن جي بادشاهيءَ تحت، سوين سالن تائين حڪومت ڪئي. هتي اسين، ”مسڪين“ جي پڙ ڏاڏي، خان بهادر رئيس سردار خان مرحوم جي، برطانيه حڪومت کي، سندس جاگير قائم رکڻ لاءِ ڪيل درخواست، مورخ ۶- جولاءِ ۱۸۹۶ع جو هڪ ننڍڙو اختصار پيش ڪريون ٿا:-

”اسين ماڻهو، اڳي، حڪومت ڪلهوڙن صاحبن جي کان، سنڌ ملڪ ۾ ويٺا هئاسون. سو سنڌ ملڪ ۾، اسان ماڻهن کي، جاگيرون هيون. آخر، پوين ڪلهوڙن صاحبن سان تڪرار ٿيو ۽ اسان، سنڌ ملڪ ڇڏي، مارواڙ جي ملڪ ۾ وڃي رهڻ ڪيو. جڏهن ڪلهوڙن جي حڪومت بس ٿي ۽ ميرن صاحبن جي حڪومت ٿي، تڏهن اسان ماڻهن کي، جاگيرون هيون ۽ هن ملڪ مارواڙ ۾، ڦرمار گهڻي هوندي هئي؛ مگر اسان زور سان، هر هڪ

هيٺيان علائقا هٽ ڪيا، جو سُونڊري، گڙهو ننگر،  
 ڇهوٽڻ، سيراھو، باھڙميڙ، ٿوريمنون، پاڏلي، شيوڪوٽڙيو،  
 گنگاسرو - اهي سڀ علائقا، جي مالائي علائقي ۾،  
 سرڪار جي هٽ ۾ آهن، سي اسان کوسن جي هٽ  
 ۾ هئا. مارواڙ جي ملڪ، ضلع جوڌپور مان ۽ ٿر مان،  
 ضلع ننگر ۽ ضلع ڇاڇري ۽ ويراواه مان چاليهه ٽڙ،  
 اصل جا اسان جي قبضي هئا... ڦرمار جيڪي ڪندا  
 هئا، انهن کان، وينن کي بچايو آياسين. مالڪ، زمين  
 جي قبضي جا، اسين هٽائين، مگر وينل جيڪي هئا،  
 انهن جي پيدائش جو آڌوآڌ، اسين ڪندڙ هٽائين،  
 بلڪه مٿين زمين کان سواءِ، تخت آباد واري علائقي  
 جي زمين، خلاصي اسان جي هٽ هيٺ ۽ قبضي ۾  
 هئي، جنهن جي پيدائش سموري، اسين متصرف ٿيندا  
 هئاسين. اها زمين، انگريز سرڪار، جوڌپور جي دنگ  
 ۾ ڏني آهي، جا اها زمين، تخت آباد واري جي پيدائش،  
 اسان چئن پيڙهين تائين ڪنئين ۽ کاڌي آهي.

درخواست ۾، اهو پڻ ڄاڻايل آهي ته درخواست ڪندڙ،  
 رئيس سردار خان جي والد، شهيد شادي خان، ”ڇهوٽڻ“ جبل  
 ۾، انگريزي فوج جي ميجر رائٽ سان ۽ پٽ الهداد خان،  
 ”آرٽي“ ڳوٺ نزديڪ، ميجر جئڪسن سان، پنهنجي کوسن جي  
 فوج سان، سخت مقابلا، انهيءَ ڪري ڪيا، جو انگريزن،  
 کين، هٿيار ڦٽا ڪري، پيش پوڻ جي آڇ ڪئي، مگر کوسن  
 جي غيرت، اهو گوارا نه ڪيو، تنهن ڪري انهن مقابلا ۾،  
 کوسن خواه انگريزي فوجن جو، ڪافي جاني نقصان ٿيو ۽  
 شادي خان ۽ الهداد خان، ٻئي شهيد ٿي ويا. انگريزن، کوسن  
 کي، ڏاڍا مڙس سمجهي، هڪ خاص پوليس، ۱۲۵ ماڻهن جي، تيار  
 ڪئي، جيڪا ”کوسو پوليس“ جي نالي سان مشهور ٿي، جنهن

جا مهندار، رئيس عزت خان ۽ سندس ڀاءُ، رئيس سردار خان  
(درخواست ڪندڙ) هئا.

”مسڪين“ ۽ اسان جي وڏن متعلق، ڪئپٽن سٽيني  
نيپئر ريڪس (Capt: Stanley Napier Raikes)، ٿرپارڪر جو  
پهريون ميجسٽريٽ، ۱۸۵۶ع ۾ ڇپيل، پنهنجي مشهور ڪتاب،  
”Memoirs on the Thurr and Parker“ ۾ لکي ٿو ته:

“Next in importance is the Khosa tribe, which is deserving of a few remarks, as it exercised a great influence on the fortunes of the Thurr, as also of the neighbouring province of Kutch. The Khosas are Mohammedans, they immigrated to Sind with the Kalhoras, and on the fall of that dynasty in A. D. 1782, left Sind proper, when a portion of the tribe distributed itself about the Desert between Marwar and the Valley of the Indus. They are a fine, robust, martial race, inured to fatigue, exposure, and scanty living, brave and enterprising when roused to action, but improvident and slothful when not excited. The Desert was Just the place for their qualities to shine in”.

ترجمو: ٻي مشهور قوم ”کوسا“ آهن، جن لاءِ ڪي ريمارڪ  
ڏيڻ لازمي آهن، ڇاڪاڻ جو انهيءَ قوم جو، ٿر ۽ اُن  
جي ڀر واري صوبي ڪڇ جي قسمت تي، وڏو اثر  
رهيو. ”کوسا“ مسلمان آهن ۽ اُهي سنڌ ۾، ڪلهوڙن  
سان گڏ آيا ۽ ڪلهوڙن جي حڪومت، سال ۱۷۸۲ع  
۾ ختم ٿيڻ تي، کوسن سنڌ ڇڏي ۽ انهن مان هڪ  
حصي، هاڻ ڪي مارواڙ ۽ سنڌو ماڻهيءَ جي وچين صحرا  
۾ پکيڙي ڇڏيو. اُهي سهڻا جوان، پهلوان ۽ جنگجو  
قوم آهن. سخت جان، تتي ٿڌيءَ کان بي نياز، گهٽ  
گذران تي راضي رهڻ جا عادي آهن. بهادر آهن ۽  
جڏهن برسرِ عمل ٿيندا آهن، ته بهادريءَ جا بهترين

مسڪين جهان خان کوسو

[۱۰۲]



جوهري ڏيکاريندا آهن؛ مگر جيڪڏهن کين آڪسايو نه وڃي، ته پوءِ سست ۽ بي فڪر رهندا آهن. دراصل، ٿر ٿي، اهڙو مناسب علائقو هو، جنهن ۾ هو، پنهنجون خداداد قوتون ڏيکاري، خوب چمڪيا. (پٿرا ۲۴).

ريڪس صاحب، وڌيڪ وضاحت ڪندي، ساڳئي ڪتاب ۾ لکي ٿو ته:-

“For generations, they looked to saddle and the sword as their means of livelihood. So long as their old masters, the Kalhoras, swayed the destinies of Sind, and continued to pay them, they served them faithfully; but being now without employment or the means of living, and having nothing to expect from the Talpurs, who had raised themselves to power on the fall of the Kalhoras, they betook themselves to the Desert, where without manual labour, to which they were unaccustomed, they gained a livelihood by associating themselves with the local Chiefs and when the worst came to worst, by helping themselves forcibly, in true Oriental fashion, to a share of others property. The sequel has shown the skill and enterprise with which they availed themselves of the advantages of their new field of action, and how they levied contributions or black mail to the gates of Bhooj in one direction, to the walls of Radhanpur in another, and to the vicinity of Ahmedabad in a third”.

ترجمو: ڪيترن ئي نسلن کان وٺي، سندن (کوسن جو) ذريعه معاش، گهوڙو ۽ تلوار رهيو آهي. جيستائين سندن پراڻا حاڪم، ڪلهوڙا، سنڌ تي برسرِ اقتدار رهيا ۽ کين ڪارائيندا رهيا، تيستائين کوسن، انهن جي خدمت، ايمانداريءَ سان پئي ڪئي؛ پر هاڻي، جڏهن ڪم هنن کي ڪوبه ذريعه معاش ڪونهي ۽ ٽالپرن کان به، جن پاڻ کي، ڪلهوڙن جي زوال تي، اقتدار ۾ آندو،

ڪجهه به کين ملڻ جي اميد ڪانهي، تڏهن هنن پاڻ  
 کي، ٿر جي صحرا ۾ ڦهلائي ڇڏيو، جتي ڪوبه  
 جسماني پورهيو ڪرڻ کان سواءِ، جنهن جا هُو،  
 ڪڏهن به عادي نه رهيا، مقامي سردارن سان ساٿ  
 ڏيئي رهڻ لڳا ۽ وري، جڏهن حالتون بد کان بدتر  
 ٿيڻ لڳيون، تڏهن وري هو، صحيح مشرقي طريقي  
 موجب، ٻين جي ملڪيتن مان، پنهنجي لاءِ زوريءَ  
 حصو وصول ڪندا رهيا ۽ انهيءَ طريقي رائج ڪرڻ  
 لاءِ، هنن، وڏي مهم جوڻي ۽ مهارت کان ڪم ورتو  
 ۽ سندن مڙهيل ڍل ۽ ڏهڪاءُ، ايتري قدر ته وڌيل هو،  
 جو انهن، هڪ طرف ”پنج“ جي دروازن کي پئي  
 ڪڙڪايو، ته ٻئي طرف ”راڻ پور“ جي ديوارن سان  
 پئي ٽڪرايو ته ٽئين طرف ”احمد آباد“ جي قرب و جوار  
 ۾ پئي ٻڌا ويا. (پٿرا ۲۵)

ڪوسن جون وڌيڪ خصلتون ٻڌائيندي، ريڪس صاحب  
 لکي ٿو ته:-

... They were too ignorant, self willed, independent and hot-headed to be driven, and if roughly handled, would at once have betaken to their saddles, and trusted to the Desert and luck for a livelihood, and yet they had many good and valuable qualities for police men. Constant fatigue and privation was what they had been used to from their childhood, while their local knowledge extended to every path amongst the sand hills of the Desert, and pretty nearly to every inhabitant thereof. After a great deal of negotiations, Barra Khan, one of the elders and most influential of the tribe, consented to become a servant of the British Government. He was a remarkably fine old man, of about 60 years of age, he has been in several skirmishes with our detachments, and at last surrendered to Ceptain Jackson, he had numerous wounds,

مسڪين جهان خان ڪوسو

[۱۰۴]

both shot and sabre, received in action. He used at first, when talking over the subject of taking service, to uncover his arm or side, and show his scars, adding "These were received when fighting against you - how can I now eat your salt?" Judicious advice, however and Colonel Roberts personal influence with him and others of the Chiefs, eventually overcame his scruples, and he became servant of the State.

ترجمو: آهي (کوسا)، بلڪل آڀوجھ، آپ زورا، آزاد طبيعت ۽ سخت مزاج ماڻھو آهن. جيڪڏهن ساڻن چڱيءَ طرح پيش نٿو اچجي ته هڪدم ڪاوڙجي، ٽپي وڃي ۽ گهوڙن تي چڙهن ۽ پوءِ پاڻ کي ذريعه معاش لاءِ ٿر جي صحرا ۽ قسمت جي حوالي ڪريو ڇڏين. انهيءَ هوندي به هنن ۾ پوليس جي نوڪريءَ لاءِ بلڪل گهڻيون ۽ بهترين صلاحيتون آهن. لڳاتار محنت ۽ تڪليفن جا ته هُو، ٻاراڻن کان وٺي عادي آهن. کين ٿر جي ڀيٽن جي هر هڪ پيچري ۽ ٿر جي قريب قريب، هر هڪ ماڻهوءَ جي واقفيت، بخوبيءَ آهي. اسان جي بلڪل گهڻين ڪوششن سان ”پارا خان“ (مسڪين جي پڙڏاڏي شهيد شادي خان جو سڳو مامون-مصنف) قوم جي سردارن مان، هڪ وڏي بااثر سردار، برطانيه سرڪار جي ملازمت لاءِ رضامندي ڏيکاري. هو يقيناً، هڪ سهڻو ۽ قداور، سن ورهيه جي عمر جو بزرگ هو. هن، ڪيترن ئي معرڪن ۾، اسان جي فوجن سان لڙايون ڪيون ۽ آخر، ڪئپٽن جيڪسن وٽ پيش پيو. هن جي بدن تي بي شمار زخم، گولين ۽ تلوارن جا هئا، جيڪي کيس، انهن لڙاين ۾ رسيا هئا. هن کي، جڏهن، پهريائين نوڪريءَ لاءِ آماده ڪيو هو ته هُو، پنهنجين ٻانهن ۽ پاسن تان ڪپڙا هٽائي، زخمن جا نشان ڏيکاري، چوندو هو ته ”هي زخم،



مون کي، اوهان سان لڙايون ڪندي رسيا آهن. هاڻي  
 ڀلا آءٌ، اوهان جو نمڪ ڪيئن ٿو کائي سگهان؟  
 وڏين زوردار سمجهاڻين ۽ ڪرنل رابرٽس جي ذاتي  
 اثر رسوخ هلائڻ کان پوءِ، هن کي ۽ ٻين کوسن  
 سردارن کي وڃي، سرڪاري ملازمت لاءِ رضامنڊ  
 ڪيو ويو. (هن پوليس رسالي ۾، مسڪين جو  
 پڙڏاڏو مرحوم سردار خان ۽ مصنف جو ڏاڏو  
 مرحوم سانوڻ خان، عملداري عهدن تي فائز  
 رهيا. مصنف)

آخر ۾ ڪيپٽن ريڪس لکي ٿو ته:  
 ..... The dreaded names of "Bara Khan" and "Shadi Khan",  
 the great leaders of the banditti of former years, have ceased  
 to terrify the more peaceably disposed inhabitants, while their  
 descendants and Kinsmen are now numbered amongst our  
 best police, and most docile subject".

ترجمو: هاڻي ”پارا خان“ ۽ ”شادي خان“ (مسڪين جو  
 پڙڏاڏو) جا اهي دهشتناڪ نالا، جيڪي گذريل سالن  
 جا لٽيرن جا وڏا سردار هئا، غريب ٿر جي امن پسند  
 باشندن جون دليون ڪونه ٿا ڏهڪائين. بلڪه انهن  
 جو اولاد ۽ ٻيا عزيز، هاڻي اسان جي بهترين پوليس  
 سمجهيا وڃن ٿا ۽ فرمانبردار رعيت به. (پڙا ۱۶۰)  
 رئيس سردار خان جو هڪ فرزند رئيس سمنڊ خان، اڃا  
 زندهه آهي ۽ اسان جي ست راڄي جو قومي سردار آهي. سندس  
 عمر هنوقت، ۱۰۰ کن ورهيه ٿيندي. سندس پٽ رئيس گل حسن  
 خان، زمينداري ڏندو ڪري ٿو.  
 مسڪين جو ڏاڏو مرحوم رئيس مير حسن خان، مرحوم  
 رئيس سردار خان جو پٽ هو، جو سنڌ پوليس ۾ انسپيڪٽر  
 هو ۽ لاڙڪاڻي ۾ شهيد ٿي ويو.

مسڪين جهان خان کوسو

[۱۰۶]

مسڪين جو والد مرحوم رئيس بچار خان پڻ، سنڌ پوليس ۾ صوبيدار هو ۽ نوڪري پوري ڪرڻ بعد، رٽائر ڪيائين. مسڪين جو چاچو ۽ سهرو رئيس قنبر خان ۽ سندس پٽ سردار خان، ٻئي، پوليس جا رٽائرڊ جمعدار آهن، جي مسڪين جو پويان ”لڏو“ سنڀالين ٿا. مسڪين جو هڪ سوت، راجا خان کوسو آهي، جو هن وقت رٽائرڊ صوبيدار آهي.

مسڪين پاڻ به پنهنجي اباڻي سنت ”سو سال سڄي“ پيشهءَ ابا سپه گري“، ادا ڪرڻ خاطر، پوليس ۾ ڀرتي ڪرايو ويو. سندس آزاد قلندري طبيعت، نوڪريءَ لاءِ، شروع کان ئي آماده نه هئي؛ مگر والد جو حڪم، عدولي ڪونه ٿي سگهيو. پر ڪجا مسڪين ۽ ڪجا پوليس! ٻڻس، نوڪريءَ لاءِ، هڪ ڀيرو گهوڙو وٺي ڏنو. هڪ ڏينهن، هڪڙي فقير اچي صدا هڻين ته ”بختاور! سوار ڪرينم“. سواءِ ڪنهن سوچڻ جي، گهوڙو ڏوري، فقير کي ڏنائين ۽ پاڻ وٽيو پيرين پيادو سمنون تعميل ڪندو. سندس حساس ۽ دردمند دل، پوليس جا غريبن سان ظلم، زور ۽ زبردستيون سهي نه سگهي. ڪيترائي آهڙا ظلمي نظارا ڏسي، سندس دل تڙپي اٿندي هئي؛ مگر نوڪريءَ ۾ رهي، هو ڪجهه به ڪري نٿي سگهيو. اهڙي ماحول مان، بلڪل عاجز اچي چڪو هو ۽ نوڪري ڇڏڻ لاءِ، ڪو بهانو پئي گوليائين، جيئن ته سندس والد به ناراض نه ٿئي ۽ نوڪري مان به جان آزاد ٿئي. آخر سندس، الله کڻي ٻڌي! هڪ ڏينهن، ديوان ٿهلام ڪمائيءَ سان، واتوڙجي، تڪرار ڪري، نوڪريءَ کي ٽي پتر ڏنائين هٿ ۾، ۽ اتان آزاد ٿي، غريبن جي ڪمن ۾ ايڏو ته غرق ٿي ويو، جو نه رهيس ڪو چاه چڱي ڪپڙي لٽي جو، نه شوق کاڌي پيتي جو ۽ نه وري هوش رهيس خود پنهنجي وجود جو!

نوڪريءَ کي ”ٽي طلاق“، سال ۱۹۳۷ع ۾ ڏنائين؛ پر اهو ڏينهن ۽ اچوڪو ڏينهن! آهي سڄا سارا ٽيهه سال، هن

خدا جي بندي، پنهنجي گهر لاءِ، ڪڪ پڇي به نه ڪيو.  
 مهينن جا مهينا، غريبن جي ڪمن سان غائب! ٻچا، ڀل پيا  
 سندس شڪل لاءِ ترسن ۽ گهر وارا به ڀل پيا ڪانگ اڏائيندا  
 وتن؛ پر مسڪين، گهر تڏهن موٽي، جڏهن ڪو ڪيس زوريءَ،  
 غريبن جي گهيري مان ڪڍي ڪڍي اچي يا ڪنهن ماٿت جي  
 موت جو ٻڌي، پاڻمرادو ڪڍي ٻانهون موٽي، نه ته ٻيو ٿيو وڃي  
 خير! انهن ٽيهن سالن ۾، سڄو ساھ ڪٽڻ به، مسڪين لاءِ  
 حرام! دنيا ۾ ٻيا به قومي ڪارڪن، سوشل ۽ پبلڪ  
 ورڪر ٿي گذريا آهن يا هن وقت آهن؛ مگر مسڪين وانگر،  
 پنهنجو گهر باري ٻين لاءِ 'ڏياري' ڪنهن نه ڪئي! هن  
 چوڏهين صديءَ ۾، پنهنجو جهڳو جهڳو ڪري، ٻئي جو ڀلو  
 ڪرڻ، ڏاڍو ڏکيو آهي! مگر مسڪين جو جذبه، خدمت، خلق  
 ته جنون جي حد کي پهتل آهي، تنهن کي پنهنجي ذاتي نفعي  
 چيهي، ننگ ناموس جي ڪهڙي پرواهه!

”ننگ ڇڏي جي نانگا ٿيا، تن نانگن ڪهڙا ننگ؟!“  
 ماروئيءَ جي ٿر لاءِ محبت، حب الوطنيءَ جو هڪ عظيم النظير  
 مثال آهي. دنيا جي ڪنهن به شاعر جي حب الوطنيءَ جي  
 موضوع تي خيالات جي پرواز، انهيءَ رفعت تي رسڻ کان  
 قاصر رهي آهي، جنهن جون سڀئي منزلون، پٺاڻي گهوت رحم  
 ماروئيءَ جي منهن، هن هڪ ئي بيت ۾ طئي ڪرايون آهن:-

”واجهائي وطن کي، آءُ جي هت مياس،  
 ته گور منهنجي سومرا! ڪڇ پنهورن پاس،  
 منجهه ڏاڏائي ڏيهه ۾، ڏج منجهان ولهڙين واس،  
 مياڻي جياس، جي وڃي مڙهه ملير ڏي.“

مسڪين جي ٿر لاءِ محبت پڻ، انهيءَ اعليٰ ۽ ارفع دائري  
 ۾ داخل ٿي چڪي آهي، جنهن ۾ ماروئيءَ جو بي چين روح،  
 ورهين کان وٺي، ٿر جي پيانڪ ڀٽن ۾، پٽڪندو رهيو آهي.

مسڪين جهان خان کوسو

[۱۰۸]



انهيءَ عفت ماب ۽ اعليٰ ڪردار مارئيءَ جي روح کي اڄ  
 يقيناً، تسڪين هوندي ته سندس حب الوطني جي مشن کي  
 زندهه جاويد رکڻ لاءِ، ”مسڪين“ جهڙو مجاهد سندس ئي ڏاڏائي  
 ڏيهه ۾ پاڻ پتوڙي رهيو آهي.

اها هڪ حقيقت آهي، ته هر ٿريءَ کي ٿر لاءِ بي انتها  
 محبت هوندي آهي. ٻين کي ته ٿر شايد ”سُجِ سِماوات  
 والعرض“ نظر اچي، مگر ”ليليٰ را بچشمِ مجنون بايد ديد“ -  
 ٿري ويچارو، الاجي ڪيئن دل تي پٿر رکي، چار مهينا سياري  
 جا بک مرندي، ٿر ڇڏي، لائي لابياري لاءِ ”ڏاڏيءَ“ تي اچيو  
 ڇڙهي. (براج واري زمين سخت آهي، تنهنڪري ٿري، ان  
 اراضيءَ کي ”ڏاڏي“ چوندا آهن). چار ڏاڏا سولا ٿر ۾ ئي  
 ملي وڃنس ته جيڪر ڪڏهن ريل جو به منهن نه ڏسي. مينهن  
 جي مند ۾ ته ٿري، سنگهڙن ٻڌو سنڌ ۾ نه رهي. هوڏانهن ڪينوڻ  
 ٿر پاسي ڪو آڙيو ٿڙيو تجلو ڪيو ته هيڏانهن ٿريءَ جون  
 جڻيون هٿ ۾. وطن ورڻ جي آندمانڌ جا دل تي سوين سڀ  
 پيا ليتاڙا ڪندس. نه ڏسندو آڏي، نه مانجهي، نه ٿٽي، نه ٿڌي.  
 جتيءَ جا به نڪاءَ هڻي ڇنڊي ڪندو هٿ ۾، ۽ وٺي سڪ مان  
 جو سراڙو ڪيندو ته ڦوڪارو اچي کائيندو ڪنهن ڦوڳ کي  
 ڏسي پٺاري پٽ تي!

ڪنهن زماني ۾، عمر ڪوٽ ۾، هڪ ٿري بورچي  
 رکيم. هڪ آرهڙ جي رات پهريون دفعو ٿر ڏانهن وڃ ڏسڻ  
 ۾ آئي. آڏيءَ رات جو آئي ڏسان ته بورچي مون وارو آيو  
 ڪيلو ٿيو ويٺو آهي. منهن ملير ڏانهن اٿس، نظرون ڏاڪڻي  
 آسمان ۾ ڪتل ۽ جهيٽي سر ۾ سارنگ پيو جهونگاري،  
 گلن تان ڳوڙها پيو ڳاڙي ۽ رهي رهي، ٿڌا شوڪارا پيو  
 ڀري. مون کي ڏسندي ئي چيائين ته ”سائين! سَواري هُون  
 جائيس پَرُو ٿر“ (يعني سائين! سپاڻي آءُ ٿر ويندس هليو). مون

منع ڪئي مانس ته ٻيڙي تريڻي، ائين نه ڪر؛ ڪو ٻئي بورچيءَ  
 جو بلو ڪرڻ ڏي ۽ پنهنجو پگهار به پهرين تاريخ وٺ. پر  
 صبح جو اٿڻ سان ڇا ڏسان ته ”اڃا نه اوطافن ۾، طالب  
 تنوارين.“ مڙس ڪو آڏي ڏيئي ڪري نڪتو آهي الله تههار،  
 ته ڪنهن ڏني سهڻي، ڪنهن ڏنو ميهار!  
 مسڪين جي، ٿر لاءِ محبت جي اها انتها آهي، جو  
 هو، پنهنجي ههڙي برپت پيا بان ڪي، روءِ زمين تي بهشت برين  
 ڏسڻ چاهي ٿو. مسڪين جي تازي اهاڻي تات، ته ٿر سڄو  
 جلد سرسبز ٿئي، جنهن ۾ شير ۽ شهد جون نديون نه سهي،  
 ڪم از ڪم، پاڻيءَ جون نهرون ته باروهي مهنا وهنديون  
 رهن، پوءِ چاهي آهي رحمڪي واري رڻ جي رستي کان کوٽيون  
 وڃن يا مھراڻي واري مڙهن (وڏين پٽن) کي ڪاڻي وهايون  
 وڃن. اناج ايترو پيدا ٿئي، جو اٺاڻ جو آلڪوئي نه رهي.  
 ٿر ۾ ريل، بجلي، ٽيليفون ۽ هيلي ڪاپٽر سروس، هڪدم چالو  
 ڪئي وڃي. هريونين ۾، اسپتال ۽ هاءِ اسڪول، ۽ هر تعلقي  
 ۾، ڪاليج ۽ ڪارخانا هجن. هر ٿري، جيڪڏهن دائود، آدمجي  
 نه ٿي سگهي، ته به ڪم از ڪم اهڙو سڪيو ستابو ضرور  
 ٿئي، جو سڪ ۽ چين جي مرليءَ تي، هميشه ”منجڪ منجيو“  
 ڳائيندو وڃي. اهي آهن مسڪين جون خواهشون ۽ اهي آهن  
 سندس سرڪار کان مطالبات. انهيءَ لاءِ مسڪين، در در دانهيندو  
 وڻندو آهي. ڪتاب چپرائي، اختياريءَ وارن ۽ اسيمبليءَ جي  
 ميمبرن ۾ ورهائيندو. اخبارن ۾، انهيءَ بابت، وڏا وڏا ليک  
 لکندو، حڪومت کي پنهنجيون تجويزون موڪليندو ته من  
 ڪو ٿر جو وارو وري؛ پر ڏسڻ ۾ ائين پيو اچي، ته مسڪين  
 جي خوابن واري ٿر ڏسڻ لاءِ، دوا کان وڌيڪ، دعا جي  
 ضرورت آهي، مسڪين پاڻ، الله جو نيڪ بندو ۽ درويش  
 شخص آهي؛ دعا ڪري ته ڪي ٿر ۾ پيٽرول جا ڪوهه نڪري  
 پون ته پوءِ، ٿر جا وارا نيارا ٿي پون.

مسڪين جهان خان کوسو

[۱۱۰]

هونء ته مسڪين وقت به وقت ٿرين جي مطالبن ۽  
 ٿر جي سڌاري لاءِ وڏا وڏا ليڪ لکندوئي رهندو آهي، پر  
 شل نه ڪنهن ورهيه، ٿر ۾ ڏڪار منهن ڪڍي! پوءِ ته سائين!  
 ڦاٽا هڪڙا اخبارن وارا ۽ ٻيا اختياريءَ وارا! دانهن مٿان  
 دانهن، ليڪ تي ليڪ ته .... هيترو چوپايو مال بڪ وگهي  
 تڙهي تڙهي، مري ويو ... هيترا انسان، وڻن جا چوڏا ۽ گاهه  
 کائي، پيٽ اُڀامي، الله جا پيارا ٿي ويا .... سڄي ٿر مان  
 بجنسي، رت جي بوءِ پيئي اچي .... سستي اناج جا دڪان  
 هڪدم ڪولايو وڃن .... ڪوه بند ٿرايون ڪوٽائي، هڪدم ٿرين  
 کي روزگار مهيا ڪيو وڃي .... لاهيارن تان، ٿر ڏانهن لائي  
 لاڀاري جو آن ڪئي وڃي جون بندشون لائون وڃن وغيره  
 وغيره. شاباس آهي ويچارن اخبار وارن کي، جيڪي مسڪين  
 جي بي لوٽ خدمت جو جذبو ۽ اخلاق ڏسي، سندس اهڙا ڊگها  
 ليڪ، اخبارن ۾، شايع ڪندا رهن ٿا ۽ ڪڏهن ڪڏهن، انهن  
 ليڪن جي مدنظر، پنهنجي طرفان، ايڊيٽوريل پڻ لکندا رهن ٿا.

مسڪين جا اصلي لڪل جوهر ته ڏڪار جي ڏينهن ۾  
 نڪري نروار ٿيندا آهن! ڏڪار، ٿر ۾ ڏيکاري ڏني، ته مسڪين  
 به اچي ميرپور خاص ۾ منهن ڪڍيو! بلڪل مرحوم مولانا  
 محمد علي جوهر واري جذبي سان، جنهن انگلند ۾ وڃي  
 اعلان ڪيو هو، ته جيستائين، انڊيا کي آزادي نه ملي آهي،  
 تيستائين هو، غلام ماڻه ۾ واپس وڃڻ پسند نه ڪندو ۽  
 انگلند ۾ ئي مرڻ کي ترجيح ڏيندو. مسڪين به پنهنجو پهريون  
 بنيادي هيڊڪوارٽر (Base Head quarter)، ميرپور خاص کي  
 بنائيندو آهي، جتان سندس مختلف مهمون شروع ٿي وينديون  
 آهن. ڪجهه عرصو ٿيندو، ته ٿر ۾ ٻه سال لاڳيتو، ڏڪار  
 پيو ۽ آهي ٻئي سال، مسڪين، ميرپور خاص ۾، منهنجوئي  
 مهمان ٿي رهيو.



ميرپور خاص ۾ اچي، مسڪين، پنهنجا ڪيترائي ڪاتا  
 ڪوليندو آهي. آفيس ته مسڪين جي، هميشه سندس ڪچ ۾  
 ٿي هوندي آهي، جنهن ۾ سڄي سنڌ جون اخبارون، ڏڪار  
 بابت مليل اطلاع جا اختصار (Brief)، اڃا پنا ليک لکڻ  
 لاءِ ۽ هٿ ۾ مس ڪپڙي هوندي اٿس. مسڪين، پنهنجا سمورا  
 ڊپارٽمينٽ، بذات خود، بلاشرڪت غيري، پنهنجو پاڻ هلائيندو  
 آهي، جنهن لاءِ کيس، نه ڪنهن سيڪريٽريءَ جي ضرورت  
 پوندي آهي ۽ نه ڪنهن ڪلارڪ جي. في الحال، فوري عمل  
 طور (Adhoc basis) تي، هيٺيان ٽي ڊپارٽمينٽ ڪوليندو آهي:-

انفرميشن ڊپارٽمينٽ

پريس ڊپارٽمينٽ ۽

سوشل ويلفيئر ڊپارٽمينٽ.

پنهنجي انفرميشن ڊپارٽمينٽ لاءِ، تازه ترين اطلاعات  
 حاصل ڪرڻ لاءِ مسڪين خود، بنفس نفيس، هر شام جو، ريلوي  
 اسٽيشن جو ٿرڊ ڪلاس گيت، ٽڪيٽ بايو ۽ وانگر، يا ايڪسائيز  
 پوليس وارن وانگر جهلي، وڃي پيهندو ۽ هر ڪٿي ڪلهي  
 تي رکيل همراہ سان، وڃي پڪو پڪ ٿيندو ۽ خوش خبر عافيت  
 پڇڻ کان پوءِ، کيس، پنهنجي ڪٿري ”پوليسي پڇا“  
 (interrogation) هيٺ آڻيندو ۽ ڪجهه هن نموني جا  
 سوال پڇندو:-

”هيڏانهن! ...“ (هي لفظ، تخاطب لاءِ، پنهنجي والد  
 مرحوم وانگر، تڪيه ڪلام طور، ڪم آڻيندو آهي.)  
 ”ات تي ڪيترا لڏا ڏٺي ۽ ڪٿي ڪٿي؟“  
 ”پيدا هئا يا وهڻ تي؟“  
 ”وچ ۾ مال مٿل به ڏٺو هوند؟ ڪٿي ۽ ڪيترو؟“  
 ”پلا، خدا توکي نيڪي ڏئي ... ڪنهن ماڻهوءَ جي رستي  
 ۾، بک وگهي مرڻ جو ته ”لڏن وارن“ ڪونه ٻڌايو؟“

مسڪين جهان خان کوسو

[۱۱۲]

”تو ڀلا ڳوٺ ڪڏهن ڇڏيو؟“  
”انهيءَ وچ ۾، ٿر تي، ڪي چندون ڦڙيون وٺيون  
يا .....؟“

”نه؟ ... بلڪل نه؟!! بلي ....! (ٿڌو شوڪارو ڀري)  
هن سال به ڪارو قحط....!! منهنجو موليٰ، ڪو مسڪين  
ٿرين تي، پنهنجو رحم ڪري!“  
”ڀلا فلاڻا خان! اهو ته ٻڌائجان ته سرڪاري سستي  
اناج جا دڪان، ڪٿي ڪٿي ڪليا آهن؟“  
”اناج جي ورهاست سولي پيئي ٿئي يا واپاري ۽ ڪامورا،  
رڳو پنهنجي پُورت پيا ڪن؟“  
”ماڻهو، ڏيڻ ڪيترو ٿا ڏين؟“

ڪي چٽانگ؟! انهن چٽانگن مان، غريبن جو چاندوئي  
ڪونه ٿيندو هوندو. اهي الاجي، ڪهڙيءَ ذات هيٺ  
پيا هوندا؟!

”بي خبر ڏي... ڪنهن ’سيم‘ (ڳوٺن جي پسگردائيءَ  
واري زمين) ۾ گاهه پئو ڏئي يا مال پٽارو، رڳو اچي  
واري پيو چٽي؟“  
”پائين ٿو .... ته اڃا ڪيترن ڏينهن جو گاهه ٿيندو؟“  
وغيره وغيره.

اهڙيءَ طرح حاصل ڪيل اطلاع ڪي مدنظر رکي،  
مسڪين جو ”پريس ڊپارٽمينٽ“ رات جو، پنجاهه جي اسپيد  
سان جنبش ۾ ايندو آهي، جنهن ۾ اخبارن وارن جي اورچائيءَ  
جو امتحان وٺڻ لاءِ، شيطان جي آندي کان به ڊگها، وڏا وڏا  
ليک لکيا ويندا آهن، جيڪي ٽين ٽن قسطن ۾ شايع ڪري،  
اخبار وارا ويچارا، پنهنجي چند آزاد ڪرائيندا آهن. مجال آهي،  
جو ليک شايع ٿيڻ ۾، ڪا ٿوري به دير ٿئي! .... مسڪين،  
ٻئي ڏينهن، ”گيڊي“ سميت، پريس جي در تي! سنت فتح سنگهه

واري بک هڙتال ۽ ٽرٺو! ٻيلا مسڪين کان، ڪير ڪنڌ  
ڪڍائي؟! ڪي ڪاٺ ڪٽ ڪري ۽ ڪي وري سربستا  
ليک سندس شايع ڪريو ڇڏين.

علي الفجر، صبح صادق ٿيڻ سان ئي، مسڪين جو خدمت  
عامه (سوشل ويلفيئر) کاتو، پنهنجو ڪم شروع ڪري ڇڏيندو  
آهي. ”سوشل ورڪ“ جي شروعات به روزانو، ريلوي اسٽيشن  
کان ئي ٿيندي آهي. جيئن ئي مسڪين، اسٽيشن روڊ تان ٽلندو  
ٽهلندو، هيٺ آفيس ڏانهن هلندو ويندو آهي، ته سندس انتظار ۾  
وينل رستي جي ٻنهي پاسن وارين هوٽلن تان، ٿرين جا هشامن  
جا هشام، مقناطيس وانگر، مسڪين ڏانهن ڇڪجي، سندس  
پويان پويان، هلڻ شروع ڪندا آهن ۽ اهو جهر غفير، ڪليڪٽريءَ  
پهچڻ تائين، هڪ وڏي جلوس جي صورت اختيار ڪري وٺندو  
آهي، جنهن جلوس ۾، مسڪين جي پيدل سواري، پيش پيش  
هوندي آهي.

ڪليڪٽريءَ ۾ پهچي، مسڪين، ٿرين جون مفت  
درخواستون لکي، کين اناج جون پرمٽون ڪڍائي ڏيندو. جن  
ڳوٺن ۾، اڃا سرڪاري دڪان نه کليا هوندا، انهن لاءِ،  
اختياريءَ وارن کي ڏسندو. ڪامورن ۽ سرمايدارن جي ستايل  
ٿرين جي پڪارن جي، پيروي ڪرائيندو. ڪليڪٽريءَ مان  
ڪم لاهي، باقي ڏنن مٿن، بڪيءَ ٺوڪ ٿرين جو ميڙ وٺي،  
انجنيئرن جي آفيسن جا طواف شروع ڪندو ته من، ڪنهن  
کي ڪا مقدمي، تبديلي يا بيلداري ملي وڃي! اتان فارغ ٿي،  
لٽ کڻي، لوڪلبورڊ سان وڃي به هٿ ڪندو ته ٿر ۾  
ترايون، بند ۽ کوه کوٽائي، ٿرين لاءِ روزگار پيدا ڪري ڏيو  
۽ انهيءَ دوران، شل نه ڪو وزير يا وڏو آفيسر، ضلع ۾ پير  
رکي! پوءِ چاهي، هجي ڪهڙي به کاتي جو، پر مسڪين،  
پنهنجي پوريءَ جماعت سان آتي حاضر! هڪ ڊگهي، سنڌيءَ

مسڪين جهان خان کوسو

[۱۱۴]



۾ لکيل عرضداشت، ڏکار جا ڏاکڙا دور ڪرڻ لاءِ، ان کي پيش ڪندو؛ چاهي ان تي ڪو غور ڪري يا نه ڪري؛ مگر مسڪين، پنهنجي طرفان، ”واڪا ڪرڻ وٺڻ، ٻڌڻ ڪم ٻروڇ جو“ گهڻوئي ڪندو. ٻروڇ ته پاڻ به آهي؛ پر ”ٻڌڻ“ وس ڪونه اٿس؛ تنهن ڪري واکاڻي ڪندو رهندو آهي.

آچر ڏينهن، آفيسون هونديون آهن بند؛ تنهن ڪري اخبارن جي ايڊيٽرن ۽ مقامي ليڊرن سان، ٿر جا ”آنڪهون ديههه حال“ وڃي اوريندو ۽ حڪومت کان، سندس ٿر لاءِ مطالبو منظور ڪرائڻ لاءِ، کين متفق ڪندو. ايڏين مصروفيتن مان، ڪي منت، جيڪڏهن ملي وڃي ته ڏک، ميڊيڪل اسٽورن تي. آبا! ڏيو ٿرين لاءِ دوائون مفت. شاباس آهي، ننگرپارڪر وارن ميمڻ ميڊيڪل اسٽور وارن ۽ ڪن مخير ڊاڪٽرن کي، جيڪي سوين رپين جون پيئٽ دوائون، مسڪين کي مفت ڏيندا آهن ۽ پنهنجو قيمتي وقت وڃائي، انهن دوائن جي استعمال جا طريقا پڻ، مسڪين کي لکائيندا آهن، ڇاڪاڻ جو مسڪين، رڳو سنڌي ست درجا پڙهيل آهي. انهن ماڻهن کي، مسڪين جي امانت ۾، اهو ته يقين واثق آهي، ته سندن ڏنل خيرات، ”حق بهتدار رسيد“ ضرور ٿيندي.

مسڪين جي امانت داريءَ جي ڪهڙي ڳالهه ڪجي! هڪ سياري جي رات، پيريءَ ننڊ ۾ ستو پيو هوس، ته آڏيءَ رات جو، گهر جو ٻاهريون دروازو کڙڪيو. وڃي ڏٺو ته مسڪين! چيائين ته ”سپائي، ڳوٺ وڃان ٿو؛ سو موڪلائڻ آيو آهيان.“ دل ۾ چيم ته ”پيلي! تو ڪٿي ته ٻيڻه زور آوري! ناحق ننڊ مان اٿاري، مون کي، سرديءَ جي سڙه تي ڪٽي ڇاڙهيو اٿيئي!“ پر منهن تي، خواهمخواه جي مرڪ آئي، پڇيومانس ”پيو حڪم؟“ چيائين ”پيو سڀ خير!“ موڪلائي، وري اچي گرم بستري ۾ پيس؛ پر ننڊ هڪ دفعو جا ڦٽي، سا ننڊڪي،

ڪٿي ٿي ٻيهر سولائيءَ سان اچي! پاسا ورائيندي، اڃا اک  
 مس لڳي هيم، ته وري، در تي ”ڊيڙ، ڊيڙ!“ جل تون، جلال  
 تون! هيءُ وري پيو ڪهڙو مسڪين؟! وڃي ڏسان، ته ساڳيو  
 سڄڻ سامهون! پڇيومانس ”مسڪين! توهان وري خير؟“ چيائين  
 ته ”هڪ امانت، اوهان لاءِ ملي هيم. آءٌ، صبح جو وڃان هليو  
 ها، ته امانت، مون وٽ رهجي وڃي ها، الله جو ڏوهاري ٿيان  
 ها.“ مون، هٿ ڊگهيري چيومانس ته ”مون کي ڏي امانت!“  
 مشڪي چيائين ته ”امانت ڪا شئي ڪانهي، سلام آهن!  
 صوبيدار حاجي سانوڻ خان، اوهان لاءِ سلام ڏنا هئا، سي اوهان  
 کي ڏيان ٿو. حاجي صاحب، مون کي، خدا ڪارڻ جو  
 واسطو وڌو هو.“ هاڻي ڀلا، حساب لڳايو، مسڪين جي  
 امانت داريءَ جو!!

ڏڪار وارو سمورو وقت، مسڪين جي زبان تي، ٿڪي  
 ڪلاميءَ طور ”ڏڪار جا راڱا“، ”مسڪين ٿريا“ ۽ ”ليڪ“  
 جا لفظ، گهڻو ڪري ٻڌڻ ۾ ايندا آهن ۽ آهي، ايتري قدر ته  
 سندس دل و دماغ تي مسلط رهندا آهن، جو انهن جي ٿڪندي  
 چڪر مان مٿي اُڀري، مسڪين، نه ڪا ٻي ڳالهه سوچيندو  
 آهي، نه ڪنهن جي ٻڌندو.

مولانا زنگي ريگستاني چيلهيءَ جو، انهيءَ تي هڪ  
 مثال ياد آيو اٿم، جنهن بزرگ جون مرغوب شيون، رڳو  
 ”شيرو ۽ پٽ“ هيون. ڪنهن سگهڙ، باڪل سچ چيو آهي ته:-

”گهوڙا ۽ پٽ، ملان ۽ پٽ،  
 هو ڪسيات رسيان، هو نيا ته چٽ.“

پٽ ته خير، ملان بنا ڏاڪار جي، هضم ڪري ڇڏيندا  
 آهن، باقي ”شيرو“، اهڙي شئي آهي، جو ڪيڏيءَ مهل،  
 تڪليف ڏيو وجهين. ٻڌو اٿئون ته جيڪڏهن، شيرو ڌڪون  
 ڏيئي، ڏٺي، لڪيءَ تائين ڪاٽين، ته پٽ، ٺڪاءُ ڏيو ڦاٽيو

ٻوڙين. دروغ برگردن راوي! سو مولانا زنگيءَ سان، هڪ ڏينهن ملاقات ٿي. خبرون چارون ڇا هيون، رڳو شيرو ۽ پتا آخر، انهيءَ تذڪري مان جان چڏائڻ لاءِ، ٿورو رکي پڇيومانس، ”مولانا! ڇانهه پيئندؤ؟“ رڙ ڪري، مولانا، مون کان پڇيو ”شيرو؟!“ مون لاهول ولا پڙهي، کڻي ماڻ ڪئي. ساڳيو حال، مسڪين جو به، ايام قحط ۾ هوندو آهي. گهر ۾ پڇيس ”مسڪين! ماني ڪاڏي آٿو؟“ پاڻ ورائي پڇندو ”ليڪ؟!“ دراصل، اخبارن ۾ چاپيل پنهنجا ليڪ ڏسي، مسڪين کي، ڏاڍي خوشي ٿيندي آهي! خوشي چونه ٿئي، جڏهن اها به سندس خدمت جي هڪ مستقل نشاني آهي!

مسڪين جي مٿين مشغولين کي مدنظر رکي، منصف مزاجيءَ سان ٻڌايو، ته مسڪين کي، ڪهڙو وقت ٿو ملي، جو هو، دنيا جي ٻين ڪنڌاڳن جو خيال رکي، يا خود پنهنجي وجود مسعود جي پرواه ڪري؟ ڪيڙن مٿائڻ جو ته سوال ئي ڪونه ٿو اٿي؛ پر وهنجڻ کي به، خدا نٿو ڀلائي، ته ورهيه نه، ته به ڪي مهينا ته ضرور لڳيو وڃن! اسان جي گهر جون وڏيون، مسڪين کي بار بار چون ته ”ابا! گهر ۾ پاڻي گهڻوئي آهي، تون تڙ ڪر ۽ ڪپڙا به لاهي ڏي، ته توکي ڌوئي ڏيون.“ پر مسڪين جو، کين اهوئي هڪ ڪٿو جواب ته ”پوا! آءُ ڪيڙن ڌارڻ ۽ تڙ ڪرڻ لاءِ گهر ويهي رهان، ته منهنجا مسڪين ٿريا، ته ميرپور ۾ رلي ويندا.“ خدمت خلق جي، انهيءَ جذبي تحت، گندو ميرو رهڻ تان، تمام دنيا جون طهارتون ۽ پاڪايون قربان! جيتوڻيڪ صفائي، ايمان جي نشاني آهي ۽ هر خوش پوش جي، دنيا ۾ عزت هوندي آهي؛ مگر اسان کي ڪهڙي خبر، ته هنن يار وٽ، تن جي صفائيءَ کان، من جي اجلائي، وڌيڪ مقبول آهي!

حضرت ابو هريره رضه کان حديث شريف روايت آهي ته



”حضور اڪرم صلعم جن فرمايو، ته ڪيترائي اهڙا ماڻهو آهن، جن جا مٿي جا وار، پريشان، ۽ گردو غبار ۾ آڏيا پيا هوندا آهن ۽ جن کي ڌڪاريو ويندو آهي. اهي ماڻهو، جيڪڏهن ڪنهن ڳالهه تي، الله تعاليٰ جو قسم کائي وٺن، ته الله تعاليٰ، اهو پورو ڪري ئي ڇڏيندو آهي.“

منهنجي ناقص عقل موجب، مسڪين به، انهن الله جي مقبول بدن مان هڪ آهي. جن به کيس ڏنو هوندو، انهن کيس، ”اصحابي“ کان اورتي ڪونه سمجهيو هوندو. مسڪين، جيڪڏهن پاڻ کي، فنافي الله نه ڪيو هوندو ته به فنافي الغربا و مساڪين ضرور ڪيو آهي. الله تعاليٰ جي مخلوق جي خدمت جو آخر، کيس ڪجهه نه ڪجهه ميلو ته ضرور ملندو. پوءِ هتي نه، ته اڳتي! الله تعاليٰ وڏو غفور و رحيم آهي.

مسڪين جي وڏي ۾ وڏي دلپسند مشغولي (Hobby) آهي ”اخبارون گڏ ڪرڻ“. چاهي انهن ۾، سندس ليک هجن يا نه هجن! تنهن ڪري مسڪين، بذات خود، هڪ ”موبائيل لائبرري“، يعني ”متحرڪ ڪتب خانو“ بڻيو ڦرندو آهي. ڪنهن زماني ۾، هڪڙو ”دينو مستري“، ميرپور خاص ۾ هوندو هو. انهيءَ جي وري اها عادت هئي، ته هڪ ڦيٽي واريءَ لٺ کي، اڳيان، ٿراليءَ وانگر ڪري، هلائيندو هلندو هو. ان لٺ جي هيٺئين چيڙي تي، هڪ ننڍڙو، پارائيءَ سائيڪل جو ڦيٽو ۽ مٿيون چيڙو، جيڪو دينو، پنهجي هٿن سان هلائيندو هو، ان ۾ موٽر جو رپڙي ”هارن“، ۽ ٽينڊ لاءِ وري سائيڪل وارو آئينو ۽ ڪاغذي گل ڦل، اٽڪايل هوندا هئا. جيڏانهن به ويندو هو، ان ڦيٽي واريءَ لٺ کي، پنهنجي اڳيان، ٻارن وانگر، هلائيندو، هارن سان، ”پُون پُون“ ڪندو ويندو هو. اسان، اسڪولي شاگردن کي، دينوءَ جي اها ”موٽر لٺ“، ڦرڻ ۾ ڏاڍو مزو ايندو هو. دينوءَ کان لٺ ڦري، ته دينو، ڪنن تي هٿ

مسڪين جهان خان کوسو

[۱۱۸]

ڏيئي، آئيني ويهي رهندو ۽ پوءِ ڪارين جا ڊيڙپها! سو مسڪين  
 به، اخبارن جو پلندو، ڪڇ ۾ رکي هلڻ کان سواءِ، هڪ وڪ  
 به اڳتي نه وڌي سگهي.

هڪ دفعي، هڪ چڱي ماڻهوءَ وٽ، ڪچهريءَ لاءِ  
 وياسين ٿي. مسڪين آئي، وڃي پنهنجي اخبارن جو پلندو،  
 ڪڇ ۾ ورتو. چيومانس، ”خدا جا بنڊا! انهيءَ پلندي جي اتي  
 ڪهڙي ضرورت؟“ ڪيلي چيائين ته چڱو ڀلا، به ٿي اخبارون  
 ته کڻڻ ڏيو! اخبارون ويڙهي، ڪڇ ۾ کڻڻ کان سواءِ، موٽ  
 کي هلڻ ۾ مزو ڪونه ٿو اچي. عادت جا ٿي ويئي اٿم....!“  
 مسڪين جون اخبارون، ٽن قسمن جون ٿيڻيون ڪاٽينديون  
 آهن. ڪڇ ڏينهن، ته سندس ڪڇ ۾ قيد هونديون آهن. گهڻيون  
 ٿينديون آهن، ته وڃي، سندس پٺاڪ ۾ پونديون آهن، ۽ جڏهن  
 اهو بار به گهرو ٿيو پوي، ته وڃي ڳوٺين جي حوالي ٿينديون  
 آهن. جيتوڻيڪ وري، ڪڏهن به آهي، پڙهيون نه وينديون آهن؛  
 پر محفوظ، بلڪه لوح محفوظ، ضرور رهنديون آهن! پوءِ آهي  
 ڳوٺيون، ميرپور خاص کان ٿرپارڪر، لاريءَ تي، ۽ آتان سندس  
 ڳوٺ، اٺن تي، روانيون ٿينديون آهن. لارين وارا چڱا مڙس،  
 سينٽ سنيو مل ڪرمچند ۽ ٻيا، نه رڳو مسڪين کي بنا پاڙي  
 ڇاڙهين، پر سندس اخبارن جون ڳوٺيون پڻ، بنا پاڙي، صحيح سلامت  
 با امانت، ننگرپارڪر پهچايو ڏين. اهڙيون سوين ڳوٺيون اخبارن  
 جون، مسڪين جي ڳوٺ پهتل آهن، جيڪي سرڪاري (A)  
 رڪارڊ وانگر، اتي محفوظ رکيل آهن. ڪنهن کي، ڪابه  
 پراڻي گهريل اخبار، ڪٿان به نه ملي، ته اهو هڪدم، مسڪين  
 سان رابطو قائم ڪري، ڪندو خدا، ته اها مسڪين جي  
 ڪنهن نه ڪنهن ڳوٺ مان نڪري پوندي! هيءَ حقيقت،  
 ”سنڌ جي سياست“ تي طبع آزمائي ڪندڙ حضرات لاءِ، وڌيڪ  
 توجه طلب آهي. مسڪين، ان لاءِ، ڪوبه معاوضو ڪونه وٺندو.

ڪنهن زماني ۾، مسٽر غلام محمد لغاري، ايڊيٽر ”سچائي“ اخبار تي، ڪيس ٿي پيو. ڪورٽ ۾، بچاء لاءِ، ٻه سال اڳ جا، ڪي ”سچائي“ اخبار جا پرچا گهريل هئا. ”سچائيءَ“ جي پوري آفيس، ڪوٽڙي بيهي رهيا؛ سڄي ٿرپارڪر ضلع جي لائبررين جون جهڙتيون ورتائون؛ پر پرچا به پنهنجي نالي سان هئا؛ نه ملڻو هون، نه مليا. آخر، مڙسن ڪي، ”مسڪين، خيال ۾ اچي ويو. مسڪين ڪي، رڳو چوڻ جي دير هئي! اخبار جا اهي پرچا، بنا دير جي، اُٿي اڳيان رکيائين. مسڪين وٽ، هاڻي، ايتريون ته اخبارون گڏ ٿي ويون آهن، جو اڄ به جيڪڏهن، سستي اگهه، رديءَ ۾ ڪري ڪپائجن، ته به ٻارهن مهينن جو قوت ٻاهرا مگر مسڪين جي دياتيءَ ۾ ته ڪو آهنن ڪي، هٿ لائي ڪونه ٿو سگهي؛ باقي مسڪين جا سؤ سال پورا ٿيڻ پڄاڻان، اخبارن جا ڀاڱا اخبارن سان!

مسڪين ڪي، سندس هڪ قدر شناس دوست، غلام محمد خان لغاري، ”ٿر جو گانڌي“ سڏيندو آهي. ڪم، مسڪين جا به ساڳيا، ”گانڌيءَ“ وارا ٿي آهن، بلڪ انهيءَ کان به، ٻه چار وڪون اڳتي! سياست ۾ نه سهي، پر غريبن جي خدمت ۾ ته مسڪين، گانڌيءَ ڪي به ڪوهن تي ماري! گانڌي، پنهنجي غريب نوازي ڏيکارڻ لاءِ، وڏو ڏهليءَ ۾ اچي، ”پنگي ڪالونيءَ“ ۾ رهندو هو؛ مگر مسڪين، ته اٽلي پهر الله جا، ڪولھين جي واندين (واهڻن) ۾! ماني، البتہ، پنهنجي پاڻ پڄاڻي کائيندو؛ پر هوندو هميشه هنن سان ٻيٽ! گانڌيءَ، پنهنجي پوين لاءِ، ڪا پراپرٽي ڇڏي هوندي؛ مگر مسڪين، پنهنجي پويان، شايد ٻئي ٻڪري به نه ڇڏي! پنهنجو آلهوتلهو ته اڳ ۾ ئي، انهيءَ خاڪشوريءَ ۾، ختم ڪري چڪو آهي. هاڻي، عمر به، پنجاهه کان اڪري چڪي اٿس. هن کان پوءِ، ڪهڙا محل ماڙيون آڏيندو؟ گانڌيءَ، جيڪڏهن جيلن جون

مسڪين جهان خان کوسو

[۱۲۰]



سختيون سٺيون، ته مسڪين به، انهن کان منهن موڙي، ويهي  
 ڪونه رهيو! اهو در، هو به ڀڄي آيو آهي. ”اهلي تي وڃا  
 گانڌي!“ سياسي ليڊر، چاهي ڪيڏي ئي پايي جو چونه کڻي  
 هجي، مگر سندس ”اچوتن“ کي ”چوت“ بنائڻ واري مشن،  
 هميشه سياسي مقاصد تي مبني رهي! مگر هوڏانهن مسڪين،  
 جيڪا ”اچوتن“ جي خدمت ڪري رهيو آهي، سا بلڪل  
 بي لوٽ ۽ خالص خدمت جي نيڪ جذبي تحت، جنهن ۾ بي  
 ڪنهن به لالچ، طمع يا مقصد جي ملاوٽ ڪانهي! ايتري قدر،  
 جو ڪي حاسد، مسڪين کي، ”پيلڪ ورڪر“ جي بدران،  
 ”ڪولهي ورڪر“ ڪوٺيندا آهن. انهيءَ ۾ شڪ ڪونهي، ته  
 مسڪين جي خدمت مان، ”ڪولهي“، گهڻو مستفيض ٿيندا  
 آهن، سو انهيءَ ڪري، جو مسڪين جي مهم جو ميدان  
 (Field of Operation)، ”پارڪر“ خرابو آهي، جنهن ۾،  
 آسي سيڪڙو ڪولهي آباد آهن. ڪولھين ۾، مسڪين جي  
 مقبوليت جو اهو عالم آهي، جو کيس، ”مهاڏيو“ جهڙو، پنهنجو  
 ”اوتار“ ڪري سمجهن ٿا. ”مينگهواڙن“ جو ته اهو عقيدو  
 آهي ته مسڪين، ”پير پٿوري“ جو نئون جنم وٺي، هن دنيا  
 ۾ وارد ٿيو آهي، ۽ ”پيلن“ وٽ ته مسڪين، ”پاپو جي“  
 ثانيءَ جو درجو رکي ٿو. ڪي ”اچوت“، اهڙا به آهن،  
 جيڪي مسڪين کي، ڪمال عقيدتمنديءَ وچان چوندا آهن ته  
 ”مشڪين! تمي آمان را پڳوان شو!“ مگر مسڪين، کين،  
 اهڙيون ڪفر جون ڳالهيون ڪرڻ تي، سختيءَ سان ننڍيندو  
 آهي. ممڪن آهي ته مسلمان، مسڪين جي خدمتن کي وساري  
 به وڃن؛ پر ”اچوت“، اهڙا احسان فراموش ڪڏهن ڪونه  
 ٿيندا ۽ اهو بعيد از قياس ڪونهي، ته مسڪين جو هن دنيا  
 مان جامو مٽائڻ تي، ”پارڪر“ جا ”اچوت“، مٿس ڪو شاندار  
 قبو نه کڻي اڏائي سگهن؛ پر هڪ ٺاهوڪي ”ڏيوري“ ضرور

نهرائيندا، جنهن تي هر سال، هيرٿن جو فصل ڪٽي، وڏو شاندار ميلو لڳائيندا ۽ زالن مڙسين حاضريون ڏيئي، مڃتاون مڃي، ”ڏاڪون“ وڃائي، جهڙيون پائي ۽ ”راسوڙا“ ڳائي، مسڪين جي ”آتما“ کان ”آسپس“ وٺندا رهندا!

خدا شاهد آهي ته مسڪين، ڪولھين تي ڪڪ به نه سهي! مجال آهي جو ڪنهن ڪولھيءَ سان، ڪو ڦڏو فساد يا ظلم زيادتي ڪري! چاهي ڪهڙي ئي خان خانان جو پٽ ڪٿي هجي يا خود مسڪين جو سڳو ڀاءُ ڇوڻ هجي، ايستائين مسڪين، ان جو پيڇو ڪونه ڇڏيندو، جيستائين ان فعل جي، ان کان سزا نه پوڳرائي يا اهو توبه تائب ٿي، ڪولھيءَ سان پورو وهنوار نه ڪري! ڪوبه لڳ لاڳاپو، ڪابه مٿي مائٽي، ڪنهن به اقتدار جو عتاب، مسڪين کي، پنهنجي مُصمّر ارادي جي عمل کان، انڇ به هٽائي نٿو سگهي! مسڪين جا ڪيترائي قريبي مائٽ، ٿر ۾، پوليس ۾ ملازم آهن. ڪي سڳا سوت، ڪي ماسٽر، پر انهن مان جنهن به، ڪنهن ”ڪاري چمڙيءَ“ کي ڪهڪايو، ان کي مسڪين معاف نه ڪيو! ڪاهي، ڪيس ڪورٽ تائين ته پهچايو هوندو، پوءِ ڪٿيس ڀاڳ! مسڪين جي اعليٰ ڪردار جو، هيءُ هڪ ادنيٰ مثال آهي، ته غريبن جي مقابلي ۾، هن پنهنجي ڀاءُ کي به نه بخشيو! ٿيو هيئن، جو گذريل مارشل لا جي دوران، مسڪين جي ڀاءُ غلام حيدر کي، جا ڪٽي ٿي ڪٽي، سو پوليسي وردي پائي، پاڻ کي ملٽري آفيسر سڏائي، پيادو ڪولھين جي ”واندين“ (واهڻن) ۾ وڃي، انهن کان پيسا وٺي، سرڪاري زمينون کين وڪرو ڪندو وٺيو ۽ زمين جا پروانا، وري ڪسٽر ٿاڻي تان چورائيل فارمن تي، آبتيون سبٽيون ليڪون پائي، جاري ڪندو رهيو. ڪولھي، معمولي معاملي متعلق به، مسڪين سان مشورو ضرور ڪن! سو ۱۵-۲۰ ڪولھي، انهن پروانن سميت، مسڪين

مسڪين جهان خان ڪوسو

[۱۲۲]

وٽ پهتا. مسڪين کي پروانا ڏسي پڪ ٿي، ته غريبن سان  
 ڪو غضب ڪري ويو آهي! اُن آفيسر جا پار پتا پچڻ تي،  
 شڪ ضرور پيس، ته اهي ڪم، سندس گهٽ جي واندن ماڻهن  
 جا! پر پڪو ٻه ڪيائين، ته ڪير به هجي، ان کي پنهنجي  
 ڪيفر ڪردار تي ضرور پهچائبو! ڪولهي وٺي، پوليس ٿاڻي تي  
 پهتو. صوبيدار، فرياد وٺڻ ۾، ٿال مٿول ڪئي. ننگر پارڪر  
 مان، جتي هٿ ۾ ڪري، جملي جماعت سان، ”مٺيءَ“ پهتو، جتان  
 ڏي-ايس-پي کان لڪائي، جڏهن واپس وريو، ته خبر پيس ته اهو  
 جوان، سندس ڀاءُ غلام حيدر! ماڻهن، گهڻيون ئي ميڙون مٿون  
 ڪيون، سمجهايائونس ته ڀاءُ وري به ڀاءُ آهي! ڌاريان، نيٺ  
 ڌاريان! فرياد داخل نه ڪراءِ، پر مسڪين، ڪٿي ٿو ڪنهن  
 جي مڃي؟ فرياد داخل پاڻ ويهي ڪرايائين! جانچ ٿي، پوليس،  
 پاڻس کي ٻڌي، ڪٿي چالان ڪيو. گهڻو ڪري، هرشنوائيءَ  
 تي، ڪولھين سان گڏ، ڪورٽ ۾، پاڻ، ڪيس جي سربراهيءَ  
 لاءِ ويندو هو، جتي سندس ڀاءُ، هٿڪڙين ۾، هيٺ منهن ڪري  
 اچي بيهندو هو. ڇڏائڻ ته بجاءِ خود، مسڪين، پنهنجي ڀاءُ  
 جي ”حاضري ضامن“ لاءِ به ڪڏهن هامي نه ڀري! آخر،  
 ڪيس هلي هلي، جڏهن پاڻس کي سزا ملي، تڏهن وڃي مسڪين  
 کي، ڀيٽ ۾ ساهه ڀرو!

بي مروت سرمايه دار ۽ رشوتي ڪامورا، مسڪين کان  
 ذرا خائف رهندا آهن؛ پر مسڪين جي، ڪنهن سان به شخصي  
 مخالفت يا ذاتي دشمني، ڪڏهن به نه رهي آهي. اڄ به مسڪين  
 لاءِ، ڪو ائين آڻي ڪونه چوندو، ته مسڪين، ڪيس پنهنجي  
 ذاتي وير وچان يا پنهنجي ڀاءُ پند جي دشمنيءَ پاڙڻ خاطر،  
 ڪو رنجايو! مسڪين کي، ته پنهنجو ذاتي وجود ئي ڪونهي!  
 ان کي ”اناليه“ ٿئي، ڪي ٽيهه سال کن ٿيندا. هن وقت،  
 جيڪي ڪجهه، مسڪين جي صورت ۾، چرندڙ ڦرندڙ جسر



نظر اچي ٿو، سو ته فقط غريبن لاء وقف ٿيل آهي! پوء اهو  
 ”بوتو“ چو ڪنهن سان بغض يا عناد رکي؟! مسڪين جي  
 مخالفت، صرف غريبن سان ٿيل ظلم ۽ زيادتين جي ڪري  
 هوندي. باقي شخصي شڪايتن جو، ته مسڪين وٽ، سوال ٿي  
 ڪونه ٿو اٿي! حتيٰ ڪ، جن به پنج سؤ کن نيڪبختن، جن ۾  
 ڪيترائي سرڪاري ڪامورا ۽ ٺڪر زميندار هئا، مسڪين  
 خلاف، ”غندا اڪٽ“ جي ڪارروائيءَ لاء بيان ڏنا ۽ جنهن  
 ڪري، مسڪين کي، ٻه سال سخت پورهئي سان سزا ملي،  
 تن لاء به، هاء ڪورٽ مان، اپيل ۾ آزاد ٿيڻ شرط ٿي،  
 ننگرپارڪر جي پريسي جلبي ۾ (جنهن ۾ پهريون دفعو، ٿر  
 جي هسٽريءَ ۾، لائوڊ سپيڪر استعمال ڪيو ويو هو)، اعلان  
 ڪيائين ته:

”مون کي معلوم آهي ته ماڻهن، منهنجي مخالفت  
 ۾، ڪيئن بيان ڏنا؟ منهنجو، نه ڪنهن سان اڳ ۾  
 ڪو وير هو ۽ نه آئينده به رهندو. مون تي، جيڪا  
 به سختي آئي آهي، ممڪن آهي، منهنجي ٿي اعمالن  
 جي شامت هجي! ماڻهن جو، انهيءَ ۾، ڪو ڏوه  
 ڪونهي. آءٌ، وڏي واڪي، ۽ دل جي پوري صفائيءَ  
 سان چوان ٿو، ته مون، انهن کي، اڄ به معاف ڪيو،  
 سڀاڻي به معاف ڪيو! آهي سڀ، منهنجا پاء آهن.“

الله الله! هن فسادِي ۽ فتنه پرور دنيا ۾، اڄ به اهڙا  
 عالي ظرف ۽ بي نفس انسان موجود آهن!!

مسڪين، نه ته ڪو سياسي ماڻهو آهي ۽ نه ڪنهن  
 سياسي جماعت جو، ٻن آئن وارو ميمبر! دراصل، مسڪين پاڻ،  
 هڪ پارٽي، آهي، بلڪ هڪ ادارو، آهي. دل جو لاڙو، البته،  
 ”هاري پارٽيءَ“ ڏانهن گهڻو اٿس، ڇاڪاڻ جو آها، غريبن  
 جي حمايت جي هار هڻي ٿي ۽ مسڪين ته اڳ ۾ ئي، غريبن

مسڪين جهان خان کوسو

[۱۲۶]

لاء وڪاڻو وٽي! جماعت اسلامي لاءِ به، چڱي عزت اٿس، ڇاڪاڻ جو مسڪين، نيٺ قسم جو مذهبي ماڻهو آهي ۽ پنج وقت نماز ۽ روزي جو، سختيءَ سان پابند آهي ۽ شايد اهوئي سبب آهي، جو جيتوڻيڪ سندس اٿڻ ويهڻ، هاري پارٽيءَ سان رهيو، مگر ان جي ”اشتراكيت“ جو اثر، مسڪين، ڪڏهن قبول نه ڪيو. ”ڪميونزم“ جو بنيادئي، ”بي شڪريءَ“ ۽ ”بغض“ تي رکيل آهي، مگر مسڪين، صبر جو پهڙ، شڪر جو بحر بي ڪران ۽ ”مقامات آه و فغان“ کان بلڪل اوچو، الله تعاليٰ جي حمد و ثنا ۾، هميشه مشغول هوندو آهي. مون ڏانهن، سندس لکيل هڪ خط جو ننڍڙو اختصار پيش ٿو ڪريان جنهن مان بخوبيءَ، اندازو لڳائي سگهيو، ته جنهن انسان جي اعتقاد ۽ عديت جو اهو عالم آهي، سو ڪيئن ٿو ڪنهن ڪميونزم، سوشلزم يا ٻي ڪنهن ”ازم“ جو اثر وٺي سگهي؟! لکي ٿو ته:

۱- غريب نواز! مسڪين کي ڪافي وقت ٿيندو، ته سنڌ کان، هتي ننگرپارڪر شهر، سامي ويري، پارڪر ۽ ٿر جي جدا جدا ڳوٺن ۾، ڪمن ڪارين جي بهاني، هلي رهيو آهي.

۲- پنهنجي پارڪر ۽ سموري ٿر ۾، الله پاڪ جي فضل و ڪرم سان، هن ورهيه ۾، باجهريءَ جو فصل تمام ڀلو ٿيو آهي. گاهه وغيره، بيحد سٺا ٿيا آهن. مطلب ته ڌڪاري، آنيڪ قسمن جي ڌڪن ۽ ڏولون کي، رب العالمين، هڪ پل ۾، دؤر ڪري ڇڏيو آهي. انهيءَ مالڪ الملڪ جون تعريفون ڪهڙيون ڪري، ڪهڙيون ڪجن؟! جنهن واحد جي صفت ڪرڻ لاءِ، مون گنهگار کي، ڪابه طاقت ڪونه آهي. پر سمجهدارن کي ڇا سمجهايان، باري تعاليٰ جون وڏايون ۽ واکاڻ!

اھي ساراھون سڀ، اُن ڏٺي ۽ پاڪ جلسانه عمر نواله  
کي جڳائين ٿيون، جي اُن خلقيندڙ جي وس، غيب  
جون ڪل ڄاڻون ۽ سڀ قوتون آهن.

بدقسمتيءَ سان، گذريل ”ٽرم“ ۾، مسڪين کي، يونين  
ڪائونسل جي ميمبريءَ تي چونڊيو ويو. ”قهر درويش، برجان  
درويش!“ اڳتي هلي، اهو فيصلو ڪرڻ، ذرا مشڪل ٿي پيو،  
تہ ميمبري، غريب مسڪين مان ڦاٿي يا مسڪين ميمبريءَ مان!  
اٺ، انهيءَ وقت ئي ٿي رڙيا، جڏهن پورا ٿي سڀيا! مسڪين  
جي، ڏانهن ڏانهن هڻي تہ پيلي، مسڪين کي، ميمبريءَ کان  
معاف ڪريو! مسڪين، ان سان انصاف ڪري ڪونه سگهندو!  
پر ماڻهو، ڪٿي ٿا مڙن؟ پنهنجي هڙون ڊپازٽ ڏيئي، پنهنجو  
ڪاٺي پي، وڏا وڏا پنڌ ڪري، مسڪين کي ڪٿي چونڊائي  
وڌائون! پنهنجي طرفان، تہ ڪٿي مسڪين کي، اها پڳ ڏئون؟  
پر مسڪين غريب جو به، پٽ تي پير پوي، تہ گدڙ وارو  
پروانو ڏيکاري! ”طاهر سدائين ٻاهر!“ ڪنهن جون يونينون،  
ڪنهن جون ڪائونسلون؟! مڻنگن جون مڻنگون غير حاضر،  
۽ مٿان نوٽيسن جا ڦهڪا ڪڙڪا، ٿي ٿي مهنا موڪلون وٺي،  
معاملي کي ٽاريندي ٽاريندي، چڪي اچي عرصو پورو ڪيائين،  
تڏهن وڃي، شڪر جو شوڪارو پريائين ۽ وري، ميمبريءَ ڏانهن،  
منهن ڪري به نه نهاريائين!

چوندا آهن تہ ”هر ڪم خدمت ڪرد، او مخدوم شد.“  
مگر خدا شاهد آهي، تہ مسڪين، ”مخدوميءَ“ جي، ڪڏهن  
به تمنا نه ڪئي! ”ٻڙا سڏاڻ، ٻڙا دڪ پاڻ!“ تنهن ڪري  
مسڪين لاءِ، ”خادمي“ ئي، سڀڪجهه آهي. سندس ايتار ۽ قرباني  
کيس ”مخدوم“ نه، تہ به ”معروف“، ڪافي حد تائين ڪيو  
آهي. مسڪين جي زندگيءَ جو (Motto & Mission) يعني  
مُؤل ۽ مقصد آهي ”خدمت، خلق“. سياست سان، تنهن ڪري،

مسڪين جهان خان ڪوسو

[۱۲۶]



دور جو به واسطو ڪونه رکي! البتہ اليڪشن جي ايام ۾،  
 غريب اميدوارن جي مدد ۾، مڙس ٿي مڻهن ڏيندو. غريبن جا  
 مقابلا، وڏن وڏن گهرن سان ڪرائيندو. گويا، جهرڪين کي  
 بازن جي مقابلي ۾ آڻي بهاريندو! جيڪا سنيهي سجاڳي، هيستائين  
 ڪانگريس يا ڪرسچن مشنري، پارڪر جي اچوتن ۾ پيدا ڪري  
 نه سگهي، سا مسڪين، پنهنجي عزم ۽ استقلال سان، ٿوري ئي  
 عرصه اندر، انهن ۾ آڻي ڇڏي. اچوت ويچارا (ڪولهي، پيل  
 ۽ مينگهوڙ)، جيڪي زميندارن جي هميشه جتن جي جاءِ تي  
 ويٺا ۽ سندن پاڇي کان به وڏون ويندا هئا، انهن کي اڀاري،  
 نه رڳو مقابلا ڪرايائين، مگر ڪيترن ئي اليڪشنن واري ۾،  
 انهن سرمايه دارن کي، شرمناڪ شڪستون ڏيارياين! هن وقت  
 به، پارڪر جي چئن يونين ڪائونسلن ۾، اڌ کان وڌيڪ،  
 اچوت چونڊجي آيل آهن ۽ هڪ يونين ڪائونسل جو نه چيئرمين  
 به اچوت مسٽر عالم چند ڪولهي آهي، جو مئٽريڪيوليت آهي،  
 انهيءَ يونين ڪائونسل ”ڦٽاپور“ جو اڳ ۾ چيئرمين، هڪ  
 ٺڪر جاگيردار - ”پارڪر جو راڻو صاحب“ هو، ۽ پارڪر  
 جي هڪ ٻيءَ به يونين ڪائونسل ”ويرا واھ“ جو اڳ ۾ چيئرمين،  
 ”ويرا واھ“ جو ٺڪر جاگيردار هو، جنهن ڪائونسل جو، هن  
 وقت چيئرمين، هڪ غريب مسلمان مسٽر نورمحمد نالي آهي،  
 جو چونڊجڻ کان اڳ، پهريائين، جانورن جي اسپتال ۾ ۽  
 پوءِ تعليم کاتي ۾ پٽيوالو هو. مسڪين جو اهو سياسي جذبو،  
 ته اليڪشن جي ايامڪاريءَ تائين، محدود هوندو آهي. ان کان  
 پوءِ، ”ويا لٽر لهي، اڪيون اڪين جهڙيون.“ پر سرمايدارن  
 جي اڪين ۾، مسڪين، هميشه ڪنڊو ٿي چڻندو رهندو آهي.  
 انهيءَ ڪڪ جي ڪاٺيءَ ڪيڻ لاءِ، وڏا ڪي. وس ۽ حيل  
 هلائيندا آهن ۽ ڏاڍا ڪي اوچا حربا استعمال ڪندا آهن! آخر،  
 ۱۹۵۶ع ۾، اندريان ٻاهريان جاننا هڻي، وارو ڪڍي، مسڪين  
 کي ”غندا اڏڪت“ جي ڪارروائيءَ ۾ آڙائي، ڪڍي ڏسي

وڌائون. مسڪين غريب کي، ٻه سال، سخت پورهئي سان، سزا  
ميلي. ٻارهن مهنا، جيل ۾ رهيو. نو مهنا ڪيس هلندي ۽ ٽي  
مهنا فتويٰ کان پوءِ نيٺ هلي هلي، هاءِ ڪورٽ مان، وڃي  
پنهنجي جند آزاد ڪرايائين.

مسڪين جي غنڊا ائڪٽ ۾ گرفتاري، سڄي ٿرپارڪر  
ضلعي جي ڪنڊ ڪڙڇ ۾، ماتر جي صف وڇائي ڇڏي. حيدرآباد  
۽ ڪراچيءَ جي سياسي حلقن ۾ به، سخت افسوس جو اظهار  
ڪيو ويو! گهڻو ڪري، سمورين سنڌي اخبارن، پنهنجا ايڊيٽوريل،  
مسڪين جي همدرديءَ ۾ لکي، انصاف جي تقاضا ڪئي. قومي  
۽ صوبائي اسيمبلي ۾ پڻ، مسڪين جي گرفتاريءَ جو پڙاڏو  
گونجيو. ڊسٽرڪٽ مئجسٽريٽ، صاحب جي ڪورٽ ۾، چئن  
وڪيلن - مرحوم مير سليم، ميسٽرس روچرام، محمد سليمان ميمڻ  
۽ محمد صادق ٽيپي - مسڪين جي مفت وڪالت ڪئي. پر  
نيٺ، مسڪين کي، ٻه سال، سخت پورهئي سان سزا ملي. سزا  
ملڻ سان ئي، مسڪين جي سڃاڻو سياسي ليڊرن ۽ سماجي  
ڪارڪنن، مسڪين کي ڇڏائڻ جي، سرٿوڙ ڪوشش ڪئي.  
عمر ڪوٽ مان پير عبدالغفور جان سرهندي پريزيڊنٽ هاري  
فيڊريشن، مولوي جمال الدين رند ۽ مسٽر لطف الله حسامڻي،  
ميرپورخاص مان مسٽر غلام محمد لغاري سيڪريٽري سنڌ هاري  
ڪاميٽي، مسٽر غلام حيدر لغاري، مولوي محمد صالح چانڊيو  
ايڊيٽر ”الحق“ اخبار، نوابزاده مير علي بخش خان ٽالپر سابق  
ايم پي اي ۽ سابق جنرل سيڪريٽري ريپليڪن پارٽي ويسٽ  
پاڪستان اسيمبلي، حيدرآباد مان محترم حيدر بخش جتوئي  
پريزيڊنٽ سنڌ هاري ڪاميٽي، محترم مير رسول بخش خان ٽالپر،  
مولوي خير محمد نظاماڻي ۽ مسٽر غلام حسين سومرو ۽ ڪراچيءَ  
مان محترم خطيب پريزيڊنٽ آل پاڪستان ليبر فيڊريشن، مسٽر  
دوي ڀائي وڪيل، مسٽر عبدالقادر ليبر هاري ڪاميٽي ۽ سيٺ

مسڪين جهان خان کوسو

[۱۲۸]

سيٺ حاجي پير محمد هنگوري جا اسم گرامي، مسڪين جي دل تي، اڄ ڏينهن تائين، اُڪريل آهن. مادرِ ملت محترمہ فاطمہ جناح، بنا في جي مسٽر خورشيد بئريسٽر، جو قائداعظم جو ڪنهن وقت پرائيوٽ سيڪريٽري هو ۽ پوءِ آزاد ڪشمير جو پريزيڊنٽ پڻ ٿيو، وڪيل ڪري ڏنو. هاءِ ڪورٽ ۾ رٽ پيشن داخل ٿي، مسڪين ضامن تي آزاد ٿيو ۽ پوءِ به هاءِ ڪورٽ ۾ حاضر ٿيڻ لاءِ مسڪين ويهه شنوايون سنڌ جي هڪڙي ڏاکڻي چيڙي ننگر پارڪر کان بئي چيڙي ڪراچي ۾ ايندو رهيو ۽ اهڙي طرح سان هجي هجي مڙس آخر وڃي آزاد ٿيو. مسڪين انهيءَ ايامڪاري ۾ جيڪي ڏاکڻا ڏنا اهي بيان کان ٻاهر آهن. سچ جي ثمر تي ساسي ويري کان ڪراچي پهچڻ ڪا مسخري ڪانهي. ۱۵۰ ميل ٿر جي پٽن جو خشڪي پنڌ ۽ ان کان پوءِ اٽڪل ۴۰۰ ميل ريل جو سفر سو به سڄا سارا ويهه دفعا اوت موت! پر مهلون به مڙس تي اينديون آهن. مسڪين ۽ ڏکڻ آزل کان پاڻ ۾ ڪونه ورهائيو. مسڪين کي ڪا سٺي ئي سورن جي مليل آهي تنهنڪري ”سسئي ۽ سور پٽيندا ويا پاڻ ۾“.

جناب خورشيد صاحب جو مسڪين سان اڃا تائين خط و ڪتابت جو رستو آهي. سندس مختلف خطن مان هڪ خط، جڏهن ڪم هو پاڻ، آزاد ڪشمير جو پريزيڊنٽ هو، هن صفحي جي پويان ڏجي ٿو:

پيو ڪو دنياڌاري وارو ماڻهو هجي ها ته ايڏي وڏي ماڻهو مان وڏا ڪي ذاتي فائدا پنهنجي لاءِ حاصل ڪري ها پر مسڪين هميشه خورشيد صاحب کي فقط ٿر جي ستاري جون اسڪيمون موڪليندو رهيو ته اهي خورشيد صاحب، صدر صاحب مملڪت پاڪستان جي اڳيان پيش ڪري ته ٿر مسڪين جو ڪو ڀلو ٿئي.





PRESIDENT'S HOUSE  
MUZAFFARABAD

۲۵ جولائی ۱۹۷۰ء

جناب من! السلام علیکم  
آپ کا فرائض نامہ دورم میں جو مل گیا ہوا۔  
آپ کی یاد رکھا اور انہی ضروریات کیلئے شکر گزار ہوں۔  
مگر یاد رکھا اور تمہارے پیسے میں آپ نے جو اچھی کاریں  
کیں ہیں ان کے لئے آپ کی تعریف ہے۔ یہ سب آپ  
میں سے بہت کم ہمت میں پیش کر رہے ہیں۔  
میں اس سلسلہ میں بہت زیادہ غور فرمائیں گے۔

منہر  
دریں شکر

مرکز سکین میں فائل میں موجود  
میں سے فرم کر

(جناب خورشید صاحب، سابق صدر آزاد کشمیر  
جو "مسکین" ڈانھن لکھیل خط)  
ہم دفعی ہاء کورٹ جی شنوائی تان موٹندی مسکین  
حیدرآباد میں ہم رات "ہاری حقدار" آفیس جی اگیان ستل  
ہو تہ رات جو اٹکل تین بجی مہل پرسان ہم پہ ماڑ جگہ  
کری پیٹی۔ جاء کرٹ جی زبردست تماکی ۽ ان میں دیل  
ماٹھن جی چیخ و پکار تی مسکین جی اک کلی۔ پیچی  
بروقت و جی سر زمین تی پھتو۔ اوڈی مہل کرنڈر جگہ میں  
مسکین جہان خان کوسو

[۱۳۰]



ڪير ٿو وڃي؟ پر مسڪين پهريون ئي ماڻهو هو جو پنهنجي  
 جان کي خطري ۾ وجهي گهڙي پيو جڳهه ۾ ۽ دٻجي  
 ويل ۽ زخميل ماڻهن کي سهارو ڏيئي ٻاهر ڪڍندو رهيو. زخمي  
 ماڻهن کي ٻاهر ڪڍڻ کان پوءِ وري ڀر واري گهر مان  
 ڪوڏر ۽ تعاري وٺي ڪوٽائي جي ڪم ۾ جنبي ويو. نهايت ئي  
 چست ۽ هوشيار سان ملبو هٽائيندو رهيو ته متان ڪو دٻيل  
 زندهه ماڻهو وڌيڪ ملبو ڪرڻ ڪري يا ڪوڏر لڳڻ ڪري  
 وڌيڪ زخمي نه ٿي پوي. ملبو جي ڪوٽائي ۽ تعاري ۾ ڪٿي  
 ٻاهر اڇلائڻ ۽ جڳهه ۾ پيل سامان ۽ ڪريل ڪاٺ جو ذرو



(”مسڪين“، حيدرآباد ۾ ڪريل جڳهه جي ڪم ۾ مشغول)  
 ذرو ڪٿي ٻاهر جدا رکڻ جو ڪم مسڪين اها باقي رات ۽  
 ورنڊو سڄو ڏينهن ويندي سج لٿي تائين ڪيو. انهيءَ وچ ۾  
 کيس ماني پاڻي حرام. انهيءَ منحوس جڳهه جي هيٺان ۱۹ ماڻهو دٻجي  
 مري ويا ۽ اڄ ڏينهن تائين اها ڪنڊرات جي حالت ۾ پئي  
 آهي شايد ڪو به ان نياڳي هنڌ تي نئين اڏاوت ڪرڻ لاءِ خواهان  
 ڪونهي. مسڪين ۽ ٻين ڪوٽيندڙن سان صبح جو اٽڪل ۹ بجي

مهل پنج سو کن سينٽرل جيل جا ڦيڊي به اچي ڪوٺائي جو  
 ڪم ۾ شامل ٿيا. مسڪين ڪم ڪندي مٽي ۾ پيوت ٿي ويو  
 هو ۽ سڃاڻپ کان پري هو، مگر مير رسول بخش خان جي  
 عقابن نگاهن کيس انهيءَ حالت ۾ به سڃاڻي ورتو. ٻين به  
 هزارين ماڻهن جون نظرون مسڪين ۾ کٽل هيون جنهن نهايت ئي  
 تيزي سان ۽ جوشيلي نموني دنيا و مافيهه ڪاڻ بي نياز ٿي  
 پنهنجو ڪم پئي ڪيو. ايڏو ڪم ڪندي ڏسي، فرط جوش  
 ۾ مير صاحب وڃي کيس پاڪر پاتو ۽ کيس چيائين ته فقط  
 پنج منٽ ڪم بند ڪري ٻاهر نڪر. اوڏي مهل اتي ڪمشنر،  
 ڪليڪٽر ۽ ٻيا هزارين آفيسر ۽ پبلڪ جا ماڻهو اچي ڪٺا  
 ٿيا هئا. مير صاحب مسڪين کي انهيءَ ئي پيوتي حالت ۾  
 جڏهن ڪ ڪوٽر سندس ڪلهي تي ۽ تغاري هٿ ۾ هئي،  
 پاڪر پاڻي تعارف ڪرائيندي چيو ته هن شخص جي انسان ذات  
 لاءِ محبت اوهين پنهنجي اکين سان ڏسي رهيا آهيو ۽ جنهن



(”مسڪين“ حيدرآباد ۾، ڪريل جڳهه جي ڪم ۾ مشغول)  
 جوش و خروش سان رات کان وٺي جيڪو هي ڪم ڪري  
 مسڪين جهان خان کوسو



رهيو آهي اهو اوهان کي بخوبي معلوم آهي ۽ اوهان کي  
 اهو ٻڌي عجب لڳندو ته هي اهو شخص آهي جنهن کي غنڊا  
 ائڪٽ ۾ ٻه سال سخت پورهئي سان سزا ڏني ويئي آهي ۽  
 هن وقت هاءِ ڪورٽ جي ضامن تي آزاد ٿي آيل آهي هاڻي  
 اوهين ئي ڪٿي ٻڌايو ته ههڙو شخص به ”غنڊو“ ٿي سگهي ٿو؟!  
 پوءِ مير صاحب، ڪمشنر ۽ ڪليڪٽر ۽ ٻين آفيسرن ۽ معتبر  
 ماڻهن کي چيو ته هن مرد مجاهد جي همت افزائي ۾ اوهين  
 به کيس اهڙي طرح پاڪر پائي ملو جهڙي طرح آءٌ ساڻس مليو  
 آهيان. ان تي سمورا آفيسر ۽ معتبر ماڻهو مسڪين سان سندس  
 انهيءَ بيوتتي حالت ۾ پاڪر پائي مليا. مسڪين انهن کان  
 موڪلائي وري به پنهنجي ڪم ۾ لڳي ويو تان جو وڃي  
 سانجهي ڪيائين. ڪوٽائي جو ڪم پورو ڪري مسڪين جنازن  
 کي ڪلهو ڏياري قبرستان ويو ۽ لاشا دفنائي پوءِ واپس موٽيو.  
 مير صاحب مسڪين جا ڪوٽائي جو ڪم ڪندي ڪيترائي  
 فوٽو ڪڍيا هئا جي هن ڪتاب جي ڪنهن حصي ۾ ڇاپيل  
 آهن. انهيءَ ڪوٽائي ۾ شهر جا ماڻهو، آفيسر ۽ قيدي پڻ شامل  
 هئا مگر هر ڪنهن ماڻهو خواه اخبارن مسڪين جي ڪم کي  
 سڀني کان وڌيڪ ساراهيو. اهو مهينو به سخت گرمي جو هو  
 مگر انهيءَ حادثي جي غم جو ايڏو ته اندوهناڪ اثر سندس  
 دل تي رهيو جو سڄو ڏينهن رات سخت ڪم ڪرڻ جي  
 باوجود هڪ ڏيڪ به پائي جو نه پيتائين ۽ رات جو به ڪجهه  
 کائڻ پيئڻ کان سواءِ ئي ٿڪي ٿئي ساڻو ٿي مڙس وڃي جو  
 ڪريو ته ٻئي ڏينهن صبح جو ٻين چڪي پئي اٿايس.  
 مسڪين گذريل ٽيهن سالن ۾ غريبن سان گڏجي ايترو  
 ته پيادو پنڌ ڪيو آهي جيترو شايد آچاريم ونويا پاوي پنهنجي  
 سڄي زندگي ۾ به نه ڪيو هوندو، جيتوڻيڪ هو درويش به  
 گهڻو سالن کان وٺي غريبن لاءِ زميندارن کان مفت زمينون  
 ڇڏائڻ لاءِ گهڻا گهڻا پيادو پنڌ ڪري رهيو آهي. مگر

مسڪين غريب هاڻي هلي هلي هجي ٻيو آهي. هاڻي گهڻو پنڌ  
ڪرڻ سان ٿوري ٽڪاوت به محسوس ٿيس ٿي ۽ مٿو به  
ڪڏهن ڪڏهن ڦريس ٿو پر تنهن هوندي به وهڻ مسڪين  
لاءِ مهڻو، اهائي هل هلان، اهائي انڌي ۽ جنڊ، واري ۽ پنڌ!  
پارڪر ۾ ڪولهي مسڪين جو وهڻ وره ڪريو ڇڏين. ڪونه  
ڪو ڪولهي کيس ڪيڏانهن نه ڪيڏانهن گرهليو پيو ويندو.  
مسڪين ويچارو به جتي چنڊي ڪندو هٿ ۾ ۽ ڪولهن سان  
گڏ ويه ويه ٿيه ٿيه ميل پيادو پنڌ ڪري وڃي ڪولهن  
جا فيصلا ڪندو. ٻه گهوٽ پاڻ ۾ وڙهيل هوندا ته انهن کي  
وڃي راج ڪندو. ٻه گهر پاڻ ۾ نهيل نه هوندا ته انهن کي  
وڃي پرچائيندو. ڪنهن غريب سان ڪٿي زيادتي ٿي ته مسڪين  
ٺڪ اٿي. يا ڪنهن ظلمي زميندار ڪنهن اڇوت جي گنديءَ  
۾ به چار مڻ آن جا ڏسي پوليس يا ايڪسائيز واري جو ڊڄو  
آڻي سندس لوڙهي تي هڻڪايو، ته مسڪين اک چنپ ۾ اٿي.  
ڪو غريب ڪنهن ڪوڙي ڦڏي ۾ ڦاسي پيو ته مسڪين ان  
جي پهچڻ کان اڳ ۾ ئي ٿاڻي يا ڪورٽ ۾. انصاف گهرندو  
التجا نه ڪندو. رشوت وٺي ڏيڻ واري ته مسڪين وات ٿي  
ڪونه سڃاڻي جيئن ڪي چڱا مڙس ڪندا آهن ته ڪجهه  
ڪاموري کي، ڪجهه پنهنجي کيسي ۾. مسڪين نڪو پاڻ  
وٺي نڪو پين کي سهي. سڄي جو يار غار ۽ ان لاءِ سر ڏيڻ  
لاءِ به تيار. ڪوڙي لاءِ قدم به اڳتي نه ڪڍي. ڏوهاري کي  
ڇڏائڻ سندس اڳيان ڏوهه، باقي سڄي سان سختي سهي ڪونه  
سگهندو ۽ ان جي آزادي لاءِ ڏينهن رات هڪ ڪري ڇڏيندو.  
غريبن جي مقابلي ۾ جيڪو پنهنجي پاءُ کي به نه بخشي سو  
ڪٿي ٿو پين ماڻهن کي معاف ڪري؟

مسڪين جي محبوب قوم ”ڪولهي“ جي قسمت ۾  
هميشه شايد هارپ ٿي لکيل آهي. پارڪر جي پنجن سون چورس

مسڪين جهان خان کومو

[۱۳۴]

ميلن ۾ اڪثر ڪري اهائي قوم ڄاڻيل آهي. مسلمان نه آگرين تي ڳڻڻ جيترا ۽ کين زمينون ته بلڪل نالي ماتر آهن. ڪجهه عرصو ٿيندو ته مون ننگر پارڪر جي نزديڪ چار پنج سوايڪر زمين ورتي ته مسلمانن ۾ آءُ ”جت وڻ ناهي اتي ڪانڊيرو به درخت“ جي مصداق بنهه وڏو زميندار ليڪچر لڳس. زمينداريون اتي گهڻو ڪري ”ٺڪرن“ جون آهن ۽ ”اڇوت“ (جن ۾ ڪولهي، پيل، ۽ مينگهوڙا اچي وڃن ٿا) انهن جا هاري آهن.

زميندارن جا هارين تي ظلم ڪا نئين شئي نه آهي. اڳي پارڪر ۾ اڇوتن تي ٿيندڙ ظلمن کي ڪانگريسي ڪلهوڙو ڏيو پينا هوندا هئا، مگر انهن جي لڏي وڃڻ کان پوءِ بقول ڪنهن جي ”سارو جهان ڪا درد همارو جگر ميس ه“. اهو سڄو بار هاڻي اٽلي اڪيلي مسڪين جي ئي ڪمزور ڪلهن تي اچي ڪٽڪيو آهي، جنهن مان مسڪين کي مرڻ جي به مهلت ڪانه ٿي ملي. مسڪين کي مون، منهنجي مٿي ذڪر ڪيل زمين تي عام مختيار ڪري رکيو، مگر مسڪين جي مصروفيت کيس سڄي سال ۾ هڪ دفعي کان وڌيڪ زمين تي وڃڻ جي اجازت ڪانه ڏني، جيتوڻيڪ هتي به صرف پنج ميل پري. آءُ به اهو چئي ماڻ ڪري ويهي رهيس ته ”مسڪين تي ڪهڙي ميار؟ جنهن خدمت خلق جي عشق ۾ پنهنجي ٺهيل ڦٽائي، سو مون کي وري ڪهڙا ٿو ڪٽيا ڪرائي!“

مسڪين جو چوڻ آهي ته ڪولهي هڪ وڏي محنتي ۽ جفاڪش قوم آهي. آباديءَ لاءِ ته ڪولهي زمين جو ڪيڙو آهي. سنڌ ۾ هاري ڪولهي هجي ته پيو ڇا ڪبي؟ خود سنڌ جا پنجابي زميندار پڻ پنجابي هارين تي ڪولهن کي ترجيح ڏيندا آهن. مگر مسڪين کي هميشه اها شڪايت رهي آهي ته اها قوم جيڪا ٻين جي مقابلي ۾ ملڪ لاءِ پئسو سون چاندي پيدا ڪري ٿي، تنهن جو ڪوبه خاطر خواه قانوني يا سماجي تحفظ

مسڪين جهان خان کوسو



ڪونهي. پارڪر ۾ ته ويچارا بڻجيسي پيڙجي رهيا آهن ۽ انهيءَ ڪري عيسائي ۽ قادياني مشنري جو آسان شڪار ٿي رهيا آهن. وڏن وڏن ٽوپلن ۽ ڪڪرين ڏاڙهين وارا پادري جڏهن ڪولھين سان گڏجي ڪنھن ڪاموري وٽ وڃن ٿا ته ڪامورو به انھن کان هيسجي ڪولھين جا ڪم ڪريو ڏئي. مثل مشهور آهي ته ”سيري جو سالو سڌائڻ لاءِ به تيار، بکي جو ڪو پيٽيو به ڪونه ٿئي“ سو ڪولھي به جڏهن انھن ”پادرن“ کي (ڪولھي ”فادر“ جو اچار ”پادر“ ڪري ڪين ٿا) ايڏو هلندي وارو ڏسن ٿا تڏهن صرف ساڄي هٿ سان پنهنجي پنهني بٻن ۽ نراڙ کي چڙهي ”روڙي“ مان ”راڊرڪس“ ۽ ”واليوي“ مان ”ولسن“ بنجو پون. مسڪين جو چوڻ آهي ته ٻيو ڪو ڪولھين جو تحفظ ڪري يا نه ڪري، مگر پاڻ هميشه سندن مدد هر ظلم جي خلاف ڪندو رهندو چاهي ان لاءِ کيس ڪيڏي به قرباني چونه ڪرڻي پوي.

عيسائي مشن جي ڳالهه نڪتي ته مون مسڪين کان پڇيو ته جڏهن اچو تن جو ايڏو اعتقاد منجهس آهي ته پوءِ پاڻ ڇو نٿو انھن کي اسلام ۾ اچڻ جي دعوت ڏئي. مسڪين جي مختصر جواب لاريب انسانيت جي اعليٰ قدر (High values of humanity) جو انڪشاف ڪيو. چيائين ته ”اچو تن جي خدمت مسڪين انسانيت جي اعليٰ جذبي ۽ اصول تحت ڪري ٿو جنھن ۾ ڪنھن به غرض يا مطلب جو دخل ڪونهي. مسڪين اسلام ۾ اچڻ لاءِ انھن کي چوي ته پوءِ اها بي لوث خدمت ته نه ٿي.“ واضح رهي ته مسڪين ڪمال انڪساري وڃان هميشه پنهنجي لاءِ ضمير واحد غائب (Third person singular) ۾ ڳالهائيندو آهي مثلاً ”چوڻو هوندس ته ”آءُ هاڻي اٿان ٿو“ چوندو، ”مسڪين هاڻي اٿي ٿو.“ يا ”فلاڻي ماڻهو سان مليس،“ چوندو، ”فلاڻي ماڻهو سان مسڪين مليو.“ ”آنانيت“

مسڪين جهان خان ڪوسو

(Egoism) جو جذبو ته هر انسان ۾ قدرتا هوندو آهي پر مسڪين پنهنجي "انانيت" کي ته ڪنهن اونهي ڪوھ ۾ اڇلائي ان کان پاڻ کي هميشه هميشه لاء آزاد ڪري ڇڏيو آهي تنهنڪري "آءُ" يا "مان" جا الفاظ مسڪين جي واتان ورلي کي ٻڌبا آهن.

سو عرض ٿي ڪيم ته مسڪين لاء اهو مشڪل آهي ته هو پنهنجي خدمتن جي صلي ۾ اچون کي اسلام ۾ اچڻ جي آڇ ڪري. انهيءَ مان اهو سمجهڻ نه گهرجي ته مسڪين ڪو مذهب کان بيگانو آهي يا سندس دل ۾ اسلام لاء ڪو اُٺس ڪونه آهي. بلڪل برعڪس ان جي مسڪين هڪ پورو ۽ پڪو ديندار مسلمان آهي ۽ سندس دل ۾ اسلام جي محبت هميشه موجزن رهي آهي. اها اسلام جي ئي محبت آهي جنهن کيس هميشه لاديني سياسي جماعتن جي هزار ڪوششن ۽ لالچن جي باوجود به انهن ۾ شرڪت کان باز رکيو آهي. مسڪين سان ٻه ڪتاب ته هميشه گڏ هوندا آهن. هڪ قرآن شريف ۽ ٻيو شاهرحه جورسالو، جن جو روزانو دؤر مسڪين بلاناغہ ڪندو رهندو آهي. اچون جي ڳوٺن ۾ به قيام دوران انهن کي قرآن شريف جو تفسير ۽ شاهرحه جي بيتن جون معرفتي معنائون ٻڌائيندو رهندو آهي.

سنه ۱۹۴۷ع ۾ ڪن شرارتي هندو چوڪرن چاچري جي جامع مسجد کي پٽر هڻي ان جون نيلون شهيد ڪري وڌيون. چاچري شهر ۾ هندن جو وڏو زور هو ۽ اتي جيڪي قليل تعداد ۾ مسلمان هئا سي به بلڪل ڪمزور ۽ هندن جا بري طرح هيسايل هئا. مگر مسڪين ڪٿي ٿو مسجد جي بي حرمتي برداشت ڪري؟ تن ڏينهن ۾ ٿر ۾ "لاريون" ڪونه هيون. پيرن پيادو سوين ميل سفر ڪري ڪليڪٽر وٽ وڃي فرياد چاڙهيائين. کيس ڊپٽي ڪليڪٽر ٿر واري وٽ سڃاڻا

ٽي سال هليو. آخر عالمن جي رضامندي سان ڏوهارين کان  
جڏهن مناسب معاوضه پرايو ويو، تڏهن وڃي مسڪين انهن  
جي پچر ڇڏي.

مسڪين جهڙا نماز روزي جا پابند ڪي ٿورا مسلمان  
هوندا. منهنجي گهر جيڪڏهن نماز مون کان اڳ پڙهندو ته  
پوءِ مون وارو مصلو قابو! آءُ ڀل ڀيو ڪو ڪپڙو هٿ ڪري  
نماز پڙهان يا پڇي وڃي ڪنهن ڀر واري مسجد پيڙو ٿيان.  
باقي مسڪين واري مڙهي جي اڌ ڪلاڪ کان اڳ ۾ واندي  
ٿيڻ جي اميد فضول. سجدن ۽ دعائن ۾ وڏي ڊيگهه ڪندو.  
ايڏيون ڊگهيون دعائون ڪهڙيون ٿو گهري ان جي خبر هڪ  
کيس ۽ ٻي الله ڪي.

روزن جي مسڪين سان ڪا خاص محبت آهي. چوڻ  
گهرجي ها ته مسڪين جي روزن سان خاص محبت آهي پر  
گالهيون ٻئي سڃيئون آهن. مسڪين جي روزن سان ته واقعي  
گهڻي محبت آهي، پر روزا ڀلارا رمضان کان پوءِ به مسڪين  
جو پڇو ڪونه ڇڏين. ڪيئي اهڙا روزا ته مسڪين کي مجبوراً  
رڪڻا پون ٿا جڏهن کيس ڏينهن جو ڪجهه به نصيب ڪونه  
ٿو ٿئي. سڄو ڏينهن بس هل هلان ۾. ماني وڃي ڪٿي رات  
جو ملي ته ملي نه ته ڀيو ٿيو خير. رڳو نيٺ ڪيل هجيس  
ته ڪم از ڪم نقلي روزي جو ته ثواب ملي وڃيس. گذريل  
رمضان شريف ۾ واه جو مقابلو مسڪين سياري جي پاري سان  
ڪيو. سياري به وڏي شدت وچان ڏاڍا ڪي پنهنجا ڏند مسڪين مٿان  
ڪڙڪايا، پر مسڪين چيس ته آءُ به پنهنجي نالي سان آهيان! ڪوت  
مسڪين ڪڏهن ڪونه پائي، نڪا ڪا چادر ڪٿي ڍڪي، چاهي  
ڪهڙا به سيءُ چونه ڪٿي پون. ڪير ايڏا بار بوجا ڏوهندو  
وتو؟! اڳ ۾ ئي اخبارن جا انبار ڪي گهٽ وزني آهن جو  
اڃا ڪوئن جي به ڪسر ڪٿي پوري ڪري؟! سو سائين، شابش

مسڪين جهان خان کوسو

[۱۳۸]



آهي هن شخص جي ايمان ۽ آئل ارادي کي. سچو رمضان شريف جو مهنو اهڙي شيءِ ۾ وڏي آسَر جو صرف هڪ قميص ۾ به اڍائي فرلانگ پنڌ ڪري اسان جي گهر سحري کائڻ اوڏي مهل ايندو هو جڏهن گهر جا ٻيا ڀاتي بند ڪمرن ۾ سوڙن ۾ ويڙهجي بسترن تي ئي ماني پيا کائيندا هئا ۽ ڪمري مان ٻاهر نڪرڻ سان ڇاڙي ڇاڙي سان نه لڳندي هئي. مسڪين ماني کائي وري به ساڳئي پيرين انهيءَ پارِي ۾ واپس ويندو هو. سمهندو عثمانيه هوٽل ۾ آهي مگر ماني اسان جي گهر کائيندو آهي. منهنجي وڏي ڀاءُ حسين بخش خان مسڪين جي اها ”حالت جري“ ڏسي کيس هڪ گرم ڪوٽ انهن ڏينهن ۾ ڏنو. ٻئي ڏينهن اهو ڪوٽ مسڪين ڪنهن وڌيڪ مستحق ڪولهي کي ڏيئي ڇڏيو ۽ پاڻ وري به اهي ئي لائون، اهي ئي چڱهه.

مسڪين وڏي اخلاق جو صاحب آهي. نه ڪنهن جي عيب جوئي جي عادت اٿس ۽ نه ڪڏهن ڪنهن جي گلا غيبت ڪئي اٿس. ڪڏهن به سندس واتان ڪنهن جي لاءِ به ڪو بدلفظ يا معمولي ۾ معمولي گار به نه نڪتي آهي. نه گهڻي ڇاڙي هڻي نه جهڳي، هميشه ڪم گو بلڪ گو مگو. بالڪل ڌيمي آواز ۾ ايترو ته آهستي ڳالهائيندو جو ٻڌندڙ کي لاچار ٿي ڪن لڳائي ٻڌڻو پوندو. ڪڏهن به ٿهڪ ڏيئي ڪونه کلي. ڳالهه جيڪا ڪري سا تفصيل سان مگر توري ۽ تڪي سندس هر لفظ منڊي تي ٿڪ. حليم وري ايڏو جو هر ڪنهن کي ”سائين“ جي سڃاڻپ لفظ سان سڏيندو. نه ڪڏهن سياست تي تبصرو ڪندو ۽ نه وري ڪڏهن مذهبي مباحثه ۾ حصو وٺندو؛ نه ڪنهن جي شڪايت ڪندو ۽ نه ڪنهن جي خوشامد. عالمن ۽ اديبن جي وڏي عزت ڪندو. هر ڪنهن سان خُلق ۽ بخنده پيشاني سان پيش ايندو. چوندا آهن ته ”ٻڪ بچڙو ٿول، داناء

ديوانا ڪري.“ پر مسڪين کي سندس انهيءَ مسڪيني حالت ۾ به مون ڪڏهن منهن گهٽجڻ ڪونه ڏنو. مسڪين جي مُروت ۽ مساوات جو هڪ مثال ياد آيو اٿم:

ڪڇ سال ٿيا ته ننگرپارڪر ۾ مون زمين جو ٽڪرو ورتو. وٺي ته ويس، پر ان لاءِ هاري هڪڙو به نه ملي. مقامي هريجن هاري سڀ ٺڪرن جا هيسايل سي پيرڻي نه ڪوڙين. تنهن ڪري ويهن رپين مسڪين کي اٺ پاڙي ڪري ڏنم ته راتو واھ پنهنجي اثر وارن ڪولهي هارين جي ڇيڙ ۱۰-۱۵ ميلن تان وٺي صبح جو ٻني تي پهچي ته حڪم جي ته بسم الله ڪريون. ٻئي ڏينهن ٻنيءَ تي پئسو هجان ته ڏسان ته مسڪين هڪ وڏي ڪولهن جي ڪٽڪ سان پيادو جڻي هٿ ۾ ڪيو واپوڙو ٿيندو پيو اچي ۽ اٺ تي وري جٽ ۽ هڪ ڪولهي چڙهيل هجن! جڏهن جملي جماعت سان ٻنيءَ تي اچي پهتو، تڏهن پڇيومانس ته ”مسڪين اٺ ته مون اوهان جي چڙهن لاءِ پاڙي ڪري ڏنو هو، هي وري ڪنهن کي چاڙهي آيا آهيو؟“ پاڻ ٿورو پشيمان ٿي چيائين ته ”سائين هي سڌو پڳت پير مرد هو تنهن ڪري سواري جو مسڪين کان وڌيڪ مستحق هو.“ مسڪين جو اهو جواب ٻڌي مون ڪڍي ماٺ ڪئي. ”سڌو پڳت“ به اهو شخص آهي جنهن مسڪين سان توڙون نپايون ۽ جيستائين مسڪين جيل مان ٻاهر نه نڪتو، تيستائين هن پنهنجي گهر جو در به نه ڏنو. سڄو سال سنڌ ۾ سياسي ماڻهن سان گڏ مسڪين جي آزاديءَ لاءِ ڊڪ ٻوڙ ڪندو وڌو. ڳالهه ڪندا آهن ته ڪنهن شخص ٻئي کان پڇيو ته ”تو وٽ ملڪيت ڪهڙي؟“ جواب مليس ”ٻه ٻڪريون“. ان ٻن ٻڪرين واري سوال پڇندڙ کان پڇيو ته تو وٽ...؟ ان چيس ته ”مون وٽ الله جو نالو.“ ٻڪرين واري چيس ته ”تون ڪو ٻنھ ڪٽل آهين!“ اڳلي ورائي چيس ته ”الله جو

مسڪين جهان خان ڪوسو

[۱۴۰]

نالو ٻن ٻڪرين جي پڄڻ کان به ويو ڇا؟! سو مون به  
 پهريائين سمجهيو ٿي ته مسڪين وٽ به رڳو ”الله جو نالو“  
 ئي هوندو پر ڪائونس پڄڻ تي معلوم ٿيو ته ٻن ٻڪرين جا  
 ڪن ڦرن سميت اڃا به وٽس آهن. اها ڪل آهي پونجي جا  
 مسڪين ماڻهائي. ملڪيت مان خدمت خلق ڪندي ڪندي باقي  
 وڃي بچائي آهي! ٻيو الله الله خير صلاح.

ننگر پارڪر شهر ۾ مسڪين ٻارن پڄڻ هڪ لڏي ويل  
 هندو جي جڳهه ۾ رهندو هو. اها سيشل مينٽ ڪاتي جڏهين  
 نڪال ڪئي ته مسڪين ڪٿي ورتي. هڪ سؤ روپيه ننگر پارڪر  
 جي پبلڪ ڪنا ڪيا باقي ٽن سون روپين جا ڪليم ميرپور خاص  
 ۾ ويٺل ننگر پارڪر جي ميمڻ ڏنا. مڙيئي مسڪين کي وري  
 هڪ دفعو صاحب جائداد بنائي ڇڏيائون. پر مسڪين وٽ  
 ملڪيت ٿي ته پوءِ ”مسڪين“ ڇو سڏائي؟! ملڪيت واري  
 ته مسڪين جي هٿ تان ليڪي ميسارجي ويل آهي. زناني  
 اسڪول لاءِ جڳهه جي ضرورت هئي. مسڪين هڪدم ٻارن  
 کي گهٽ موڪلي، جڳهه بنا ڪنهن مساوڙ يا معاوضي جي  
 ڪٿي اختياري وارن کي اسڪول لاءِ ڏني. سندس ٿانڪ هميشه  
 هوندي آهي ”نمن جون ڇائون ۽ سيدن جون دعائون.“ انهيءَ  
 جڳهه ۾ ٻه سال کن اسڪول هليو ۽ وري جڏهين سرڪاري  
 جڳهه ٺهي تڏهين مسڪين واري جڳهه واندي ٿي جنهن کي  
 نڪال ڪري مسڪين پنهنجون ٻه نياڻيون اُٿاريون.

چون ٿا آڳوڻن زماني ۾ الله جا اهڙا به نيڪ بنڊا هئا  
 جي الله تي توڪل رکي رات جو ڌلڻ جو پاڻي به هاري  
 ڇڏيندا هئا. مگر مسڪين وٽ نڪو ڌلو نڪا ڏکي. پڇي،  
 ته پڇي ڇا؟! مسڪين جي زندگي جو سفر هميشه بنا ثمر جي ئي  
 گذريو. سدائين مڙس الله جي آسري تي هلندو وڃي. جتي پليئي  
 آئي وهائي. جيڪا ملي سا ڪاڏي. جي نه ملي ته به نماز پڙهي



منهن ويڙهي سمهي رهڻو، صبح جا پاڳ صبح سان، مسڪين جون گهرجون انهيءَ ڪري بلڪل محدود بلڪ ”نه“ جي برابر آهن جن لاءِ کيس پئسي پنجر جي ڪا خاص ضرورت ڪانه ٿي پوي. نه چرخ ڪنهن جي شڪايت، نه عوام جي ناقدري جي ڳلا ۽ نه وري ڪڏهن دست سوال ڪنهن اڳيان ڊگهيڙو. هميشه پنهنجي خلق خدمت جو ڪم خاموشي ۽ صبر سان ڪندو رهندو بلڪ الله تعاليٰ جا لک ٿورا مڃيندو ته کيس ڪم ڪرڻ لاءِ اهڙو صحتمند جسم عطا ٿيل آهي جو ڪن ڏينهن جي بڪ آڇ جي باوجود به ڪا ڪمزوري محسوس نٿو ڪري.

مسڪين جي اها عادت ٿي ويئي آهي ته نه هو ڪت تي سمهي سگهندو ۽ نه ميز ڪرسيءَ تي لکي سگهندو. هڪ رات حيدرآباد ۾ ”عبرت“ اخبار جي آفيس ۾ محترم شيخ علي محمد ايڊيٽر کي ڪو اخبار لاءِ ليک لکي ڏيڻو هوس. شيخ صاحب کان پڻو مس قلم گهريائين، جي شيخ صاحب کيس ڏيئي ٻن منٽن لاءِ ڪنهن ڪم سان ٻاهر نڪري ويو. وري اچي ڏسي ته مسڪين غائب! تعجب ٿيس ته اڃا هينئر کيس ڇڏي ويو آهيان، نه ميز جي ڀرسان آهي نه ڪوچن ڪرسي تي. ڀلا ويو ته ويو ڪيڏانهن؟! ڪٿي درويشي ڪرڻا ته ڪونه ٿو ڏيکاري؟! اڃا انهن ئي ويچارن ۾ هو ته سندس نظر آفيس جي هڪ ڪنڊ تي وڃي پئي جتي مسڪين فرش تي ويهي گوڏن تي ڪاغذ رکي قلم هلائي رهيو هو. شيخ صاحب ٽهڪ ڏيندي پڇيو ته ”مسڪين هيترين ميزن ڪرسي هوندي به تون پٽ تي ويهي پيو لکين؟“ جواب ڏنائين ته ”گوڏن تي ڪاغذ رکي لکڻ جي عادت پئجي ويئي اٿم، ميز ڪرسي تي ويهي لکي ڪونه سگهندس.“ ساڳي حالت مسڪين جي سمهڻ جي معاملي سان پڻ آهي. لاچار جي ڳالهه ٻي آهي، پر

مسڪين جهان خان کوسو

[۱۴۲]

وَس پڇندي مسڪين ڪٿ تي اصل ڪونه سمهي. انوئي پهر  
الله جا غريبن جي ڪمن سان پيرين پيادو انهن جي ڳوٺن ۾  
هلندو وتندو. جتي گهيرت آيس، اهائي سندس پاڻاري! ڪولهي  
غريبن جي ”واندين“ (واهڻن) ۾ مسڪين لاءِ ڪٽوڻ ڪٿان  
اچن؟ تنهن ڪري سدائين پٽ تي سمهي سمهي مسڪين کي  
اهڙي عادت پئجي ويئي آهي جو ڪٽولي تي آرام ئي ڪونه  
اچيس. مسڪين سان ”مهمانان مار“ ڪرڻي هجي ته سمهن لاءِ  
کيس هنڌ ڪٽولو ڏيو. سڄي رات انشاءِ الله تارا ڳڻيندي ۽  
پاسا ورائيندي گذرندي! اڳ ۾ ئي عرض ڪيل آهي ته  
مسڪين جڏهن ميرپورخاص ۾ هوندو آهي تڏهن ماضي اسان  
وٽ کائيندو آهي پر سمهندو وڃي آهي عثمانيه هوٽل ۾. اهو  
انهيءَ ڪري جو مسڪين ڪٿ بستري تي سمهن جي ڪانه  
ڪري ۽ پٽ تي اسين به کيس سمهن ڪونه ڏيون. ٻي به  
هڪ ڳالهه آهي ته مسڪين سان ماڻهن جا هميشه هشام هوندا  
آهن جن لاءِ اسان واري ننڍڙي اوطاق پوري ڪانه پوي. الله  
جنت نصيب ڪري مرحوم محمد عثمان مالڪ عثمانيه هوٽل  
کي جنهن هميشه مسڪين جا پنهنجي هوٽل ۾ ”حق واسطا  
قائم“ ڪري ڇڏيا آهن. مسڪين کي هوٽل ۾ ڪمرو ۽ ٻيا  
ٽپڙ مفت هوندا آهن. ان ڪمري ۾ مسڪين پنهنجي مسڪين  
ماروئڙن سان ويهي ڏاڍا ڏک سور وندي رات جو ڊگهي ٿاڻي  
سمهي رهندو آهي ۽ صبح جو وري انهن جي ڪمن سان پروگرام  
موجب پهريو پوي شهر ۽ آفيسن ۾. مرحوم محمد عثمان  
کان پوءِ به سندس فرزند مسٽر محمد صالح مسڪين سان ساڳي  
رعايت روا رکيو اچي ۽ سندس منشي ۽ ڪارندا پڻ مسڪين  
جون گهڻيون ئي مرضيون رکندا آهن.

مون کي ائين اوچتو خيال پيو ته مسڪين جو جڏهن  
ته اڪثر وقت ڪولهن جي ڳوٺن ۾ گذري ٿو سو متان

ڪاڌو به ڪولھين جي ھٿن جو ڪاٺيندو ھجي. پر ڪاٺونس پڇا مان معلوم ٿيو ته ڪولھين جي ڳوٺن ۾ مسلمانن لاءِ ٿانوَ جدا رکيل ھوندا آھن، جن ۾ ماني مسڪين پاڻ پڇائي، کير، انھن جي بگري ڍڳي جو ڏھي ان سان ماني ڪاٺيندو آھي. ڏينھن جو کير نه ملي ته رڪي به پاڻي سان ريڙهي مڙي پليٽ پيٽ جي جھنم جي پورائي ڪندو آھي. مسلمانن جي ڳوٺن ۾ پڻ مسڪين لاءِ ڪي چاشنيون پلاءِ ڪونه چڙھندا آھن، جيڪا سندن بچن سڻين سا آڻي پيش ڪندا آھن ۽ ڪن ڪن غريبن جي گھرن ۾ ته سندس ضيافت ”رَب پٿاري“ سان پڻ ٿيندي آھي.

”رَب“ جو انھن ماڻھن سان ڪو واسطو ڪونه ھيو ھوندو، جن کي به وقتي ماني ملي ويندي ھوندي پر ٿر ۾ جن گھرن ۾ ھڪ ويلي جا به داڻا نه ھجن اھي پيٽ جي ڪيئن پورائي ڪن؟ ڪوبه بچڙيوال اھو ته ڪڏھين به ڏسڻ ڪونه چاھيندو ته سندس بچا بکي پيٽ سڌ ڪا پريندا پريندا سمھي رھن. تنھن، ڪري ويچارا غريب ٿري انھيءَ ”رَب“ جي برڪتن سان ھڪ ويلي جي داڻن سان چار پنج ڏينھن ڌڪي ڪڍيو وڃن. ڪندا ڇا آھن، جو، باجھري جا لپ جيترا ڏريل داڻا پاڻي جي ڀريل ڪٺي ۾ اُٻاري پٽڙي ”پيڇي“ ٺاھيندا آھن. ”پيڇي“ چانورن جي ٿيندي آھي، پر ”باجھري جي پيڇي“ جو پيو نالو ”رَب“ آھي ۽ ان کي به الله تعاليٰ جي طرفان وڏي نعمت سمجھي ”رَب پٿاري“ جي مقدس نالي سان سڏيندا آھن. پوءِ اھا ”رَب پٿاري“ گھر جا ننڍا وڏا ڀاتي سُرڪي رات جو انھيءَ اطمينان سان سمھي رھندا آھن ته سندن پيٽ ۾ ڪجهه نه ڪجهه ڪاڌو پيو آھي، جيتوڻيڪ ”رَب پٿاري“ کي نه ته ڪاڌو چئي سگھجي ٿو ۽ نه پاڻي!

”رَب“ جو ھڪ ٻيو ترقي يافتہ قسم ”گيس“ آھي جا ذرا زياده معيار زندگي (Higher standard of life) رکندڙ

مسڪين جهان خان ڪوسو

[۱۴۴



ماڻهن کي نصيب ٿيندي آهي. ڇاڪاڻ جو انهن کي ڏٺي ۽ پاڻ جي طرفان ڪجهه ”ڏيڻو“ عطا ٿيل هوندو آهي. ”ڏيڻو“ کير ۽ کير مان ٺهيل شين کي ڪوٺبو آهي. آهي اها به ”رڀ“ جي ”رڀ“. پر ٿورو فرق ضرور آهي. ”رڀ پٽاري“ کي ”گيس پٽاري“ جي صورت ۾ آڻڻ لاءِ، ڪي خاص اهم ڪونه ڪيا آهن؛ رڳو ”رڀ پٽاري“ جي ٽهڪندڙ ڪٽي ۾ وٽو پري ”جهڻ“ (لسي) جو وجهڻو آهي ۽ ٿورو جوش ڏيڻ سان ”گيس پٽاري“ تيار! اها ”گيس پٽاري“ ذرا ڏاڏو ۾ ”رڀ پٽاريءَ“ کان وڌيڪ لذت ڏيندي آهي ۽ آهي به ان کان وڌيڪ گهاٽي، تنهن ڪري ان کي بخوبي ”کاڌو“ چئي سگهجي ٿو. مينگهوڙ وري خاص مهمانن جي ضيافت، ”گيس“ ۾ گيه وجهي به ڪندا آهن، جيڪا سندن خيال موجب قابل رشڪ ”ڊش“ (Dish) تيار ٿيو پوي ۽ انهيءَ لاءِ مڙسن هي شعر ضرب المثل طور ٺاهيو آهي ته:

”ڏنڊ ڏيڏان را پرامڻا، تي گيش ۾ ناڪيو گهي“  
 ”آمان شامهان شپڙڪا ماري، مٿسلا ڄاڻي اي تماشو ڪي“

يعني مينگهوڙن وٽ مينگهوڙ مهمان ٿيا، تنهن ڪري ”گيس“ ۾ وڌائون گيه ۽ آمهون سامهون ويهي، جڏهن شپڙڪا پري کاڌائون ته مسلمانن تعجب مان چيو ته هي وري ڪهڙو تماشو؟!

ڏڪارن ۽ ٿر پاڻ ۾ اصل کان ڪونه ورهايو! ڏڪار، ٿر ۾ هروڀرو گهڻو ويڇو ڪونه وجهن. بس، ٻئي ٽئي سالن ٺڪ سلامتيڪم. ماڻهن جو گذران مال ۽ ٻني تي، ڏڪار اچيو سندن مال ماريو وڃي ۽ کيتيون سڪايو وڃي. ٿري ويچارا حيران وپريشان! پوءِ مٿيون پيڙي ڪندا منهن سنڌ ڏانهن، جتي پورهيو ڏنڌو لائي لبارو ڪري، پيا پنهنجو پيٽ پاليندا. ٿورو سيمگلنگ جي زماني ۾ ڪن وڃي ساه پٽيو هو، پر مٿان پيو جو مارشل لا.

ته هاڻي آهي به اهڙي جا اهڙا. جيڪي غيبي مدد سان، مارشل لا جي اشڪنجي مان بچي ويا، سي اڄ به سڪيا ستابا آهن؛ باقي ٻيا گهڻو ڪري ”آئيون ۽ چارهيون ڏت ڏهاڙي سومرا“ واري حالت ۾ هوندا آهن. چون ٿا ته ڪو به مري جي پهاڙين جا باشندا پڻ ڏاڍا غريب آهن ۽ ڪڪڙيون بيدا وڪڻي پنهنجو پيٽ پاليندا آهن. پر ٿر ۾ نڪي ڪڪڙيون ٿين نڪي ڪميون، جن جا آنا ٿري کڻي وڪڻن. ڪڪڙ ته ٿر لاءِ هڪ عجوبو آهي!

سند جا ماڻهو سمجهندا هوندا ته ٿر ۾ ڪڪڙ ڪونه ٿين، ته پوءِ شايد مهمان مهلي لاءِ ڪي ڇيلا ڪسندا هوندا! ائين بلڪل ڪونهي. ٿري ويچارا عام طور تي گهر ۾ باجهري جي ماني لسي سان کائيندا آهن ۽ ڏڪار ۾ مڙهي ”رڳس“ ڪري ٻيا پورائي ڪندا آهن. پر مهمان جيڪڏهن اچي وڃي ته ”ٻوڙ پاڇي“ ضرور تيار ڪرائيندا آهن. ڇيلا ته ڪنهن گيهند بدل پير امير يا ڪرڙي ڪاموري لاءِ کڻي ڪنهن، باقي عام مهمان لاءِ ”ٻوڙ پاڇي“ ۾ ”سنگرين جو ڪاڻيو يا راپڙو“ يا ”چيڙن جي ڪچڙين يا ڪوڪلن جي ڪڙهي“ تيار ٿيندي آهي، جنهن تي لوڻ مرچ جي خرچ کان سواءِ ٻيو ڪو خاص خرچ ڪونه ٿيندو آهي. لسي ۽ گيه گهر جا هوندا آهن، سنگريون (ڪنڊي جي وڻ جون ڦريون) جهنگ مان آئي ۽ چيڙ ٻين مان چونڊي گهٽ ڪري، اهڙن موقعن لاءِ اڳيئي پاڻ وٽ سڪائي رکندا آهن، دير رڳو داغ ڏيڻ جي هوندي آهي؛ مهمان لاءِ ماني تيار، ڪريو بسم الله!

سند ۾ آڻ سڃاڻو مهمان کي ته اوطاق ۾ ئي گهڙڻ ڪونه ڏين، ته متان اک جهلي ڪو ٽپڙ نه ٽيڳائي وڃي ۽ صبح جو وري ميزبان جا ٻئي هٿ مٿي تي! پل ويٺو ڪوندين ڪارن سان پيرا ڍڪائيندو وٽي؛ پر آڻ سڃاڻيندڙ سڃاڻو مهمان کي به ڏسندي ”جل تو جلال تو، آئي بلا ٿال تو“ وارو وظيفو بار بار

مسڪين جهان خان ڪوسو

[۱۴۶]

دعرائيندا. شهرن وارن تي ته هوٽلن جي وڏي مهرباني آهي جو  
 ان دعوتيل مهمان هروڀرو هوٽل ڇڏي، مانيءَ لاءِ ڪنهن سڃاڻو  
 جي سر تي ڪونه وڃي ڪڙڪندو. پر ٿر جي ڳوٺن ۾ نڪا  
 هوٽل نڪا سراءِ. اتي ڪو ماڻهو اوچتو وڃي نڪري ته ڇا  
 ڪري ۽ ڪيڏانهن وڃي؟ ٿرين کي انهيءَ مشڪلات جو  
 اڳ ۾ ئي احساس آهي، تنهن ڪري مهمان چاهي سڃاڻو هجي  
 يا ان سڃاڻو، امير هجي يا غريب، وڏي ڪشاده دليءَ سان کيس  
 ماني ڪارائيندا ۽ جيڪڏهن رات رهڻ چاهيندو، ته هنڌ بسترو  
 ۽ وهڻ لاءِ گاه چارو پڻ ڏيندا.

ٿر پاڪستان جو هڪ عجيب و غريب خطو آهي.  
 جيڪڏهن ماڻهو وڏا وڏا سفر ڪري ڪهي، نتياگلي، گهوڙاگلي  
 چانگلاگلي يا خيراگلي وغيره ڏسڻ وڃن ٿا، ته هن پاسي ٿر  
 به هڪ ڏسڻ جهڙو علائقو آهي. ائين برابر آهي ته اهي ”گليون“  
 پاڪستان جون بهترين ”هل سٽيشنون“ (Hill stations) آهن،  
 پر ٿر ۾ هيل (جبل) صرف هڪ (ڪارونجهر ٽڪر) آهي، باقي  
 اسٽيشنون به الله ڏيندو، جڏهن اتان ڪا ريل نڪتي! البته  
 چنگين موچارين ٽڪرين جيڏيون پتون ضرور آهن، جن جو نظارو  
 ايڏو جاذب نظر نه آهي، جيڏو ڊيجاريندڙ. پر هڪ پاڪستاني  
 کي ڪم از ڪم، پنهنجي ملڪ جاسپ عجوبه ڏسڻ گهرجن.  
 ٿرپارڪر وارو ٿر، کپري واري ”آچڙي ٿر“ يا بهاولپور واري  
 ”ڇولستان“ وانگر ”سَن ڪوهن ۾ سڄ“ وارو ٿر ڪونهي.  
 هن ٿر ۾ بلند پتون ته بيشمار آهن، مگر ساڳئي وقت وڏي  
 بلڪل ويجهي ويجهي آهي. اڄ ڪلھ ٿر جي مسافري به ايڏي  
 ڪا ڪنن ڪانهي. ماڻهو ته ڍڳن (ڀاڪ) تي چڙهي ”هنڙا“  
 به گهميو اچن. ٿر ۾ شڪر آهي جو وري به لاريون ته آهن،  
 جن جو سفر تڪليف ده ۽ ٽڪائيندڙ کڻي آهي، پر ”هنڙا“ جي  
 جابلو سفر جهڙو ڳاڻي ڀڳو ڪونهي. مناسب سمجهان ٿو ته



دلچسپي رکندڙ دوستن کي، ننگر پارڪر جي رستي جو ڏس  
ڏيئي ڇڏيان، مٿان کين قسمت ڪڏهن اوڏانهن وڃڻ جو موقعو  
کڻي مهيا ڪري.

حيدرآباد ميرپورخاص واري گاڏيءَ ۾ صبح جو چڙهيو.  
ميرپورخاص مان ساڳي گاڏي کڻي وڃي منجهند ڌاري نئين  
ڪوٽ ۾ لاهيندي. نئون ڪوٽ، ٿر جي آخرين ريلوي اسٽيشن  
آهي. گاڏي مان لهندي، پهرين نظر وڃي انهن ۱۰-۱۵ لارين  
تي پوندي، جن جو منهن ملير ڏانهن هوندو ۽ اوهان جي استقبال  
لاءِ انتظار ۾، قطار ڪيو بيٺيون هونديون. ڪي مٺي لاءِ، ڪي  
ڏيپلي لاءِ، ڪي چاچري ۽ ڪي ننگر پارڪر لاءِ. حقيقت ۾  
انهن ”لارين“ کي ”بس سروس“ چوڻ، پاڪستان جي ٻين بس  
سروسن جي بيمعرتي آهي، پر ڇاڪاڻ جو اهي، مال سان گڏ  
ماڻهن کي به ڏيو وڃي منزل مقصود تي پهچائين ٿيون، تنهن  
ڪري، انهن لوڊنگ ٽرڪن کي لاريون چئي سگهجي ٿو، ورنه  
آهن اهي مليٽري جا پراڻا نيلام ٿيل ”چڪڙا“، جن  
جي باڊي ۾ به سوڙهيون سينون ماڻهن لاءِ ٺاهيل آهن، باقي  
پويون حصو سڄو سامان سان ڀريو آهي ۽ ان سامان تي به  
ويچارا ”پاسينگر“ پوٽاڙا ٻڌيو، گرمين حواه سردين ۾ آسمان  
جي ڇت هيٺان ويٺا هوندا آهن ۽ اهي به سينون وري اهڙيون  
ته سوڙهيون، جو مجال آهي جو ماڻهو پنهنجو پاسو به ورائي  
سگهي يا تنگي ڊگهيري سگهي. بس، هڪ ئي هنڌ، اهي ٻئي  
ڏينهن سواريءَ جالوه ٿيو ويٺو هوندو، ڇڻ ته رسن سان چوڪيو  
ٻڌو پيو آهي. اهڙي طرح ٻڌو ٻڌايو، گهڙي ٿيو، گوڏا ”ڪونگڙا“  
ڪري، اهو ۱۰۹ ميلن جو سفر ڪڍي وڃي پار پوندو. پر اهو  
به شڪر آهي، ”پيادي کان ڪٿي جي وات ۾ چڱو.“ اها  
به گذريل جنگ جي مهرباني، جنهن ۾ اهڙيون ”لاريون“ ايجاد  
ٿيون، جيڪي ٿر جي واريءَ جي وڏين وڏين پٽن مان به چڪيو هليو  
وڃن. نه ته انهن کان اڳ، ۾ جيڪا، اُنن تي چار ڏينهن لاڳيتو

مسڪين جهان خان کوسو

[۱۴۸]

ننگر پارڪر لاءِ چڙهي ڪرڻي پوندي هئي، ان جو عذاب، هن  
 وقت سوچڻ سان به هڏي هڏي ڪنبي ٿي. اُت پٿارا جسر جو  
 جوڙ جوڙ آليڙي وجهندا هئا، چيلهم چڪناچور ٿي ويندي هئي  
 ۽ ٽنگن ۾ ايترو ست نه رهندو هو جو ماڻهو اُت تان لهي به  
 سگهي! پر جيڪڏهن اُت تان ڪو همت ڀريو جت ”سواري“  
 کي چيلهم ۾ ڏاڍا ٻڪَ وجهي کڻي لاهي به وجهندو هو، ته  
 به ٽنگون زمين تي کڻڻ کان صفا جواب ڏيئي بهنديون هيون.  
 ڪلاڪ اڌ ته ائين ڀيون ڪنديون ۽ ٽڙڪنديون هيون جو چڻ ته  
 ”ڪَمري“ جو مرض وٺي ويو اٿن. ”ڪَمري“ جو مرض عام  
 طرح اُنن کي ٿيندو آهي. ان جا آهڃاڻ آهي آهن، ته اُت  
 جو ويهڻ وقت سڄو پويون ٿيڙو ۽ ٽنگون ڀيون ٽڪنديون  
 آهن ۽ ڏکي ڏکي ڪافي دير کان پوءِ پٿارو وڃي جهڪندو آهي  
 ۽ جيستائين اُت ورهي ورهي، ايستائين ”سواريءَ“ جا ٻئي هٿ  
 الله ڏانهن هوندا آهن، ته متان ڪٿي پاسيرو ويهي ڪري نه سندس  
 ٽنگ ٿي ٽڪرا! سو اُنن مان ته ڪنهن ڪنهن کي ”ڪَمري“  
 هوندي آهي، پر اُت پٿارا هر ”سواري“ کي پنجن ستن ڪوهن  
 ۾ ٽي ”ڪَمري“ ڏيو ڇڏين. پر انهيءَ ”ڪَمري“ واري سواري  
 کان وري به ”گوڏا ڪونگڙا“ لاريون غنيمت آهن.

نئين ڪوٽ کان مٿي ”ورچين“ ڌاري پهچيو. مٿي پهچڻ  
 سان ئي هڪ نئين ماڻهو کي اتي جي دنيا ئي نرالي ڏسڻ ۾  
 ايندي. هندو آبادي ايڏي، جو ماڻهو سمجهندو ته الاجي ”ايوڏيا“  
 ۾ اچي ويو آهيان يا ”ڪاشي“ ۾! مٿي، اوهان کي بلڪل  
 ”اشوڪ مهراج“ واري ”پراچين ڀارت“ وارو نظارو پيش ڪندي!  
 اهي ئي لانگوٽا، اهي ئي گهاگهرا، اهي ئي پنگهٽ، اهي ئي  
 چنچل ناريون!! مسلمانن جي پڇا ڪبي ته رڳو آچار خان چيئرمين  
 جو ڏس ملندو. مڙس واقعي ئي مٿي ۽ وڏو مهمان نواز آهي.  
 هيترن هندن ۾ الاجي ڪيئن ٿو چيئرمين چونڊجي. رات مٿي

۾ رهڻي پوندي. ٻئي ڏينهن صبح جو وري ساڳي لاري ڪشندي. سا ٻنپهرن جو اچي اسلام ڪوٽ پهچندي. اسلام ڪوٽ ۾ مڪي نهالچند ڪنهن چڱي ماڻهو کي ڪارائڻ کان سواءِ ڪونه ڇڏي. اتي ٿورو ”ڊاٻو“ ڪري لاري خيرن سان ننگر پارڪر لاءِ اسهندي. واريءَ جي پتن جي پڄاڻي اچي ويراواه ۾ ٿيندي. اتان پوءِ ”پارڪر“ شروع ٿيو وڃي. نئين ڪوٽ کان وٺي ويراواه تائين پيشمار بلند پتون لنگهڻيون پونديون جن تي چڙهندي لاري به چڪون ڏيو جند ڇڏائي. هونئن به ويچاري واريءَ مان ۱۰-۱۵ ميلن جي رفتار کان وڌيڪ ڪانه هلي سگهي. پر جڏهن مٺي کان اوريان ”گاڏي واري لڪ“ تي چڙهي ٿي تڏهن هر ڪنهن ”سواري“ جي زبان تي ”صلوات سڳوري“ ۽ ”ڪلمي شريف“ جو عام ورد هوندو آهي. ڪي ”بادشاه پير“ جون ڪنيون پيا باسندا، ته ڪي ”غوث جا روت“، ڪي وري پتوري تي پيا باسندا پڙون، ته ڪي مهاديو تي منائيءَ جو هڙون.

پارڪر جو نقشو باڪل پٿرو پيو آهي. سنڌ جي نقشي ۾ ڏاکڻي سرحدي سڌي لڪ کان جيڪو ٻاهر نڪتل گول ٽڪرو هجي، سو آهي پارڪر آهي ته پارڪر به ٿر جو هڪ حصو، پر ان کان هر ڳالهه ۾ نرالو آهي. ٿر ۾ واري ۽ پتون؛ پارڪر جي زمين سنئين سڌي ۽ ٽڪرائتي. ٿر ۾ ٻولي ”ڍاٽڪي“؛ پارڪر ۾ ”گجراتي“. ٿر ۾ صرف خريف ۾ فصل ٿئي. پارڪر ۾ ربيع ۾ ڪڙڪ به ٿئي؛ ”هیرڻ“ جي ڀوک ته پارڪر جي خاص پيدائش آهي. شايد ئي سنڌ جي ڪنهن ٻئي علائقي ۾ ايترو هیرڻ پيدا ٿيندو هجي. دائمي پاڻي هجي ته پارڪر جي زمين ۽ آبھوا خاص طور پٽائن، ٻوھي مڱ ۽ هیرڻ لاءِ ته پارس آهي. ٿر جي لنبي ۽ تڪليف ده پتن جي مسافري کان پوءِ جڏهن نظر پارڪر جي پٽ تي پوي ٿي،



مسکین جو ملڪ ”اسين مارو ٿا مال چاريون، آلا“



مسکين جهان خان کوسو


۱۵۱]



تڏهن ماڻهو ائين محسوس ڪري ٿو، ڇڻ ته ڪنهن وڏي  
 ”پيپان“ مان نڪري ”خيپان“ ۾ اچي ويو آهيان. ويراوا  
 وٽ ٿر جي آخرين پٽ لهڻ سان ئي، اتي جي دنياڻي بلڪل  
 بدليل نظر ايندي. ٽن چئن ميلن جي ايراضيءَ ۾ اڳيان ”سانگاهه“  
 تلاءُ ۽ ان جي ڪنارن تي سياري ۾ ڪڻڪ جي ساوڪ، ڏاڍيءَ  
 روح کي راحت ڏيندڙ آهن. ”سانگاهه“ ڇڏي اڳتي هليو ته  
 ”هیرڻ“ جون پٺيون ائين نظر اينديون، جيئن سنڌ ۾  
 ۾ قتيبن جو فصل. جيئن ئي اڳتي وڌبو وڃبو، ”ڪارونجهر“  
 جبل قريب ايندو ويندو. رستي سان نمن جون قطارون شروع  
 ٿيون، ته سجهو ته ننگر پارڪر نزديڪ آهي ۽ شهر، جيڪو  
 جبل جي بلڪل دامن ۾ آهي، ايستائين نظر نه ايندو، جيستائين  
 بلڪل ان جي ڪنڌ تي نه وڃي بهجي. اهو ته ٿيو پارڪر  
 جو سياري ۾ نظارو، پر وڌيڪاري ۾ ته پارڪر، لاريب ڪشمير  
 جي ڏيکاري ڏيندو. جيستائين نگاهه جي وسعت ڪم ڏيندي،  
 اوستائين، بلڪل ساوڪ ٿي ساوڪ ۽ پاڻي جا چشما نظر ايندا.  
 انهن جي وچ ۾ وري سبز پهاڙين جون قطارون عجيب بهاري  
 لڳايو پٺيون هونديون! دل ائين پيئي چاهيندي ته دنيا و مافيها  
 کان بي نياز ٿي، جبل جي ڪنهن ٽڪريءَ تي ويهي، بس الله تعاليٰ  
 جي قدرت جو هيءُ پُرڪيف نظارو پسندو رهجي! تڏهين ته  
 پارڪر جا ماڻهو چوندا آهن ته ”ڪارونجهرني ڪور، مري تان  
 ميڙبي ناهين“ يعني ڪارونجهر جي قربت، مرڻ سان به ملي  
 نه سگهندي.

هاڻي وري موٽي اچون ٿا مسڪين جي معاملي تي:  
 مسڪين تازو ”عبرت“ ۾ هڪ سنسني خيز خبر جو  
 انڪشاف ڪيو، ته پارڪر ۾ عيسائي مشنري اٽڪل پنج سؤ  
 کن ڪولهي ڪرستان ڪيا آهن. مسڪين مون کي اهو پڻ  
 ٻڌايو ته پارڪر ۾ ”قادياني“ مشنري به اٽڪل ڏيڍ سؤ کن





مسڪين جي ماڪ جو هڪ ٻيو نظارو ”ڪارونجهر ني ڪور“

[۱۵۳]

مسڪين جهان خان ڪوسو



ڪولهي ”قادياني“ ڪيا آهن. مسڪين کي اها شڪايت ڪانهي ته ڪرستان يا قادياني ڪولھين جي خدمت ڇو ٿا ڪن، مگر افسوس صرف اهو اٿس، ته اهي پنهنجي خدمت جي قيمت مذهب جي تبديلي ۾ ڇو ٿا وصول ڪن. ڪين خدمت ڪرڻي آهي ته مسڪين وانگر مذهب کان بالاتر رهي، انسانيت ۽ صرف انسانيت جي نالي ۾ ڪن. باقي مذهب تبديل ڪرائي، پوءِ انهن جي خدمت ڪرڻ، اها انسانيت جي خدمت ڪانهي. مسڪين پنهنجي ”ليڪ“ ۾ ائين ڪونه ڄاڻايو آهي ته باقي رهيل ڪولھين کي هڪدم مسلمان بنايو وڃي. بلڪ ان جي بجاءِ، حڪومت کي اپيل ڪئي اٿس، ته جن ظلمن کان پریشان ٿي، ڪولهي ڪرستان ديول جي وڃي چائنٽ چمن ٿا، انهن کان ڪين نجات ڏيارڻ لاءِ، هڪ ويلفيئر آفيسر مقرر ڪيو وڃي ۽ بس. مسڪين جو چوڻ آهي ته هن پاڻ به ڪيترائي ڪرستان ٿي ويل ڪولهي، واري واپس سندن اصلوڪي مذهب ۾ آندا آهن، ڇاڪاڻ جو سندن خيال موجب ڪولھين کي ڪولهي ٿي رهڻ ڏنو وڃي ته ملڪ و ملت لاءِ بهتر آهي. ايڏو تيزيءَ سان سندن عيسائي ٿيڻ اڳتي هلي ڪٿي پارڪر کي سياسي طور ”نائيجيريا“ يا ”ويتنام“ نه بنائي ڇڏي!

تازو محترم ڊاڪٽر نبي بخش خان بلوچ سان ملاقات ۾ جڏهن انهي ڪرستان ۽ قادياني تبليغ جي ڳالهه نڪتي، تڏهن ڊاڪٽر صاحب مسڪين کي چيو ته جڏهن اها حالت آهي، ته توهين پاڻ ڇو ٿا اچو تن ۾ اسلام جو پرچار ڪريو؟ مسڪين صاف انڪار ڪندي عرض ڪيو ته ”اهو ڪم مسڪين کان ڪونه ٿيندو ڇاڪاڻ ته پوءِ مسڪين جي خدمت ۽ ڪرستان، قادياني جي خدمت ۾ ڪهڙو فرق رهيو؟“ وڌيڪ چيائين ته مسڪين ته انهن جي به خدمت ڪندو رهندو جيڪي ڪرستان ۽ قادياني ٿي ويا آهن.“

مسڪين ”خود نمائي“ ۽ ”خود ثنائي“ کان پڇندڙ ۽ ”پدرم سلطان بود“ واري اجائي آدمبر کان هميشه پري رهيو آهي. ڪامريد غلام محمد لغاري کان روايت آهي ته ڪجهه سال ٿيندا ته محترم جي-ايم-سيد صاحب هڪ ماڻهو موڪليو ته مسڪين کان سندس ”حال احوال“ وٺي اچي. غلام محمد خان انهيءَ همراه کي مسڪين جي ڳوٺ جو ڏس پتو ڏنو. همراه وڏن ڪشالن ڪيڏن بعد مسڪين جي ڳوٺ پهتو، پر مسڪين جي پير ۾ سدائين چڪر، سو کيس ملي ڪونه سگهيو. ڪجهه وقت کان پوءِ وري ٻيهر آيو ته قسمت سان مسڪين کيس ملي ويو. مسڪين کي سائين جو نياپو ڏنائين ۽ چيائين ته پنهنجي بابت ڪجهه لکي ڏي. مسڪين پنهنجي متعلق ڪجهه به ٻڌائڻ يا لکي ڏيڻ کان انڪار ڪيو. چيائين ته ”آءٌ پاڻ پنهنجي لاءِ ڇا چوان؟ ڪا هستي هجي ته ان بابت لکان! سائين کي عرض ڪجان ته مون کي انهيءَ ڳالهه لاءِ معاف ڪري.“ مسڪين جي جاءِ تي ٻيو ڪو همراه هجي ها ته سائين وٽ سرخرو ٿيڻ لاءِ وڏيون ڪي لپاڙون لکي موڪلي ها.

مسڪين جو ايمان آهي ته جيڪو الله تعاليٰ کان ڊڄي ٿو، انهيءَ کي دنيا جي ٻي ڪا به هستي ڏيڃاري نٿي سگهي. گذريل مارشل لا جي دؤر ۾، جڏهن بد اعمال سياسي سورمن کي ليڪڻ لاءِ ڪئن جا پر به ڪونه ٿي مليا، ۽ جڏهن ٿر ۽ پارڪر لاءِ گهڻو ”ڪيچندڙ“ سنڌ جي ليڊر صاحبن، مارشل لا جي پهرين پنجن سالن ۾ ڊپ وچان ٿر ڏانهن منهن ڪري به ڪونه نهاريو، تن ڏينهن ۾ مسڪين بي ڊپائي سان، وڏو ”ڪر“ ڪيو ٿر ۽ پارڪر ۾ غريبن جي هر ممڪن خدمت، ”دامي درمي نه سهي، سڻهي قدمي“ گهڻي پئي ڪئي. مارشل لا ۾ به مسڪين ڇو ڪنهن کان ڊڄي؟! مسڪين نڪا ڪا سياسي بداعلامي ڪئي هئي ۽ نڪا سون چاندي جي سمگلنگ.

مسڪين جهان خان کوسو

مسڪين جيئن ئي نوڪريءَ کي خير باد چئي خيرن جو  
 گهٽ پهتو، ته اچي ڏٺائين ته ”ملڪ سچو منصور“ لڳو پيو  
 آهي! گهٽ جا ڪافي تعداد ۾ ماڻهو چورين، ڦرن، ڌاڙن ۽  
 ٻين بُرن ڪمن ۾ هڪاندو ڪاهي پيل هئا. مسڪين جون  
 سڀ سمجهاڻيون هُنن لاءِ ”سان“ تي بنگائي پئي ثابت ٿيون.  
 بس، ”سو ماڪوڙو ڏير پيتو“ وارو قصو هو. هرڪو ”آبي خان“،  
 نه ڪنهن جي چوڻ ۾ نه آڪڻ ۾. نه الله جو ٻپ، نه حڪومت  
 جو پوڻ، نه غريبن لاءِ ترس. هرڪو رات جي پيٽ ۾ رئيس ٿيڻ  
 لاءِ سرگردان ۽ انهيءَ ڪوشش ۽ پٽ ڪوه ۾ پورو! چوندا  
 آهن ته ”ڪارو ٻڌ ڪمري سان، رنگ نه مٽائي ته به اوساڻ  
 ضرور مٽائي.“ سو اهڙن ”مڙسيءَ وارن ڪمن“ ۾، جن لاءِ نه  
 ڪنهن جي جهل نه پل، نه ڪو اُڪو نه ڪٽڪو، بلڪه التو  
 ڪن همت ڀرين حمايتين جو پئيءَ نيمڪو: پوءِ ڀلا ڪنهن کي  
 نه ريس ٿئي اهڙن ڀائرن سان ڀانگي ڀائيواري ٿيڻ جي؟! ”مڙسي“  
 ته ڀڌري پٽ پئي هوندي آهي، ٿي وڃي جيڪو ڪٿيس:

”جو بڙه ڪر هاڻه ميڻ لڙ لڙ، به ساغر اسي ڪا هر“

ڏير رڳو ڪهاڙيءَ کي ”روهيءَ“ تي به گهڪاڙيئي  
 چڪي ڪاهي تي رکڻ جي آهي، پيو وري چور ٿيڻ لاءِ ڪي  
 ”تهجدون“ ڪونه پڙهيون آهن. هونءَ به اهڙا همراھ ويچارا  
 سوچيندا آهن ته ٿي مهنا وسڪاري جا آڏيون اُٻيون اوڙون ڏيئي  
 ڪٿي ڪٿي ۾ پاڻ کي رڌل به رکون، باقي ڏو مهنا سال جا  
 مان ڪري ڪهڙيون ويهي مڪيون ماريون؟! ”بيڪار ڪان  
 بيڪار پلي“ ”بيڪار مياش ڪجهه نه ڪجهه ڪيا ڪر“ انهيءَ کان  
 سواءِ پنهنجي اکين اڳيان ٻيا ڏسن ته جيڪي شرافت سان ٻيا  
 هلن، تن لاءِ سدائين ”روه رلا، مٿي تي ڪاڏ“. ڪٿو هيٺ ڪٿو  
 مٿي، پيٽ پٺيءَ سان لڳو پيو اٿن، بکن ۾ بي حال، مطلب ته  
 جيئن ئي جنجال... ۽ هوڏانهن وري جيڪي اهڙن ”مڙسيءَ وارن

مسڪين جهان خان ڪوسو

[۱۵۶]



ڪمن" ۾ رڌل، تن کي هڪڙي ٻيڙي اجرڪ هيٺ، ٻي مٿي ۽ ٽي وري ڪلهن ۾ ويڙهيل، جنهن سان ڪيڏي ڪيڏي مهل مڙس، ڪچهريءَ ۾ "ڪانپ" ڪڍي، ويهي وڏي واڪي پنهنجا "ڪارناما" ڳڻائين ۽ اوڏي مهل مڇن کي خواهه مخواهه وٽ ڏيئي، اکين ڏانهن ٻيا آڪڙائين! اناج سان سندن گنديون ٻيون ڦاٽن، ڏيئي سان چاڙيون ٻيون ٽٽن. "آواڙا" ڀريو ڀريو ڪمن جا ڪلهائي نڪريو پون. هڪڙيون ڀٽاريون پاڻي پي ٻيون پهريو وڃن، ته ٻيون آڇايلون آواڙن تي اوهيرا ڪري ٻيون اچن. رعب وري مڙس جو اهڙو، جو هرڪو "لندي ٻئي" ڪو وڇان، سندن منهن تي ڪونه چڙهي. انهن سمورين ڳالهين کي ڏسي چڱن پلن همراهن جي واتن ۾ به پاڻي ڀرجيو اچي. پر قضا سان ڪيڏي مهل، ڪو ڪوڙڪي ۾ کڻي ڦاسيو پوي، ته وري پريا مڙس وڏا ٻڳڙ ٻڏي، پيره ڦٽي سان ئي پوليس وٽ پهچيو وڃن. پوءِ ته سائين، بار بار جمعدار جي کاڌيءَ تي هٿ ۽ پنهنجي اچي ڏاڙهيءَ جا واسطا! چوندا.... "هيڏانهن ڏس.... منهنجي آڇن جي هي دفعو کڻي عزت رک.... آءُ ٿاڻن تي اچڻو نه وڃڻو.... پر يار ڇا ڪريان، انهيءَ بي ايمان جي پوڙهي ماءُ ڪالهه کان منهنجي ڀري ٿري گهر ۾ لنگهڻ ڪڍيو اونڌي منهن پئي روئي... منهنجو ته کاتو پاڻي حرام ڪري ڇڏيو اٿس سنهه ٻچا اٿم... رن جي روج راڙي سان منهنجي ته هڏي هڏي ڪنبي ٿي.... هاڻي جمعدار وڏا، جيئن تون چوين تيئن ڪريون.... منهنجي جيڪر مڇين، ته اهڙي سزا ٿا ڏيونس، جو ڪي ڏينهن ته پل پيو مائس سان گڏ ڪنهن ڪنڊ ۾ روئيندو وٽي!... آهي ته برابر چور چور جو پٽ.... پر کيس جيل ۾ ساڙڻ سان پاڻ کي ڪهڙو فائدو؟!... ڏيونس ٿا پيسي جي مار....! اهڙيءَ طرح چڱا مڙس چورن کي پوليس جي چنبي مان ڇڏائي، پاڻ سان گڏ گهوڙن تي پيل ٻيله چاڙهي اچيو کين گهرن ڀيڙو ڪن ۽ ٻئي ڏينهن وري "اهائي ڪهاڙي، اهوئي گن".

انهن افعالن ڪري مسڪين جو گھوٽ ايڏو ته بدننام  
 ٿي چڪو هو، جو هڪ دفعي سال ۱۹۴۶ع ۾ انگريز ڪماني  
 اسٽيفورڊ، ڏيڍ سو سپاه ساڻ ڪري، آڏي رات جو سامي ويڙي  
 کي گھيرو ڪري، گهر گهر جي جهڙتي وٺي، ۸۰ ماڻهن کي  
 ٻڌي کڻي نوڙ ڪيو. دراصل چورن لوفرن کي انهيءَ حملي  
 جي ڪا سنجهي کان ئي سرس پئجي ويئي هئي، سي ته سڄهنديئي  
 گھوٽ مان ڪيڙي پڪڙي ويا، باقي نزلو سڄو وڃي ڪريو  
 مسڪين جهڙن مولائين ۽ پوڙهن پينشنرن تي، جن کي چاليهه  
 ميل پيادو پنڌ ڪرائي، گيهلجي وڃي ننگر جي ٿرم ۾ هنيائون.  
 ان کان پوءِ تياريون ٿيون کوسن خلاف ”گئنگ ڪيس“ ٺاهي  
 جون. اوسي پاسي جا سوين ماڻهو اچي ڪنا ڪيائون بيان ڏيڻ  
 لاءِ، پر جڏهين ڪنهن به اهڙن چڱن مڙسن خلاف هامي نه ڀري،  
 تڏهين لاچار ٿي، ستن ڏينهن کان پوءِ، کين کڻي آزاد ڪيائون.  
 جيل مان ڇڻڻ کان پوءِ، مسڪين وڏو مٿم مچائي وڌو. اخبارن  
 ۾ دانهي، اختياري وارن کي پڪاري، وڏيون انڪوائريون  
 ڪرائي وڌائين. انهيءَ ڪم ۾ کيس سنڌ اسيمبلي جي مخالف  
 پارٽي جي سمورن ميمبرن ۽ خاص طور تي سوامي ڪرشنانند،  
 جو ان وقت ٿر جو نمائندو هو، وڏي مدد ڪئي. اهو سڀ  
 ڪجهه ڪرڻ جي باوجود به، مسڪين جي ”اندر جو قاضي“  
 سدائين کيس آهو احساس ڏياريندو رهيو، ته چند چورن جي  
 ڪري، سڄو گھوٽ ٿو بدننام ٿئي. تنهن ڪري جيستائين هڪ  
 هڪ ڪري چونڊي چور گھوٽ مان نه ڪڍيا ويندا، تڏا تڏا  
 کي پوري طرح سڌاريو نه ويندو، اوستائين اهو بدنامي جو داغ  
 گھوٽ جي پيشاني تان ڪونه مٽندو. تنهن ڪري مختلف طريقن  
 سان، مسڪين چورن خلاف سرگرم عمل رهيو. مگر اڳيان به  
 چور پنهنجي نالي سان هٿا سي: ”چري ڪيئن، چي ويران  
 وير وڌ.“

مسڪين اڃا انهيءَ مهم ۾ مشغول هو، ته مٿان ئي ٻيو  
پاڪستان. پاڪستان ٿيڻ کان پوءِ مسڪين هڪ اهڙو ڪارنامو  
سرانجام ڏنو، جنهن اڳتي هلي ”بين الملڪي“ حيثيت  
حاصل ڪئي.

پاڪستان ٿيو، ته بارڊر تي چور ۽ ڌاڙيل موسمي ڪنڀن  
وانگر پيدا ٿي پيا. جيڪو نه چور، سو به چور. ٻنهي حڪومتن  
۾ اڃا نڪو پاسپورٽ، نڪو ويزا سسٽم جو معاهدو. نڪو  
هيڏانهن جو ماڻهو يا پوليس هوڏانهن وڃي سگهي، نڪو  
هوڏانهن جو هيڏانهن. انهيءَ ڪري چورن جي وچ ۾ بيگهي  
مچي پئي. بارڊر جي ٻنهي پاسن وارا چور ڌاڙيل، هٿيار بند  
ٿي، بارڊر جي ڀر واري سون گهونن جو هزارن جي  
تعداد ۾ روزانو مال چوري ڪري ويندا هئا. ٿرين جو گذران ئي  
”ڌڙي چوڻي“ ٿي. سو مال ڪاهي وڃن چور، باقي سڪو سڄ  
۾ ويهي ويچارا ڇا ڪن؟! تنهن ڪري چورن جي انهيءَ عام  
آزار ڪري، ڪيترائي بارڊر جي ٻنهي طرفن جا گهٽ خالي  
ٿيڻ لڳا. مسڪين، چورن ڌاڙيلن جي انهيءَ لوٽ مار کي دائمي طور  
ختم ڪرڻ لاءِ، ٻارهن مهينا ٻنهي حڪومتن جي لوڪل پوليس  
آفيسرن سان لهه وچڙ ۾ رهيو ۽ کين مجبور ڪندو رهيو، ته پاڻ  
۾ ملي، ميٽنگون ڪري، هڪ ٻئي جي حدن جو ويل مال  
موٽرائي ڏين. ٻي حالت ۾ بارڊر تي وڏي لڏپلاڻ شروع ٿي  
ويندي ۽ ٿر ۾ بڪ ۽ بيروزگاري پيدا ٿيندي. پر ڪنهن به  
طرف جي پوليس، پنهنجي ذم داري تي اهڙيون ميٽنگون ڪرڻ  
لاءِ آمادو نه ٿي. ان وقت ننگرپارڪر جو صوبيدار حاجي  
عبدالله خان بروهي هو، جو هن وقت ڊي. ايس. پي سانگهڙ آهي، ۽  
مختيارڪار مرحوم مسٽر عبدالغفور آرائين هو. ٻئي صاحب ڏاڍا نيڪ دل  
۽ عوام جا هڏوڪي هئا، تن آخر هامي پري ته مسڪين هندستان



جي ٿاڻي ٻاڪسر جي پوليس کي وڃي اهڙي ميٽنگ لاءِ آماده ڪري. مسڪين انهيءَ پوليس کي به آخر وڃي مڃايو. پهرين ميٽنگ، مسڪين پنهنجي گهٽ سامي ويري ۾ منعقد ڪرائي، ڇاڪاڻ جو اهو گهٽ بلڪل بارڊر تي آهي. ٻنهي طرفن جي لوڪل پوليس، بارڊر پوليس، بارڊر جي گهٽن جا نيڪ مرد ۽ هزارين ڀاڳيا، جن جو مال چوري ٿي ويل هو، سي اچي ان ميٽنگ ۾ شريڪ ٿيا. ٻنهي پوليسن ۽ نيڪ مردن قسم قسمات کڻي پاڻ ۾ وعدا ڪيا، ته چوري ٿيل مال، ڪوشش ڪري هٿ ڪري، ماهوار ميٽنگون رکي ڀاڳين کي واپس ڪيو ويندو. ٻنهي طرفن جون دليون صاف ۽ نيتون نيڪ هيون، تنهن ڪري هر ميٽنگ ۾ هزارن جي تعداد ۾ چوري ٿيل مال، مالڪن کي واپس پئي مليو. اهي ميٽنگون، اهڙي نموني، خانگي طرح سان ست سال هليون ۽ هر هڪ ميٽنگ ۾ مسڪين حاضر ٿي وڏو بهرو وٺندو رهيو. انهن ميٽنگن جي ڪاميابي ڏسي، سرڪاري طرح، ٻنهي حڪومتن انهيءَ سرشتي کي بحال ڪيو ۽ پوءِ ايس پي ۽ ان کان به وڏي ليول تي ڪو ڪراپار ۾ سيپٽمبر ۱۹۶۵ع جي لڙائيءَ تائين، اهي ميٽنگون منعقد ٿينديون رهيون ۽ ٻنهي طرفن جي عوام کي چورن ڌاڙيلن جي عام آزار مان هميشه لاءِ نجات ملي.

آخر ۾ آءٌ اهو چوندس ته جنهن ”ٿر“ نه ڏني هجي، سو ”مسڪين“ کي ڏسي! پري وڃڻ جي ضرورت ڪانهي، مسڪين ٿر جي بک، پيڪسي، ڪسمپرسن ۽ مظلوميت جو جيئرو جاڳندو مجسمو (Symbol) آهي! هن وقت اهو چوڻ مشڪل آهي، ته مسڪين جيڪو خدمت خلق جو ”ادارو“ پنهنجي پويان ڇڏيندو، تنهن کي مشعل راه بنائي، نئين نسل مان ڪو مرد مجاهد نڪري، عوام ۾ ذهني يا معاشي انقلاب آڻيندو، مگر ساڳئي وقت، انهيءَ کان به انڪار ڪري نٿو سگهجي، ته ”مسڪين“

مسڪين جهان خان کوسو

[۱۶۰]

غريب پنهنجي زندگيءَ جو اڌ کان وڌيڪ عرصو، ٿر جي وسيع  
 ۽ عريض، بي آب و گياه، لٽ و دٽ صحرا ۾ هزارين ميل، پيرن  
 پيادو هلي، انهن اوجھ ٿرين ۾ سماجي شعور ۽ سياسي سجاڳي  
 آندي آهي، جن مان ڪيترن اڃا ريل گاڏي به ڪانه ڏٺي آهي  
 انهيءَ کان وڌيڪ بنيادي ڪم (spade work) ايندڙ نسل کي  
 پيو ڪهڙو گهرجي؟ مسڪين جهڙا قوم لاءِ ڪشالا موجوده  
 زماني ۾، ”ماؤزي تنگ“ کان سواءِ ٻئي ڪنهن به مصلح قوم  
 شايد ئي ڪاٿيا هجن. الله تعاليٰ ڪوشش چور جي به ڪونه  
 وڃائي، سو مسڪين مجاهد جي سڄن سارن ٽيهن سالن جي  
 ڪمائي، ڪٽي ٿي رائگان وڃي؟! ڪڏهين نه ڪڏهين، هڻي وڃي  
 هنڌ ڪندي. بهرحال ”هنڌ“ جڏهين به ڪري، يا نه به ڪري،  
 مسڪين کي ان جي نڪا گهٽي آهي، نڪا پرواه! مسڪين  
 مولاڻي پنهنجو ڪم خاموشيءَ سان، بغير ڪنهن شور و شر يا  
 نام و نمود جي، تادم آخر ڪندوئي رهندو. ”ماؤزي تنگ“ پنهنجو  
 ۲۵۰۰۰ ميل لمبو مارچ (Long march) پورو ڪري، پنهنجي  
 منزل مقصود حاصل ڪري چڪو آهي، مگر مسڪين محترم  
 جو لانگ مارچ (Long march) اڃا به جاري و ساري  
 آهي!! ڪڏهين ختم ٿو ٿئي، ان جي خبر الله کي! لطيف  
 سائين رحم به اهڙن ئي انسانن لاءِ ته چيو آهي ته:  
 ”اڃا به آهين، ڪلجڳ ۾ ڪي ڪاپڙي!“

تنقيد تحقيق جنون جناب "مجنون" صاحب

از - جناب فقير عبدالرحمان "ضیائی"

ولد مولانا بهاء الدين "بہائی"

محمد بخش مجنون ٿو سڏائي،  
مگر سو عاقلن کي راه لائي.  
قلم کاري منجهان ليلي جو انداز،  
کري هر حرف مان ظاهر بصد ناز.

سندس روشن قلم واري سياهي،  
ضياء بخش آهي از مه تا به ماهي.  
جو بر ليلائي کلکش چشم افتاد،  
ز دل برداشتم چون قيس فرياد.  
زهي مجنون که هر دانائي اين دهر،  
ز عقل کامل او يافتہ بهر.

بمجنون گرچه مشهور جهان است،  
جنونش خنده زن بر عاقلان است.  
که 'ميمش' جاذب دلها ست چون سحر،  
نمايد جذب دلها 'جيم' چون سحر.  
ز 'نون' او 'لینش' نفع هر ناس،  
ز دست و پاي آن ممدوح بشناس.  
ز 'واوش' وصلت يارانست پيدا،  
از آن شد دشمنش چون دوست شيذا.

ز 'نون' آخريں آن نکو نام،  
هويدا شد بعالم نيکی عام.  
"ضیائی" بر چنين مجنون ست شيذا،  
بعقل او که چون مجنون، ليلي.



من ڪتاب جي جو لکڪار ميان  
 محمد بخش پاڻ کي "مجهنون"  
 سڏائي ٿو، پر خيڙ کان خالي  
 ناهي. سندس اکين ۾ دريد ۽  
 دل ۾ درد آهي. اسان وٽ  
 ڪيئي "مسڪين" ۽ "جهان جا  
 خان" موجود آهن، پر کين ڪير  
 ٿو سڃاڻي ۽ ڪير ٿو ڇڻي!  
 ميان محمد بخش ته ويتر  
 مختيارڪار ۽ مختيارڪارن آڏو




### مصنف

چور بجهن ۽ چئن جن کي چور منهن ڏيون، سي چورن کي ئي  
 سڃاڻن: "مورن" تي مختيارڪارن جي نظر پوي، سو هڪ  
 معجزو آهي. پر ميان محمد بخش اهو معجزو ڪري ڏيکاريندو.  
 مور کي سڃاڻائين ۽ هنج کي هيٺين لڌائين. نه صرف سندس  
 حسن انتخاب لاءِ کيس جس، پر سندس حسن بيان لاءِ کيس  
 آفرين. فن سوانح نگاريءَ ۾ سندس هي ننڍڙو ڪتابڙو وڏو  
 يادگار رهندو.

خادم العلم  
 نبي بخش

سنڌ يونيورسٽي،  
 ۱۹۶۷ع

هن ڪتابڙي جو لکندڙ ميان  
محمد بخش پاڻ کي ”مجنون“  
سڏائي ٿو، پر خريد کان خالي  
ناهي. سندس اکين ۾ دڙد ۽  
دل ۾ درد آهي. اسان وٽ  
ڪيئي ”مسڪين“ ۽ ”جهان جا  
خان“ موجود آهن، پر کين ڪير  
ٿو سڃاڻي ۽ ڪير ٿو پڇي!  
ميان محمد بخش ته ويتر  
مختيارڪار ۽ مختيارڪارن آڏو



### مصلف

چور بجهن ۽ چئن. جن کي چور منهن پون، سي چورن کي ٿي  
سڃاڻن: ”مورن“ تي مختيارڪارن جي نظر پوي، سو هڪ  
معجزو آهي. پر ميان محمد بخش اهو معجزو ڪري ڏيکاريو.  
مور کي سڃاڻائين ۽ هجڻ کي هيٺئين لائين. نه صرف سندس  
حسن انتخاب لاءِ کيس جس، پر سندس حسن بيان لاءِ کيس  
آفرين. فن سوانح نگاريءَ ۾ سندس هي ننڍڙو ڪتابڙو وڏو  
يادگار رهندو.

خادم العلم  
نبي بخش

سنڌ يونيورسٽي،  
هرو، ۱۹۶۷ع

# سند سلامت

www.sindhssalamat.com

سند سلامت جو مشن ۽ مقصد سنڌي ٻوليءَ جي ڊيجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباهو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمائي جي حفاظت ڪئي آهي. سند سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊيجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ آسان هجي ۽ ايندڙائيد سميت آئي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي.

۽ اهو سڀ ”سند سلامت ڪتاب گهر“ ذريعي ئي ممڪن ٿي سگهيو. اميد ته سند سلامت ڪتاب گهر ذريعي سموري دنيا ۾ موجود سنڌي نه صرف پرپور لاڀ حاصل ڪندا پر سند سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

[books.sindhssalamat.com](http://books.sindhssalamat.com)

سند سلامت ڪتاب گهر جي ايندڙائيد اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindhssalamat.book>

سوره سنڌي ادب جي واٽس ايپ گروپ جي لنڪ:

<https://chat.whatsapp.com/Ccc0pAnEJWk79h92OCt6Nu>